




አህመድ መሀዲ

(ድራጊ ኦ ሴክራቲ ከግለው መጽሐፍ)



ጎርዶን ፓሻ ሲገደል
(ከሰርድ ኤንድ ፋየር መጽሐፍ)



የጎርዶንን የተቆረጠ ራስ ለሠላጤን (ፋይልፍ) ሲያሳዩት
(በርድ ኦንድ ፋይር ከተሰኘ መጽሐፍ)

ምዕራፍ ሐያ ሁለት

የጎርድን አሟሟት በሎንዶን ስለ መሰማቱ—ያዜ የሐንስ ተከታታይ ስሞታ ለአውሮፓ ኃያላን—የእንግሊዝ መንግሥት የተጠቃሚነት ችሎታ—የሰር ዊልያም ሐዊት መሾም

የዜኔራል ጎርድን አሟሟት እንደ ተሰማ ፡ በፓኪንግሃም ቤተ መንግሥት ፡ በዌስት ሚኒስቴር (ፓርሊያሜንት ሐውዝ) ምክር ቤት ፡ በዳውኒንግ ስትሪት (የጠቅላይ ሚኒስቴር) ፡ በፎራይን ኦሬስ የውጭ ጉዳይ ታላቅ ቁጭትንና ሐዘንን አስከትሏል ። በምክር ቤት እንደ ነበሩ የተናደዱት አባሎች ፡ “አሁኑኑ አዲስ ጦር ተልኮ የማህዲን ሱዳን በሾርባው ውስጥ እንዳለ መቀቀል ነው” እስከ ማለት ድርሰ ሆል ።

ነገር ግን ፡ የእንግሊዝ መንግሥት የበላይ መሪዎች ዋናው አሳ ባቸው ግብጽን በገዛ አገሩ በኢኮኖሚና ባስተዳደር አዳክመው ፡ በግ ዛቶቹ በሱዳንና በኢኳቶር “የባሪያን ንግድ እናጠፋለን” በሚል ሰበብ ገብተው ፡ የራሱን አስተዳደር አዳክመው ራሳቸው በርሱ እግር ለመ ተካት ስለሆነ ፡ አሁን ጎርድን ፓሻ ላገሩ ጥቅም እንደ ተሠዋዎው ለት ፡ በሌላው ወገን ያለችኩላ በትዕግሥትና በእርጋታ ፡ በጥናት ፡ ሁኔ ታውን አመዛዝነው ወደፊት ባለው ጊዜ የሚከተለውን ለመፈጸም በቀዱ ።

1ኛ በሱዳንና በኢትዮጵያ ጠረፍ በስናር ፡ በጋላባት ፡ በከሰላ ገና እጃቸውን ለማህዲስቶች (ደርቡሾች) ሳይሰጡ በመከላከል ላይ ያሉትን የቴርክና የግብጽ ወታደሮች በኢትዮጵያ ስሜናዊ ክፍል አሳልፎ ሰደ ምጥዋ ለማድረስ እንዲቻል በቅድሚያ በቦጎስ ፡ በሐባብ ፡ በሐማሴንና በአካለ ጉዛይ ጉዳይ ላይ ከጉንደትና ከዋናው ከጉራዕ ጦርነት ወዲህ ምንም የታወቀ ስምምነት ያላደረጉትን የግብጽና የኢትዮ ጵያን መንግሥታት ማስታረቅ ። ዐፄ የሐንስ ዕርቁን እን ዲቀበሉ የዘወትር ጥያቄያቸው የነበረውንና በከዲቭ ኢስ ማኤል እምቢተኛነት ተንጠልጥሎ የቆየውን የቦጎስንና የምጥዋን ወደብ ጉዳይ ማሟላት ።

2ኛ መሠረታዊ ዓላማቸው የሆነውን የግብጽን አገዛዝ ከሱ ዳን አስለቅቀው በደንብ እነርሱ ከመተካታቸው በፊት ለዚህ ሰፊ ዓላማ የተሠዉትን ገጭራሎች የጉርዶንንና የሂ ከሰን፣ የስቲዋትን ደም ለመበቀል ጥናቱን በጉንደርና በካይሮ በሰፊው መቀጠል ።

ስለዚህ የእንግሊዝ መንግሥት፣ በቪክቶርያ ዘመን መንግሥት፣ ከመቼውም ዘመን በበለጠ በጦርና በፖለቲካ፣ ባስተዳደር የበሰሉ መሪዎች በብዛት የሞሉበት፣ ግዛቱ በእስያና በሩቅ ምሥራቅ፣ በደቡብ አሜሪካና በአፍሪካ የተስፋፋባት፣ የኢኮኖሚው አቅዋም ደንበኛ መሠረት የያዘበት ጊዜ ስለነበረ፣ የነገጭራል ጉርዶንን መሞት ቀጥ ሎም ባምስተኛው ወር የራሱን የማህዳን ሞት እንደሰማ በችኮላና በደም ፍላጎት በቶሎ ዘማች ጦር ልኮ ደርቡሾቹን ለመበቀል ሳያስብ፣ ሆኖም ግን፣ የበቀሉን ጉዳይ ሳይረሳ ረዘም ላለ ጊዜ መድቦ በቅድሚያ እላይ እንዳልነው፣ አንድ ከጆርጅ ቻርልስ ጉርዶን ለዘብ ያለና ምራ ቁን የዋጠ ሰው ኢትዮጵያንና ግብጽን ለማስታረቅ የሚችል መርጦ ለመላክ ምክር ሲደረግ ቆይቶ በሕንድ የባሕር ኃይል ምክትል አዛዥ የሆነው ሬር አድሚራል ሰር ዊልያም ሔዊት ተመረጠ ።

በበኩላቸው ዐፄ ዮሐንስ፣ በፊት ኢስማኤል ፓሻ ባንድ ወገን ዕርቅ የፈለገ እየመለሰ፣ በሌላ ወገን እነ ደጃች ወልደሚካኤልን እያስ ታጠቀ ሲያስወጋቸው ከቆየ ወዲህ፣ አሁንም ደግሞ ልበ ደንዳናውና ግትሩ ጉርዶን ከተውፊቅ ፓሻ ተልኮ መጥቶ ለርሳቸው የመሬትና የወደብ ጥያቄ ምንም ዋጋ ሳይሰጥ የላከውንና የሾመውን የተውፊቅን ምኞት ብቻ ለማሟላት በመከጀሉ፣ ከንጉሠ ነገሥቱ ጋር በጠብ ተለ ያይቶ ወደ ሱዳን በሔደበትና በተከበበበት ጊዜ ሁሉ፣ ንጉሠ ነገሥቱ እንደ ኢትዮጵያ ቁቅር ሚያዝያ 25 ቀን 1871 ዓ.ም.፣ ጎዳር 10 ቀን 1872፣ ሚያዝያ 22 ቀን 1872 ዓ.ም. አከታትለው ለንግሥት ቪክቶ ሪያ ስለ በደላቸው ደብዳቤ ጽፈዋል ። ወዳጄ ከሚሏቸው ከንግሥት ቪክቶርያም አልፈው ለውጭ ጉዳይ ሚኒስትሩ ለሎርድ ግራንቪልም ጽፈዋል ። እንደዚሁም በየካቲት 11 ቀን 1873 ዓ.ም.፣ በሚያዝያ 2 ቀን 1875 ዓ.ም. ለጀርመን ንጉሠ ነገሥት ለዊልሄልም ቀዳማዊ ጽፈው ጉዳዩ ፍጻሜ እንዲያገኝ በተላመዱት በደክተር ጀርሃርድ ሮልፍስ አማካይነት ለቻንስለሩ ለቢስማርክ ጭምር ጽፈዋል ። እንደዚሁም ለነ ምሳ (አውስትሪያ) ንጉሠ ነገሥት፣ ለፈረንሳይ ፕሬዚዳንት፣ ለሩሲያ ንጉሠ ነገሥት ስምታቸውን በደብዳቤ ከማሰማት በዝነው አያውቁም ።

ለሁሉም የጻፉት ቃሉ ተመሳሳይ ነበር ። ሁሉንም በዚህ ምዕ ሬፍ ላይ ማስፈር አስፈላጊ ስላልሆነ፣ በተለይ የጥያቄያቸው ዐይነት

በብዛት ሠፍርበት ከሚገኘው ለንግሥት ቪክቶርያ ከጻፉት ውስጥ ዋና ዋናው አሳብ ከዚህ የሚከተለው ነው ።

አንደኛ፣ ለንግሥቲቱ የሚጻፉትን ደብዳቤ ሁሉ የምጥዋን ወደብ የሚቆጣጠሩ ግብጾችና ቱርኮች መላክተኛቸውን እየያዙ በማሰር ደብዳቤውን እየቀደዱ ወደ ባሕር መጣላቸው ።

ሁለተኛ፣ “ኢትዮጵያን በጠብ ጊዜ (በመቅደላ ዘመቻ) ያልራ ቋት አሁን በፍቅር (በሰላም) ጊዜ ምነው ራቋት ።” (ይኸውም ማለት በመቅደላ ዘመቻ ጊዜ ወዳጅነቱን ፈልገው ተፋቅረን ሳለ አሁንም ምነው ረሱኝ ለማለት ነው ።)

ሦስተኛ፣ ጉርዶን ከከዲቭ ተውፊቅ ተልኮ እንታረቅ ብሎ መጥቶ እክብረው ከተቀበሉት በኋላ፣ “ያልሆነ ያልሆነ ነገር እየተናገረ... ሰደቦኝ፣ አዋረደኝ ። ደካማ ነህ ጉልበት የለህም፣ ጦር አምጥቼ እው ጋሃለሁ አለኝ ።”

አራተኛ፣ “እኔ ወደ አዘቦ ኦሮሞ ለዘመቻ በሔድኩበት ሰዓት የግብጹ መሪ ከዲቭ ኢስማኤል ጦር ልኮ ቢወጋኝ በእግዚአብሔር ኃይል አሸነፍኩት ። ምን አደርጋለሁ ብዬ ምርኮኛውን ሁሉ ብሰድ ሁለተኛ ልጁን ሐሰንን ከሠራዊት ጋር ሰደደ ። እግዚአብሔር ኃይል ሰጥቶኝ ደግሜ ባሸንፈው የዚህን ብድር ለመመለስ ብሎ አገሬን ያዘብኝ ።”

አምስተኛ፣ “የኢትዮጵያ አቡን ከእስክንድርያ እንዳይመጣ ክለ ከለብኝ ።”

ስድስተኛ፣ “መሣሪያ ነፍጥ (ጠመንጃ) ባሩድ (ጥይት) በገንዘቤ ገዝቼ እንዳላስመጣ የኢትዮጵያና የእንግሊዝ ነጋዴ እንዳይገበያይ የምጥዋ በር ተዘጋብኝ ። ስለዚህ የሸቀጡንና የዋጋውን ተመን የሚቆ ጣጠር ለኔ እንደ ምስክር የሚሆነኝ የእንግሊዝ መንግሥት ምጥዋ ላይ አንድ ቆንሲል ያስቀምጥልኝ” ካሉ በኋላ፣ የእንግሊዝን እሸታ ለማግኘት ሲሉ፣ “ለሌላው (ለግብጽና ለቱርክ) አልሰጥም እንጂ ከእንግሊዝ ቤተ መንግሥት ጋር ተአረመኔ አገር ያለውን ሁሉ (ቦንስ ሐባብ) ተካፍቶ ብበላው አልጠላም” ሲሉ ደብዳቤያቸውን ደምድመዋል ።

* ምንአልባት ያረመኔ አገር የሚሉት እስላም ነክ የሆኑትን ወረዳዎች በሪ፣ አላው ርታ፣ ዙላ፣ ሐልሃል፣ ቦንስ (ምስ) ታንዴር፣ ሐባብ፣ ቁናማ፣ መንሣዕ፣ ገዳሪፍ፣ ሸሆ፣ ጥልጣል፣ ደንከል፣ አዘቦ እነዚህን የመሳሰሉትን መሆን አለበት ።

ለነዚህ ሁሉ መንግሥታት የሚጽፉበት ምክንያት፣ ከግብጽ መሪዎች ጋር ገላግላችሁ የያዙትን አገር አስመልሱልኝ ለማለት ነው። በደብዳቤያቸው ግሰሪያ ላይ፣ “ነገሥታተ ምድር ካላስታረቃችሁኝ ነገሥተ ሰማይ ወርደው ያስታርቁኛልን” የሚል ይገኝበታል።

ዐፄ ዮሐንስ፣ በሐቅ መንገድ በእንግሊዝ ወዳጅነትና በክርስቲያንነቱ በመተማመን ይህን የመላበለውን ቃል እያሠፈሩ ደብዳቤ አከታትለው ሲጽፉ፣ የእንግሊዝ መንግሥት ጉዳዩን የሚመለከተው ከራሱ የግል ጥያቄ ጋር በማያያዝ ነበር። የእንግሊዝ ንግሥትም ምንም ዐፄ ዮሐንስ የጻፉት ደብዳቤ እውነትን የተንተራሰ መሆኑን ብትረዳውም፣ የውጭ ጉዳይ ሚኒስትሩና ጠቅላይ ሚኒስትሩ በጠቅላላው ለእንግሊዝ ጥቅም ከሚያስቡትና ከሚወስኑት ዐልፋ በንግሥትነቷ ልትረዳቸው የምትችልበት አንዳች ነገር አልነበረም።

ከርሳቸው ቀጥ ያለ ወይም ግልጽ የሆነ ጥያቄ ሲላክ በውጭ ጉዳይ ሚኒስቴር እየተረቀቀ በንግሥቲቷ ስም የሚመጣላቸው ደብዳቤ የተጠማዘዘ፣ የዲፕሎማሲ አነጋገር የሠፈረበትና አወላዋይ ዐረፍተ ነገር የሞላበት ነበር። በታኅሣሥ 12 ቀን 1872 ዓ.ም. የመጣላቸውና ተተርጉሞ የቀረበላቸው ደብዳቤ እንደዚህ ይላል።

አንደኛ፣ ለግብጽ ከዲቭ እንደሚጻፈው ለልዑል ዮሐንስ የኢትዮጵያ ንጉሥ የሚል ነበር። ተውፊቅን ልዑል ብለው እርሳቸውን ግርግዊ እንዳይሉ ይጠነቀቃሉ ማለት ነው።

ሁለተኛ፣ ወደ ፍሬው ጉዳይ ሲገቡ “ በርስዎና በልዑል ከዲቭ መካከል የተነሣውና እኛንም ያሠጋውን አለመግባባት፣ በወዳጅነትና ሁለታችሁን በሚያስደስት መንገድ እንደሚፈጸም ተስፋ እናደርጋለን።

ሦስተኛ፣ “በሁለታችሁ መካከል የተወጠነው የስምምነት ንግግር ግቡን እስኪመታ ድረስ፣ የጠብ አሜሪካ ሰበብ እንዳይፈጠር ከልብ እመኛለሁ።

አራተኛ፣ “በሁለታችሁ መካከል ስምምነት በቀጥታ ግድረግ ቢላናችሁ የእንግሊዝ መንግሥት አማካይ ሆኖ ለማስማማትና በሁለታችሁ መካከል ያለውን ጠብ ለማራቅ ደስተኛ ነው” የሚል ነው። ይህ ዐይነቱ አባባል፣ የዲፕሎማሲ አነጋገሩም፣ የዘዴውም ሥልት ባልሠፈነበት ጳላ ቀር ለሆነው የኢትዮጵያ መንግሥት ግር ማለቱ አይቀርም።

የእንግሊዝ መንግሥት፣ በዚህ በ19ኛው መቶ ዓመት ኃያሉ የቱርክ ግዛት ሊወድቅ ሲንገዳገድ እርሱን ለመተካት በሚያደርገው የፖለቲካ ዘዴው፣ ትከሻውን እየሰጠ በመጠኑ የሚፈታተነው የፈረንሳይ መንግሥት ነበር። የጀርመንና የእውስትሪያ፣ የሩሲያ ተቃውሞ እምብዛም ሩቅ አይሔድም። የግብጽ የበላይ ጌታ የነበረው የቱርክ ሠልጣን በስጣንቡል ቤተ መንግሥቱ ተቀምጦ ባካባቢው ያሉትን ብቻ እየተቆጣጠረ፣ ባለፈው ኃይሉና ዝናው እየተኩራራ፣ ያረጀ የመንግሥቱን በትረ መንግሥት ገና እንደ ጨቢጠ፣ ዕለት በዕለት በርሱ ግዛት ውስጥ የነበሩትን፣ ከራሱ አንጡራ መንግሥቱ ራቅ ያሉትን፣ በቀይ ባሕርና በሕንድ ውቅያኖስ አካባቢ የሚገኙትን ወደቦች ፈረንጆቹ ሲቀራመቷቸው ለይስሙላ ተቃውሞውን በቃልም፣ በጽሑፍም እያቀረበ በዝምታ ተቀምጧል። ለስሙ የርሱ ተገዥ የነበረው የግብጽ መንግሥት የኢኮኖሚውም፣ የአስተዳደሩም እጅና እግሩ በእንግሊዞች ታስሮ በነርሱ ፈቃድና ውስጠ ትእዛዝ ዐይኑን ጨፍኖ ይገዛ ነበር። በግዛቱ በሱዳን በማህዲስቶቹ እጥቂነት በየለሽነት ስለተዋከበ፣ ለመቆየት ሳይሆን ለመውጣት እንኳን የሚጠቀመው በእንግሊዞች ሥልጣንና ዘዴ ነበር።

በበኩላቸው ዐፄ ዮሐንስ ሉርድ ናፒዮርንና ንግሥት ቪክቶርያን በመማጠን በታሪክ የኢትዮጵያ የነበረውን ነገር ግን፣ በመጨረሻ በቱርኮችና በግብጻች እጅ ወድቆ የቆየውን የቀይ ባሕር አካባቢና ከሱዳን ወሰን ላይ የሚገኘውን በእንግሊዝ ረዳትነት ላገራቸው ለኢትዮጵያ ለመጨመር እመጣጣር ላይ ሳሉ፣ እንግሊዝ ግን ሁሉንም እየሸነገለ በበኩሉ የሚያስበው የራሱን ጥቅም ብቻ ነበር።

የኢጣልያ ግዛት ግማሹ በፈረንሳይ፣ የቀረውም በእውስትሪያ ተወስዶ በውስጡም ተከፋፍሎ ሲኖር በ1853 ዓ.ም. ላይ አንድነቱን መሥርቶ የኢጣልያ መንግሥት ለመባል በቃ። አስተዳዳሪዎቹም በእንግሊዝ ጥላ ውስጥ ተከልለው ከቅርምቱ ድርሻቸውን ለማግኘት ሲሉ የእንግሊዝን ባለሥልጣናት ደጅ ይጠኑ ነበር።

ዘዴኛው የእንግሊዝ መንግሥት፣ የሁሉንም መሣሪያነት እንዳያጣ “አንተኛው ታገሥ፣ ያንተም ቸግር ገብቶኛል፣ አቀናዋለሁ ወይም ሁለታችሁን ለማስታረቅ ዝግጁ ነኝ” ሲል ለግማሹ ደግሞ፣ “ያንተኛውንም ጉዳይ አጥንቼ ለመርዳት የተዘጋጀሁ ነኝ፣ ወይም አንተ በዚህ ወደብ አልፈህ ቁራጭ መሬት ብትይዝ አልቃወምም፣ እንተኛውም ከበረታህ በግዛትህ ብትቆይ ግዴላኝም” እያለ ለሁሉም ምክር እየሰጠ፣ አለኝታነቱም እንዳይጠፋ በዘዴ ተስፋ እየለገሠ፣ እርሱን መሣሪያ ሊያደርጉ የፈለጉትን ሁሉ በመጨረሻ፣ ትንሽ አሳይቶ ብዙ በመውሰድ፣ የርሱ መሣሪያና ለግዛት መሸጋገሪያ ያደርጋቸዋል።

1 Public Record Office, London-Fo95- (7-38-2) 99-Fo95-739- Fo95- 73. B.Tafla, Ethiopia and Germany,p.200.

ወደፊት እንደምናየው ፡ ግብጾችን ባዜ የሐንሰ መሣሪያነት ከተከበሩት ሥፍራ በነጻ ካሰለቀቀ በኋላ ፡ ጣልያንን ወደ ምጥዋ መጋቢት የባላጋራውን የፈረንሳይን ኃይል ለማድከም ብቻ ሳይሆን ፡ እንደ ኢትዮጵያውያን ጣልያኖች በከሰላ በኩል የበረቱትን ማህዲስቶችን (ደርቡሾች) እንዲዋጉለትና ደርቡሾቹ ሲዳከሙ ፡ የተዳከሙትን በቀላሉ ደምስሶ የራሱ ግዛት ለማድረግ ነው ። እሁንም ዐፄ ዮሐንስንና ግብጾችን ሲያስታርቅ በእርቁ ውስጥ ላይ ላይን የግብጽና የኢትዮጵያ ጥቅም ያለበት ሲመስል ፡ በኋላ ግን ከፍጻሜው ላይ ወለል ብሎ የሚታየው የርሱ ጥቅም መጠበቁ ነው ። ባዜ የሐንሰ እርዳታ ግብጾቹ ከሱዳን ለቀው ሲወጡ እርሱ እንደሚተካ ያውቅ ነበር ። ግብጾቹንም ፡ “ሱዳንን ከመልቀቅ በቀር ሌላ መፍትሔ የላችሁም” እያለ የዘመድ መከር መስሎ ሲገፋፋ ፡ ለመውጫና ለጉዞ ገንዘብ በቸገረ ቁጥር እያበደረ የራሱን ገዥነት በሱዳን ተካ ። በዚህ ሁኔታ ደግሞ ዐፄ ዮሐንስ ወደ ፊት ከምናነበው ከሐዊት ውል በኋላ ወደፊት ከደርቡሾቹ ጋር ብቻ ቸውን ተዋግተው ሲሞቱ ፍጻሜውን የጠላቶቹን የደርቡሾቹን ኃይል እንደሚያዳከሙለት እያወቀ ፡ መጠነኛ እርዳታ እንኳን ሊለግሳቸው አልፈለገም ። እርሱ በፖለቲካ ስሌትና ዘዴ አስቀድሞ ዐውቆ የጉነጉ ነው ፡ ኢትዮጵያና ሌሎችም መታለላቸውን የሚያውቁት ለማሻሻል ወይም ወደኋላ ለመመለስ በማይችሉበት በመጨረሻው የችግር ሰዓት ነው ።

በሆንም ፡ ሁሉም መንግሥት በየበኩሉ እንዳቅሙ ይኸን የመሰለውን የፖለቲካ ዘዴ መጫወት ይፈልጋል ። ነገር ግን ፡ የመሪዎቹ ዐይነት እንደ እንግሊዞች በራድነት ፡ ጽናትና ታጋሽነት ስለሚጉድላቸው ፡ የዘዴያቸው ዓላማ እንደ እንግሊዝ ሩቅ ሳይደርስ በቅርቡ ፡ ባልሆነ ግርግርና እድራነት ፡ በሰበብ አስባብ ይቀጭና ይጋለጣል ። መንግሥትን ከፍም ዝቅም ሊያደርግ የሚችለው የሰዎች የችሎታቸው ዐይነት መሆኑ ለማንም ግልጽ ነው ።

ስለዚህ የእንግሊዝ መንግሥት ባሁኑ በ19ኛው መቶ ዓመት ከማንኛውም የአውሮፓ ኃይል መንግሥት የበለጠ የመርከብ ጌታ ስለሆነ ፡ ብዙ ጊዜም ሊይዛቸው የፈለገውን አገሮች በመዠመሪያ ለመርከብ መተላለፊያ ፡ ለሸቀጥ ማውረጃና መጫኛ ፡ ለወታደር ማከማቻ የሚሰማሙትን ወደቦችና ሸቀ ጉን ሊበትን የሚችልባቸውን አገሮች በመሆኑ የሱዳን ፡ የዘይላን ፡ የአደንን ፡ የበርበራን ወደቦች ... መያዝ ከዚህ ዓላማ ጋር የተዛመደ ነው ። በሱንዶን በውጭ ጉዳይ ሚኒስቴርና በጠቅላይ ሚኒስቴር ቢሮ የሚቀመጡት ባለሥልጣናት ፡ በዋናው ምክር ቤት ለአባልነት የተመረጡት መግከርት በፖለቲካ የበሰሉና ከነዚህም ጋር የጦር መርከብ እድሜራሎች ፡ የምድር ጦር አዛዦች ሁሉ ንቃትም ፡ ጽናትም ፡ ድፍረትም ፡ ዘዴም ያላቸው ሲሆኑ

ሲያስፈልግም በገርግንነት መሞትን ወይም ማፈገፈግን የሚያውቁ ፡ ለጠላት ብቻ ሳይሆን ለወዳጅም የማይመቹ ጠምዛዛና ጥቁቅ ሰዎች ናቸው ።

በዚህም ላይ ፡ የእንግሊዝ መንግሥት በእንዲስትሪ የበለጠን አገር እንደ መሆኑ መጠን ፡ የራሱን ሸቀጥ በያዛቸው ወይም በሚይዛቸው ወደቦች አማካይነት ለብዙ አገር እየበተነ ፡ ባገሩ የሌለውን ሸቀጥ ሸቀጥና ለእንዲስትሪ የሚያገለግለውን ጥሬ ሀብት እያጋዘ ፡ ከብዙ ጊዜ ዝምሮ መንግሥቱ በኢኮኖሚና በግናቸውም መስክ እየደረጀ መጥቷል ።

ባሁኑ ጊዜ በግብጽ ላይ ከሁሉም የበለጠ ያተኮረበት ምክንያት ፡ እንደኛ የሰዊዝ ካናል ከተከፈተ ወዲህ ሥፍራው ለአውሮፓም ፡ ለአፍሪካም ለእስያም መተላለፊያ አቋራጭና ዋና በር በመሆኑ ነው ። ይኸን ሥፍራ ያለ ጦርነት ለመያዝ ያገዘው እንደ አጋጣሚ ቀድሞ በ17ኛውና በ18ኛው ክፍለ ዘመን ዓለምን ያንቀጠቀጠው የቱኒስ የቄሣር ግዛት በዚህ በ19ኛው ክፍለ ዘመን መሞደቁ ምቹ ሁኔታ ስለ ፈጠረለት ነው ። የቱርክን ግዛት ለመያዝ ዐውቆ እንደ በሰለ ፍሬ ሲወድቅ እየጠበቀ ከመልቀም በቀር በግናቸውም ግንባር ከቱርክ መንግሥት በኩል ወታደራዊ ኃይል አልገጠመውም ።

ከቱርክ መዳከም የግብጽ ውድቀት ስለ ተወለደ ፡ ይኸን የተረዱት እንግሊዞችና ፈረንሳዮች ቱርክ ወይም ግብጽ በሚለቀው አገርና ወደብ ለመግባት አስፈሰፉ ። በኢኮኖሚ ፡ በአስተዳደርም ፡ በጦር ድርጅትም በምንም ዐይነት የድጋፍ ሁኔታ ሳያሳዩ ፡ እንዲያውም የሚወድቅ በትን መንገድ ብቻ እየጠረጉ ከኋላ ይገፉት ነበር ። እላይ እንደ ተባለው ከሁለቱም የበለጠ ነገሩን በትዕግሥትና በጽናት እየተከታተለ በግብጽም ፡ በሱዳንም ረዥም እግሩን የሰደደው እንግሊዝ ነበር ። ከቱርክም ፡ ከግብጽም ጋር ምንም ዐይነት ገሃድ የሆነ ጠብ ሳያሳይ እንዲያውም የልብ ወዳጅና ለችግር ደራሽ እየመሰለ ፡ በስጣንቡል ፡ በካይሮ ፡ በየሌጋሲዮኑ ፡ በየቆንሰላው ፡ በየንግዱ ማኅበር ለፖለቲካው እገባብ ችሎታና ትጋት ያላቸውን እየመረጠ በሹመት አስቀምጦ ውስጠ ግዝገዛውን በደንብ ያካሄድ ነበር ። በካይሮ የፖለቲካና የንግድ ወኪል ሆኖ የተቀመጠው ሰር ባሪንግ ኤቪን ፡ በኋላ ሎርድ ከሮመር የተባለው ዋና የእንግሊዝ ፖለቲካ አጭጠንጣኝ ነበር ። ይኸም ለውዩ በሱንዶን ቤተ መንግሥትና በውጭ ጉዳይ ሚኒስቴር አስተያየቱ ተሰሚና በግብጾቹ ዘንድ ተፈሪ ነበር ። ስለዚህ ከሌሎቹ የበለጠ ከባሪንግ በሚሰጠው አስተያየት መሠረት ቀይ ባሕርንም ፡ የአባይ ሸለቆንም በበላይ ሆኖ ለመቆጣጠር በቅድሚያ ግብጽንና ኢትዮጵያን በተቻለ ማስማማቱ ይጠቅማል ብሎ ያቀረበው አሳብ በእንግሊዝ መንግሥት ዘንድ ተቀባይነት አግኝቷል ።

ስለዚህ ፡ ግብጽና ኢትዮጵያ በጦርነት ሲቆላቆሱ ግዛቴን ከሚደረግ ተራረኝ ባሕር እስከ ሕንድ ውቅያኖስ እድርሳለሁ በሚል ምኞት ተውጦ የነበረውን ኤስማኤልን ዐፄ ዮሐንስ ሁለት ጊዜ አሸንፈው መመለሳቸው ይታወቃል ። ነገር ግን ፡ ከዚህ በፊት እንዳልነው ፡ ሁለት ጊዜም ቢያሸንፉ ለግዛት ወደ ደጋ የመጣውን የግብጽን ጦር በሚዳ ላይ ውጊያ አሸነፉ እንጂ ፡ ከጉራዕና ከቀይህኮር ምሽግ ለማስለቀቅ ወይም ወደቆላ ወደ ምጥዋ ዘልቀው ወደቡን ሊያስለቁቅትና ይገባኛል የሚሉ ጥቸውንም ወረዳዎች በጦር ኃይላቸው ወደ ኢትዮጵያ መመለስ አልቻሉም ። እነዚህን ወረዳዎች ለማግኘት የተማመኑት በራሳቸው ኃይል ሳይሆን በእንግሊዝ አጋዥነትና በሰላም መንገድ ነበር ።

ኢትዮጵያ ፡ የረዥም ዘመን ነጻነት እንደ ማግኘቷ መጠን ፡ ገጭና ተዋጊ ወታደር ፡ በጠባዩ ብልህ የሆነ መሪና ሕዝብ ሳታጣ ልዩ ልዩ ሀብት የያዘ መሬትም እያላት ፡ ለረዥም ዘመን ከሥልጣኔ ወደኋላ የቀረች አገር በመሆኗ ፡ ቴዎድሮስም ፡ ተከለ ጊዮርጊስም ፡ ዮሐንስም ፡ ምኒልክም የወደብን አሰፈላጊነት ቢረዱት እና ጥያቄ ቢያቀርቡም ፡ እንግሊዞች ወደቡን የራሳቸው ደጋፊ ሰነበረና ከኢትዮጵያ የተሻለ ጥንካሬ ለነበረው ለአንድ አውሮፓዊ መንግሥት (ለኢጣሊያ) ለመስጠት ይፈልጉ ነበር ።

ደግሞም በዚህ ዘመን በዓለም ላይ የቅኝ እገዛዝ ተፋፍሞ በቤርሊን በ1884 ዓ.ም. የአውሮፓ የቅኝ አገር ገዥዎች አፍሪካን ያለጠርነት በሰላም ለመከፋፈል ተዋውለው ከዚያ ወዲህ በብሩክሌል በጋር ዮሽም ፡ በተናጠልም ስምምነት ያደረጉት ከግናቸውም ከሠለጠነው የአውሮፓ ሀገር የጦር መሣሪያ ለአፍሪካውያን እንዳይተላለፍ ነበር ። በዚህ ዐይነት ማንም በአፍሪካ ያለ አገር የማስተዳደር ችሎታ ያለው መንግሥት ቢሆን ራሱ የወደብ ጌታ ሆኖ መሣሪያም ፡ ሸቀጥም እንደ ልቡ ከውጭው ዓለም እንዲያገኝ አይፈልጉም ። ስለዚህ ነበር አውሮፓውያን በተለይ ቱርክ በሚለቋቸው የአፍሪካና የእስያ ወደቦች እየተሸቀዳደሙ ሱዳንን ፡ በርበሬን ፡ ዘይላን ፡ አደንን ፡ ጅቡቲን ፡ ዛንዚባርን የያዙት ። ግብጽም ለስሙ የሰዊዝ በር ባለቤት ቢሆንም ፡ በፊትም በቱርክ ውስጥ ስለነበረ ፡ አሁንም በእንግሊዝ ተቆጣጣሪነት ሥር ስለሆነ በራሱ ፈቃድ የሚያደርገው ነገር አልነበረም ። እንኳን እስተዳደሩ የማገባሩ አክሲዮን በዕዳ የተነሣ አብዛኛው ለእንግሊዝ ፡ የቀረውም ሰፈረንሣይ መሸጡን ባለፈው አንብበናል ።

በተለይ ደግሞ ፡ በዚህ በ1872—76 ዓ.ም. ላይ ግብጽ በሱዳን በማህዲስቶች ጦር እየተዋከበ ኢኮኖሚውም በእንግሊዝና በፈረንሳይ

እየተገዘገዘ ስለ ደከመ ፡ ያሁኑ መሪ ከዲቭ መሐመድ ተውፊቅ በአባቱ በኢስማኤል ጊዜ የነበረውን የመስፋፋት ዓላማ ትቶ ከእንግሊዝ መንግሥት አስፈቅዶ ፡ “ካጼ ዮሐንስ ጋር አስታርቀኝ” ብሎ ጎርዶንን የላከው ከመቸገሩ የተነሣ ነበር ። ጎርዶን ግን ፡ ካጼ ዮሐንስ እንደ ተገናኘ ንጉሠ ነገሥቱን በመናቅ የተውፊቅን ጉዳይ ለማስፈጸም በኃይል ማስፈራራትን ስለ ጨመረ ፡ ካጼ ዮሐንስ በጠብ በመለያየት የእንግሊዝን የልሰላሴ ፖለቲካ እጠፋፍቶ ወደ ሱዳን ሔዶ ለመሞት በቃ ። ስለዚህ በሁለቱ መካከል የእንግሊዝ መንግሥት እንደ በላይ ዳኛ ሆኖ የነገሩ ሁሉ አዝማሚያ ወደርሱ ጥቅም እንዲያመራ በሰፊው እየተመለከተ በየአንጻሩ ለግብጽም ፡ ለኢትዮጵያም የወዳጅነት መልክ እያላየ ለእንዳንዳቸው ችግር መፍትሔ ይሰጥ እየመለለ ፡ መደምደሚያውን ግን ወደፊት የሚመጣውን የራሱን ጥቅም ያደላድል ነበር ።

በኋላ ግን ፡ በአለፈው እንደ ተመለከትነው በሱዳን የርሱ ገጭራሎች በማህዲስቶች ስለ ተገደሉ ፡ በኢትዮጵያና በሱዳን ጠረፍ የሚገኙት የግብጽና የቱርክ ወታደሮች ተከበው ከታላቅ ጭንቀት ላይ ስለሚገኙ ፡ ለዚህ ጉዳይ መፍትሔ ይሆናል ብሎ ያመነበት ኢትዮጵያንና ግብጽን የማስታረቁ ጉዳይ ነበር ።

በዚህ ዕርቅ ፡ ግብጻችና ቱርኮች ከሱዳን ፈጽመው ለቀው ሲወጡ እርሱ ለመተካት እመች ሁኔታ እንዲፈጠርለት ከማወቁ ጌን የነጭና የጥቁር እባይ የሚተላለፉባቸውን የሱዳንን ግዛት ሲይዝ ፡ በነዚህ ወገኖች ሕይወት ያላትን ግብጽን በቀላሉ ለዘለቂታ ለመግዛት እንደሚቻል ጉዳዩ ቀደም ብሎ በነሳሙኤል ቢከር ፡ በነባሪንግ በሰፊው ተጠንቶ የቀረበና በእንግሊዝ ባለሥልጣናት ዘንድ ተቀባይነት ያገኘ ጉዳይ ነበር ። እንደዚሁም በሱዳንና ከሱዳን ወደ ደቡብ ያሉትን ኤኳተርን ፡ ዩጋንዳን ከታላላቆቹ ሐይቆች ጋር ሲይዝ በታንጋኒካና በካሜሩን የገቡት ጀርመኖች በኮንጎ የተሠማሩትን ፈረንሳዮችንና ቤልጅጅኮችን ለመቆጣጠር እመች ነበር ።

ስለዚህ እነ ባሪንግ ፡ እነ ዋይልድ አስቀድመው በጠቆሙት መሠረት ጎርዶን ከአምስት ዓመት በፊት ተውፊቅንና ዮሐንስን ለማለማማት መጥቶ ያበላሸውን ግንኙነት ብማሻሻል ያፂ ዮሐንስን የዘወትር የግዛት ጥያቄ በከፊል በማሟላት ፡ ንጉሠ በከሰላ እካባቢ የተከበቡትን ግብጻችና ቱርኮች በመርዳት ባገራቸው አሳልፈው ወደ ምጥዋ እንዲያደርሱ ሁለቱን በቅድሚያ ለማስማማት ለዘብ ያለ ጠባይና ችሎታ ያለው ሰው ሲፈለግ ፡ ምርጫው ሬር አድሚራል ዊሊያም ሔዊት ከሚባለው ላይ ወደቀ ። ይኸም ሰው ወደ ኢትዮጵያ መጥቶ የተፈራረመውን ውል ወደፊት እናነባለን ።

ምዕራፍ ሐያ ሦስት

በሪር አድግራል ሐዊት አግካይነት የእንግሊዝ፣ የኢትዮጵያና

የግብጽ ስምምነት

ባለፈው ሁሉ እንዳመለከትነው፣ የእንግሊዝ መንግሥት የግብጽን የውስጥ እስተዳደሩን ለባላባቱ ለከዲሽ ተውሬክ ትቶ በበላይ በማናቸውም ረገድ ቁጥጥሩን እያጸና እንደዚህም በሱዳን የነበረውን የግብጽ ገዥነት በራሱ ለመተካት ሲል ግብጽን በሱዳን ግዛት እንዲቆይ ሳይሆን፣ እንዲለቅ ለመርዳት ማናቸውም ለጥረት በማድረግ ላይ ነበር። ግብጻችም ቢሆኑ በሱዳን የማህዲስቶች የውጊያ አጥቂነት በጣም ስለ አስጨነቃቸው፣ ቀድሞ በመሐመድ ዐሊና በከዲሽ ኢስማኤል ጊዜ እንደ ልባቸው ገብተው የተስፋፋትን ያህል አሁን ከእስራት፣ ከምርኮ፣ ከሞት የተረፉትና በኢትዮጵያ ጠረፍ አካባቢ ተከበው እየተከላከሉ በሥጋት መካከል የቆዩት ዋና ምኞታቸው በምን አኳኋን ከየምሽጋቸው ወጥተው ነፍሳቸውን አድነው ወደ አገራቸው የመግባቱ ነገር ነበር።

በግብጻቹ አንጻር፣ ያዲ ዮሐንስ ምኞት ደግሞ በግብጻች እጅ የነበረውን የኢትዮጵያን ግዛት ማስመለስ፣ ከውጭ አገር ማናቸውንም መሣሪያ ገዝተው በምጥዋ ወደብ በኩል ያለችግር እስገብተው መንግሥታቸውን ማጽናት፣ ቀብቶ ንጉሥ የሚያነግሠው፣ ለካህናት ቅስና፣ ዲቁና፣ ለወጣት ተማሪ ክህነት እየሰጠ የኢትዮጵያን ቤተ ክርስቲያን በበላይ የሚጠብቀው ጳጳስ ከግብጽ ሲመጣ ችግር እንዳይገጥመው ስለነበረ፣ የሁለቱ መንግሥታት ችግርና ምኞት የገባው የእንግሊዝ መንግሥት የራሱ ጥቅም የሚገኘው ከሁለቱ ችግርና ከመፍትሔው መሆኑን በመገንዘብ፣ ሁለቱን የቀድሞ ጠበኞች ለማስማማት ሪር አድግራል ዊሊያም ሐዊትን ከመደበ በኋላ፣ የዚህን አሳብ የእንግሊዝ ምክር ቤት በመጋቢት ወር 1876 ዓ.ም. ላይ አጽድቆታል።

ሐዊት የጠቅላላው¹ የእንግሊዝ የባሕር ኃይል ምክትል አዛዥ በእንግሊዝ አገር በመካከለኛው ምሥራቅ በሕንድ አገር የታወቀ

1 በውዴ ገ/ሥላሴ በገጽ 125 ላይ ሪር አድግራል ስር ዊሊያም ሐዊት በወቅቱ የነበረው ሥልጣን በጣም ቢይ የኢስት እንዲሰ ጠቅላይ አዛዥ እንደነበረ ገልጻል።

የባሕር ኃይል ባለሥልጣን ነበር ። እርሱም ለዚህ መልእክት ከተመደበ በኋላ ገረገራል ሺ ቤከር* የሚባለውን የጦር አዛዥ በሱእኪንና በምጥጥ በኩል በቅድሚያ ወደ ሐማሴን ዐልፎ ከራስ አሉላ ጋር ግንኙነት በማድረግ የጉዞውን ሁኔታ እንዲያደላድል አስቦ ላለ። ቤከር በሱዳን ዑስማን ዲግና ከሚባለው ከደርቡቾቹ (ማህዲቡቾቹ) የጦር አለቃ ጋር የሚያደርገው ጦርነት ፋታ ስለ አልሰጠው፣ በሱ ምትክ በጀዳ ቆንሲል የነበረውና የመካከለኛውን ምሥራቅ ሁኔታ ደህና አድርጎ ያጠናው አውግስጦስ ብላንዲ ዋይልድ ተመደበ ። እርሱም ከባሪንግ ጋር በመስማማት ከዚህ በፊት፣ “በሱዳን ለመጣው ችግር መፍትሔ ግብጽንና ኢትዮጵያን በቅድሚያ ማስማማት ነው” ብሎ ለመንግሥቱ አሳብ ማቅረቡ ይታወሳል ።

ስለዚህ፣ አድሚራል ሔዊት በሚያዝያ 18ና በግንቦት 13 ቀን ለባሕር ኃይል ሲከፈተር(ሚኒስትር)፣ በሰኔ 30 ቀን 1876 ለውጭ ጉዳይ ሚኒስትሩ ለኢርል ግራንቪል በላከው ሪፖርት እንደሚያመለክተው፣ በመጋቢት መጨረሻ ላይ ምጥጥ እንደገባ ጥቂት ጊዜ ዐርፎ ሚያዝያ 7 ቀን ከምጥጥ ተነሥቶ ወደ አሥመራ ጉዞ ገሮመረ ። ከር ሱም ጋር ግብጻዊው የምጥጥ አገረ ገዥ ሚስን ቤይ፣ አብሮት እንዲመጣ አድርጎ ከርሱ በቀር በተጨማሪ በመቅደላ ጦርነት ስሙ የታወቀውና በእንግሊዝ አገር ለምርኮኛው ወጣት ለዓለማየሁ ቴዎድሮስ ሞግዚት የነበረው ካፒቲን ስፒድ፣ ኮማንደር ኤርነስ ሮልፍስ፣ ሌፍቴ ኔንት ወልተር ግራህምና ሌሎችም ተከተውለታል ።

በጉዞም ላይ እንዳለ፣ እነዚህን የመጨረሻዎቹን የጦር መኮንኖች ቀደም አድርጎ ወደ ሐማሴን ገዥ ወደ ራስ አሉላ ጉዞውን እንዲያቃኑ አስቀድሞ ልኮ ቀጥሎ ራሱ ከምጥጥ ሚያዝያ 7 ቀን ተነሥቶ በየመንገዱ እያረፈ በመጓዝ ከአራት ቀን በኋላ አሥመራ ሲገባ፣ ራስ አሉላ 2000 የፈረሰኛ ብዛት ያለው፣ የአግረኛ ጦር አሰልፈው በከብር ተቀበሉት ። ከርሳቸውም እንደ ተገናኘ የጉዞው ዓላማ በእንግሊዝ መንግሥት አማካይነት ኢትዮጵያንና ግብጽን ለማስማማት መሆኑን በመዝገመሪያ ለራስ አሉላ ገልጾ፣ ቀጥሎ መቀሌ ለሚገኙት ላይ የሐን ስም ልኮ ነበርና ንጉሡ ዐድዋ ከተማ ላይ እንደሚቀበሉት በራስ አሉላ አማካይነት ተገለጸለት ።

ከዚህ በኋላ፣ ንጉሡ ከዋናው ቤተ መንግሥታቸው ከመቀሌ ተጉዘው እ.አ.አ. በግንቦት 26 ቀን 1876 ዐድዋ ሲገቡ፣ እርሱም ከራስ አሉላ ጋር ተጉዞ በማግሥቱ በግንቦት 27 ቀን ከንጉሡ ጋር ተገናኘ ።

* የሳሙኤል ቤከር ወንድም

የንግሥቲቱን ደብዳቤና የተላከላቸውን ገጽ በረከት በዝርዝር አቀረበ ። በዚህ ጊዜ፣ ንጉሡ ነገሥቱ ገጽ ፀረከቱን ከተቀበሉና የደብዳቤውንም ቃል ባስተርጓሚ ከሰሙ በኋላ፣ ዙፋናቸውን ራሱን ያገኙት በእንግሊዝ መንግሥት እርዳታ መሆኑን ጠቅሰው፣ ያሁኑንም ውሳኔ ምን ጊዜም የማይረሱት መሆኑን ገለጹለት ።

ቀጥሎ በግንቦት 28ና በ31 ቀን እ.አ.አ. 1884 እንደገና ተገናኝተው፣ ስለ ጠቅላላው ስምምነት በመሸሻ ወርቄ አስተርጓሚነት ሔዊትና ዐይ የሐንስ በሚወያዩበት ጊዜ፣ ንጉሡ ነገሥቱ ከሰላን ለመውሰድና የምጥጥንም የቀረጥ ገቢ ከግብጽ መንግሥት ጋር እኩል ለመካፈል ጥያቄ ቢያነሡ፣ እንደኛ ከሰላን እንዲወስዱ ለመፍቀድ ከመንግሥቱ ሥልጣን አልተቀበለሁም ካላቸው በኋላ፣ ስለ ቀረጥ ገቢ “ባይሆን እርስዎ የሚያስመጡትና የሚልኩት ዕቃና ሸቀጥ በነጻ እንዲተላለፍልዎ እናደርጋለን እንጂ፣ የቀረጡ ገቢ ከፍታ የሚቻል አይደለም ። እርስዎ ግን በምጥጥ ወደብ ዐልፎ ጆደርስ ግዛት የሚገባውን ለመቅረጥ ኬላ ለማቋቋም ይችላሉ” ቢል መለሰ ።

ከዚህ በኋላ፣ በጠቅላላው ጉዳይ ንጉሡ ነገሥቱና ራር አድሚራሉ እንደዚሁም የግብጽ መንግሥት ወኪል የቃል ስምምነት ካደረጉ በኋላ፣ ውላቸውን ከዚህ እንደሚከተለው በጽሑፍ አሥፍረው በሰኔ 3 ቀን 1876 ዓ. ም. ተፈራረሙ ። በእንግሊዝኛ የተጻፈው የውሉ ቃል በመጽሐፉ መጨረሻ አባሪ ሆኖ ገብቶአል ።

ራር አድሚራል፣ በእንግሊዝኛ ያሠፈረውን የውል ቃል የመንግሥቱ የይፋ ቋንቋ ወደሆነው ወደ አግርኛ ለመተርጉም ችግር — ተፈጥሮ ስለነበረ፣ ካፒቲን ስፒዲ ከካይሮ ይዞት በመጣው ሰው ወደ አግርኛ ማስተር ጉሙን በሪፖርቱ ውስጥ ይጠቅሳል ። ካንድ አርመንና ካንዲት ኢትዮጵያዊት የተወለዱት መሸሻ ወርቄና ወንድሞቹ ምርጫ ወርቄና ብሩ ወርቄ እንግሊዝኛ ንግግር ቢያውቁም፣ ከእንግሊዝኛ ወደ አግርኛ በትክክል ከመተርጎሙ ላይ ድካም አሳይተው ይሆናል ። በታላቁና በነጻነት የብዙ ዘመን ዕድሜ ባሳለፈው መንግሥት ውስጥ እንድ አግርኛና እንግሊዝኛ አጣርቶ የሚያውቅ ጠፍቶ ከካይሮ በመጣው ሰው እጅ መተርጎሙ የሚያሳዝን ነው ። የሆነ ሆኖ፣ በዚያው ዘመን ከእንግሊዝኛው ላይ ተተርጉሞ በአግርኛ የሠፈረውና ተፈርግ የታተመበት ቃል ከዚህ እንደሚከተለው ነው ።

* ወደፊት ለንግሥት ጃክተርያ በሚጽፉት ደብዳቤ ላይ እንደ ተገለጸው 2 መድፍ ከነመሃሪያው ከነጥይቱ፣ 12 ግለፊያ፣ 5 መናኛ ጠበንጃ፣ 1 ልዩ ጠበንጃ (መርቡጥ — ነፍጥ) 2 ሽጉጥ ጠበንጃ (አጠር ያለ ጠበንጃ) እንድ ግምጃ ድንኳን፣ (ባለ ቀለም) ሁለት ምንጣፍ (ሥጋጃ)

መዝሙርያ ክፍል*

ይህ ውል ከሚታተምበት** ቀን ዝምሮ በምጥዋ ወደ ሐበሻ የሚገባ ከሐበሻም የሚወጣ ዕቃ ሁሉ የጦር መሣሪያ ነፍጥና መድፍ ጥይትም ቢሆን በእንግሊዝ ውክልና ነጻ እንዲወጣና እንዲገባ ተፈቅድዋል ***

ሁለተኛ ክፍል

ከዲሴምበር መባቻ**** ዝምሮ በ1884 በሐበሻም በመስከረም 8ኛ ቀን 1877 ቦሃስ የሚባለው አገር ላይ የሐንስ***** ይመለሳል ። በከሰላ፣ በአመዲብ፣ በሰንሂትም ያሉት የከደዊ***** ወታደሮች ተነሥተው አገራቸው ሲሔዱ፣ እሁን በምስር ከደዊ እጅ ያለው የጦሩ ቤት በውስጡ ካለው የጦር መሣሪያና ዕቃ ሁሉ የዐፄ የሐንስ ገንዘብ ይሆናል ።

ሦስተኛ ክፍል

ጃንሆይም ንጉሠ ነገሥቱ የከደዊ ወታደሮች ተከሰላ፣ ተአመዲብ በኢትዮጵያ አድርገው ወደ ምጥዋ እንዲያልፉ ይራዳሉ ።*****

አራተኛ ክፍል

ከቡር ከደዊም፣ ጃንሆይ ንጉሠ ነገሥቱ ለኢትዮጵያ አቡን የፈለጉ እንደሆነ ከምስር ደሀና አድርገው ይሰዳሉ ።*****

አምስተኛ ክፍል

ጃንሆይም ንጉሠ ነገሥቱና ከቡር ከደዊም ወንጀለኛና ወንጀለኞች (አንድም ብዙም ቢሆኑ) ቅጣት ፈርተው ካንዳቸው አገር ወዳንዳቸው

* እንደ ዛሬው አባባል አንደኛ አንቀጽ በማለት ፈንታ
** ከተፈረመበት በማለት ፈንታ እንደ እንግሊዝኛው
*** የእንግሊዝኛው ቃል መድፍ ለይጠቅሰም ። ውክልና በማለት ፈንታ ጠባቂነት ወይም የሰትና ሌላው በተገባ ።
**** መባቻ የሚለው የውሩን መዝሙርያ ነው ። (ታኅሣሥ 1 ቀን ለማለት ነው)
***** እንግሊዝኛው ገርማዊ ንጉሠ ነገሥት ነው የሚለው፣ ነገር ግን ያው ነው ።
***** ለዑል ከዲቭን ከደዊ የሚለው በኢትዮጵያ ፈደል በ የሚባለው ፈደል ስለ ሌለበት ለውጥታል ።
***** ይረዳሉ ለማለት ነው እንግሊዝኛው ለማቃናት ቃል ገብተዋል ነው የሚለው ።
***** ጉዳዩን አቃንተው ለመስደድ ግዴታ ገብተዋል ።

አገር የተጸለሉ እንደሆነ እጁን ይዘው አንዱ ላንዱ ሊሰው ተዋውለዋል ።

ሰድስተኛ ክፍል

ንጉሠ ነገሥቱ፣ ይህ ውል ከታተመ በኋላ፣ በእርሳቸውና በከቡር ከደዊ መካከል ጠብ የተነሣ እንደሆነ፣ ስለ ዕርቅ ወደ እንግሊዝ ንጉሥት ሊያሳዩ ውል ገብተዋል ።

ሰባተኛ ክፍል

ይህ ውል፣ እንደገና በትልቅ (ታላቂቱ) ብሪታንያና በኤርላንድ ንግሥት፣ በሕንድም ንግሥተ ነገሥታት በከቡርም በምስር ከደዊ ዘንድ ታይቶ ታትም** በቶሎ ወደ ዐድዋ ተመልሶ ይመጣል ።

ለዚህም ምስክር አድሚራል ሴር ዊሊያም ሔዊት ስለ ትልቅ ብሪታንያና ስለ ኤርላንድ ንግሥት፣ ስለ ሕንድም ንግሥተ ነገሥታት እንደራሴ ሆነው ጃንሆይም ንጉሠ ነገሥቱ ስለ ራሳቸው ሆነው ከቡር ሜሰን ቤይም ስለ ከቡር የምስር ከደዊ ሆነው በዚህ ውል ማገተማቸውን አትመዋል ። ተጻፈ ዐድዋ በዩኒ (ጃን) በሦስተኛው ቀን በ1884 በሐበሻ 26 ግንቦት በ1876 ።

የንጉሥ ማገተም
ውሊያም ሔዊት
ሜሰን ቤይ ፤

ይኸን ውል የተረገመው አገር ወዳድ ኢትዮጵያዊ ከአግርኛው ትርጉም ገርጌ ከዚህ ቀጥሎ ያለውን ቃል አስፍሯል ። “ማሳሰቢያ ይህ ውል በታተመ በስድስተኛው ወር እንግሊዞች ምጥዋን ለኢጣልያ ሰጡና ውሉን አፍርሰው ዐፄ የሐንስን አዋጥቀው ። ዐፄ የሐንስ ገን፣ በውላቸው ቁመው ከደርቡሽ ጋር እየተዋጉ በሱዳን የተከበበ ውን የምስር ወታደር ወደ አገሩ አገቡት ።”

* ለሙናትሔው ለእንግሊዝ ንግሥት ለግመልክት ተስጥተዋል ።
** ጸድቆ ለማለት ነው
1 S. Rubensen, Survival of Ethiopian Independence በሚል ርዕስ ላይ ያሳተመት ያግርኛ የውል ሰነድ የአነጋገር ለካሔድ ይለጥወጣል ። ምናልባት በሁለት አስተርጓሚ የተሠራ ይሆናል ፣ ገጽ 357-358 ።
2 Correspondence relating to the mission of vice-Admiral Sir W. Hewett to a-king Joho of Abyssinia and treaty between Great Britain, Egypt and Abyssinia printed by Narrison and Son,s pp. 1-7.
Carlo Rossetti, Storia Diplomatica dell' Ethiopia Durante il Regno di Menelik II, pp. 25-27.

ወደፊት በዝርዝር እንደምናነበው ፣ የተርጓሚው አባባል ትክክል ነው ። የሆነ ሆኖ ፣ ውሉ በአራት ግልባጭ ተዘጋጅቶ ሦስቱ ባለሥልጣናት ማገተማቸውን ከውሉ ላይ ካተሙና ሐዊትና ሚስን በየማገተማቸው አቅጣጫ ከፈረሙ በኋላ ፣ አንዱ ግልባጭ ለንጉሠ ነገሥቱ ፣ ሁለተኛው ለሚስን ቤይ ሲሰጥ ፣ ሁለቱን ፊር አድሚራሉ ተቀብሎ ለንግሥቱ መንግሥት አቅርቦ ውሉን እንዲጸድቅ ካደረገ በኋላ ፣ እንዲሁ አስቀርቶ አራተኛውን ግልባጭ መልሶ ላይ የሐንስ እንዲልክ ተሰማው ።

ፊር አድሚራል ፣ ይኸን ውል ተዋውሎ ወደ ሎንዶን ከተመለሰ በኋላ ፣ ለውጭ ጉዳይ ሚኒስትሩ ለግራንቪል የውሉን ግልባጭ ሰጠ ። ከዚህ ጋር አያይዞ ባቀረበው ራፖርት ላይ ለዚህ መልእክት አብረውት የሐዱት የእንግሊዝ ሹማምንት ያበረከቱለትን አገልግሎት ከምስጋና ጋር አስረድቷል ። ይኸን ውል ለማድረግ ከምጥጥ—ዐድዋ ሲሐድና ወደ ምጥጥ ሲመለስ ፣ በንጉሡ ዘንድ የተደረገለትን አቀባበልና በተለይ በራስ አሉላ በኩል ያገኘውን ምንም ጉድለት የሌለበትን መስተን ግድና የንጉሡ አስተርጓሚ መሸሻ ወርቄ ያበረከቱለትን አገልግሎት በምስጋና ገልጧል ።¹

1 ዝኒ ከግሁ ገጽ 7-8

ARTICLE I

From the date of the signing of this Treaty there shall be free transit through Massowah, to and from Abyssinia, for all goods, including arms and ammunition, under British protection.

ARTICLE II

On and after the 1st day of September, 1884, corresponding to the 8th day of Maskaram, 1877, the country called Bogos shall be restored to His Majesty the Negoosa Nezust; and when the troops of His Highness the Khedive shall have left the Garrisons of Kassala, Amedib, and Sanhit, the buildings in the Bogos country, which now belong to His Highness the Khedive, together with all the stores and munitions of war which shall then remain in the said buildings, shall be delivered to and become the property of His Majesty the Negoosa Negust.

ARTICLE III

His Majesty the Negoosa Negust engages to facilitate the withdrwal of the troops of His Highness the Khedive, from Kassala, Amedib and Sanhit through Ethiopia to Massowah.

ARTICLE IV

His Highness the Khedive engages to grant all the facilities which His Majesty the Negoosa Negust may require in the matter of appointing A boonas for Ethiopia.

ARTICLE V

His Majesty the Negoosa Negust and His Highness the Khedive engage to deliver up, the one to the other, any criminal or criminals who may have fled, to escape punishment, from the dominions of the one to the dominions of the other.

ARTICLE VI

His Majesty the Negoosa Negust agrees to refer all differences with His Highness the Khedive which may arise after the signing of this Treaty to Her Britannic Majesty for settlement.

ARTICLE VII

The present Treaty shall be ratified by Her Majesty the Queen of Great Britain and Ireland, Emperess of India, and by His Highness the Khedive of Egypt and the ratification shall be forwarded to Adowa as soon as possible.

In witness whereof Rear-Admiral Sir W.Hewett, on behalf of Her Majesty the Queen of Great Britain and Ireland, Emperess of India, and His Majesty the Negoosa Negust on his own behalf, and his Excellency Mason Bay on behalf of His Highness the Khedive of Egypt, have signed and affixed their seals to this Treaty, made at Adowa, the 3rd day of June, 1884' corresponding to the 27th day of Guinbot, 1876.

(King's Seal.)

L.S. W.Hewett.

L.S. Masson.

ምዕራፍ ሐያ አራት

በሐዊት ውል ያዩ የሐንስ ጊዜያዊ ደስታና አላላች ድል —
ራስ አሉላ በኩራት ከደርቡሾች ተዋግተው ግብጾቹን
ስለ ግስለቀቃቸው

የውሉ ጉደሎነት ያስከተለው ችግር

የሐዊት ውል ፡ ጠቅላላውን ያዩ የሐንስን የዘወትር ጥያቄ አያሟላም ። በምጥዋ አካባቢ ያሉት ወረዳዎች ወደፊት ለማን እንደሚሆኑ ባይገልጹም ፡ ንጉሠ ነገሥቱ በውሉ ላይደሰቱ አልቀሩም ። ከጉራዕ ጦርነት ወዲህ ከግብጽ ጋር ተንጠልጥሎ የቆየው ስምምነት ወደ ፍጹሚ ሊደርስ የቻለው ፡ “በእንግሊዝ መንግሥት የወዳጅነት ርዳታ” ነው ብለው ከልብ አምነዋል ።

ደግሞም በዚህ በእሁኑ ውል ለጊዜው ዐፂ የሐንስ ከብዙ ዘመናት ገምግሞ እርሳቸውንም ፡ አባቶቻቸውንም ሲያወዛግብ የኖረው አንደኛ በምጥዋ በኩል የጦር መሣሪያና ሸቀጥ የማስመጣቱ ፡ ሁለተኛ አቡን ከእስክንድርያ በየጊዜው የማግኘቱ ፡ ሦስተኛ እስካሁን ከኢስማኤል ፓሻ ጋር በሁለት ጊዜ ጦርነት ሲያቆራቁላቸው የኖረው ጥናው የቦንስ አውራጃ ጉዳይ በከፊል ውሳኔ ስላገኘላቸው እንደ ታላቅ ድል ቆጥረውታል ። በዚህ ምክንያት ፡ ስለ ተላከላቸው ገጸ በረከትና በተስይ ስለውሉ ያላቸውን ባለውለተኛነት ለመግለጽ ከዚህ ቀጥሎ ያለውን ደብዳቤ ለእንግሊዝ ንግሥት ጻፉ ።

በስመ እግዚአብሔር... መልእክት ዘሥዩመ እግዚአብሔር የሐንስ ንጉሠ ጽዮን ንጉሠ ነገሥት ዘኢትዮጵያ ወኩሉ አድያሚሃ። ይድረስ ኃበ ከብርት ወልዕልት ንግሥት ቪክቶሪያ በጸጋ እግዚአብሔር አንድነት የሆኑ የብርታንያና የአየር ላንድ ንግሥት የሀንደኬ ቄሣርዬት... ከጸፍሁልዎ ወዲህ እጅጉን እንዴት ነዎ... ከቡር ብሩህ የሆነ መስተፍሥሐ አልባብ በ1876 ዓ ፡ ምሕረት በግዛትዎ (በነገሡ) በ42 ዓመት የተጻፈ ደብዳቤዎ በቡርክት ሰዓት ከለማግተሙ ደረሰኝ ። ስለፍቅር ብለው የሰደዱልኝ ገጸ በረከትም 2 መድፍ ከለመሳሪያው ፡ 12 ማለፊያ 5 መናኛ ጠበንጃ ፡ 1 መርቡጥ ፡

2 ሽጉጥ ጠበንጃ፣ 1 ግምጃ ድንኳን፣ 2 ምንጣፍ በመርከብ አለቆች እራስ የሕንድ ምስላኔ በታመነ ሉሌዎ በሬር አድሚራል ሰር ውሌም ሕይወት እጅ ተቀበልሁ ደረሰኝ። እግዚአብሔር ይስጥልኝ። የምጽዋንም በር እኔን ደሰ ይበለው ብለው አንድ ከፈቱልኝ ኢየሱስ ክርስቶስ የማያልፈውን የመንግሥተ ሰማይን በር ከፍቶ ደስ ያሰኝልኝ። በመንግሥትም ውስጥ ያሉን መማከርትም እኔን ደስ ሊያሰኙ ይኸን አሰበው ስለ መከሩ እግዚአብሔር በመንግሥተ ሰማይት ደስ ያሰኛቸው። እኔንም ከርስዎ ጋር በምክር አንድ ሆኜ ከፈቃድዎ ለመዋል ያብቃኝ። ጥንቱንም በእግዚአብሔር ፈቃድ ለመንግሥት የበቃሁ አርስዎ በሰጡኝ መድፍ ነፍጥ ባሩድ ነው። * አሁን ደግሞ ይልቁን ፈጽመው ደስ አሰኙኝ። ከዚህ በፊትም እናት ለልጅዎ አንድ ትጨነቅ ለኔ መንግሥት ሲጨነቁ ይኖራሉ። ነገር ግን በቅርብ ቀን ቀርቶ ነው እንጂ፣ እንኳን አርስዎ የአውሮፓ ነገሥታት መላው ያውቃሉ፤ የምጽዋ በር የአባቶች የነገሥተ ኢትዮጵያ ነው፤ አሁንም አንበላ በር ቤተ መንግሥት አይቀናምና በርስዎ ወኪልነት የምጽዋን በር አንድይዝ ያደርጉኝ ብዬ እለምናለሁ። የቀረው ነገር ሁሉ ሲወሰን የዚህ ነገር አልተወሰነልኝም። ደግሞ ሬር አድሚራል ሰር ውሌም ሕይወት ሹምዎ የምጽዋን ቀረጥ እኩሌታውን ይያዙ እለኝ፤ እሺ አትምልኝና ልያዝ ብለው ማተምስ ንግሥትን ሳልጠይቅ አላትምም ብሎኝ መጥቷል። ተጽሕፈ በእኩሉም ከተማ አመ በ19 ሰኔ 1872 ዓ.ም. * *

ይኸን ደብዳቤ ከጻፉ በኋላ የሐንሰ በሁለተኛውና በሦስተኛው አንቀጽ የተጻፈውን መሠረት በማድረግ ባመቱ በሰኔ 22 ቀን 1877 ዓ.ም. ከሊፋ አብዱላሂ ከሶ ያሰጩነቃቸውን የግብጽና የቱርክ ወታደሮች ለማዳን ዋና የጦር አለቃቸውን ራስ አሉላን ከ10 000 ወታደር ጋር ወደ ኩሬት ላኩ። ኩሬት የሚገኘው በሰበርደትና በአልገዴን አጠገብ ነው። በዚያም በራስ አሉላና በማህዲስቶቹ አዝማች በዑስ ማን ዲግና መካከል የዛቻ ቃል፤ ልውውጥ ተደረገ። ራስ አሉላ

* ፍጥር በተወላቸው የጦር መሣሪያ ዐፄ ተክለ ጊዮርጊስን አሸንፈው መንገዳቸውን ሲያወሱ ነው።
 ** እንደ ኢት. ቁጥር መሆኑ ነው። እርሱም የተጻፈው በኢትዮጵያ ነው።
 1 ዘውዴ ገሥ በገጽ 177 ዛቻ ያዘለ ደብዳቤ የጻፈው መስጠፋ ሃዳል ሲሆን፣ የተላ ከው ግን በዑስማን ዲግና ነው ይላል።

ከአሥመራ ወደ ከረን ከዚያም ወደ ኩሬት ከዘለቁ በኋላ፣ በነሐሴ ወር 1885 (እንደ ኢት. ቁጥር 1877) ጭፍሮቻቸው በብላታ ገብሩ መሪነት ጦርነት አድርገው ማሕዲስቶቹ አሸንፈው በዚህ ጦርነት ለመጥፋት አርበኛ ብላታ ገብሩ አባ ጭቁንና ሌሎችም የጦር አለቆች ሞተዋል። ደርቡቾቹ የተሻለ ለትራቲጂያዊ ቦታ ይዘው በመቆየታቸው ራስ አሉላ ቢዋጉም ራሳቸው እስከ መቁሰል ደረሱ።

ከዚህ በኋላ፣ ራስ አሉላ ባዲስ ኃይል ሠራዊታቸውን አከማች ተው እንደገና ገጥመው ሲዋጉ ውሰው በመጨረሻ ቀናቸው። ከሁለቱም ወገን ቁጥሩ የበረከተ ወታደር ከሞተ በኋላ፣ አዝማቹ ዑስማን ዲግና ስለሸሸ ድሉ፣ በማያጠራጥር ሁኔታ የኢትዮጵያውያን ሆኖ የአካባቢውን ወረዳ ከመያዛቸው በቀር በከሰላ፣ በአመዲብ፣ በሰን ሂት የተከበቡትን ነጻ እውጥተው ባገራቸው ላይ ለንቅም፣ ማናቸውንም እርዳታ እየሰጡ አላልፈው በመሸኘትና በሰላም ወደ ምጥዋ በማድረስ ግዴታቸውን ፈጸሙ። 2

ዐፄ ዮሐንስ፣ በቅንነት ለንግሥቲቱ የምስጋና ደብዳቤ ሲጽፉ፣ ይኸን ግዴታ ሲፈጽሙና የምጥዋ በር ጉዳይ እንደ ተንጠሰጠሰ መቅረቱን በደብዳቤያቸው እንዳነሡ ይታወቃል። ነገር ግን፣ ውሉ ራሱ ጊዜያዊ ደስታ የሚሰጥ ቢሆንም፣ በሙሉ ድብብቆሽ ያለበት ሰንካላ ውል ነበር። በመዝገመሪያው አንቀጽ ላይ የኢትዮጵያ ሸቀጥና የጦር መሣሪያ በነጻ ማለፉን ከመጥቀሱ በቀር፣ የወደፊቱ የምጥዋ ወደብ ባለቤትነቱ ለማን እንደሚሆን አልተጠቀሰም። አድሚራል ሔዊት ሁለቱን ጠበኞች ለማስማማት ሲላክ፣ እንግሊዞች በቅርቡ የኢጣልያ ጦር ምጥዋን ገብቶ እንደሚይዝ በድብቅ ስለ ተሰማሙ፣ ባሁኑ ግብጾችን ካፄ ዮሐንስ ጋር በሚያስማማቸው ጊዜ የምጥዋ ጉዳይ እንዳይነሣ መመሪያ ተቀብሏል። ስለዚህ አሁን በግብጽና ኢትዮጵያ በዚህ ዓመት ባደረጉት ውል ውስጥ ራሱ የምጥዋው ወደብና የአካባቢው የመንኩሱ፣ የአርኪቆ (ደሆኖ) ወረዳ የወደፊት ዕድሉ አልተጠቀሰም። እላይ እንዳልነው በቅርብ ጊዜ ግብጾች እንደሚለቁትና በነርሱም እግር ኢጣልያኖች መጥተው እንደሚይዙት የሎንዶንና የሮማ ባለሥልጣኖች በምስጢር የተሰማሙበት ሲሆኑ፣ ላፄ ዮሐንስ እንዲደበቅ

1 በጦርነቱ ወቅት ከፍተኛ ጉዳት የደረሰበት የዑስማን ዲግና ሠራዊት ነው። ድል መሆኑ የታወቀው ዑስማን ስለሸሸ ሳይሆን፣ በጣም ከፍተኛ ቁጥር ያለው ሠራዊት ስለ ተደመሰሰ ነው። ዘውዴ ገ/ሥ ገጽ 178
 2 P.A. Colmedin, Tradition de Tsazega et Hazzega ,P.106. Lucca dei Sabelli, Storia d' Abyssinia' Vol. pp. 339-340.

ተደርጓል ። ምክንያቱም የዐፄ ዮሐንስ ምኞት፡ “ግብጽ ሲለቀው ወደቡ ለኢትዮጵያ ይገባል” ስለሚሉ፡ የሰሙ እንደሆነ ክርክር ያነሳሉ ። ይኸንንም ሲያነሡ የተከበቡትን ግብጾች ከደርቡሾቹ በውጊያ አድነው ባገራቸው ላይ አሳልፈው ወደ ምጥዋ ለመሸኘት እምቢ ይላሉ ። እነ ሱም ካልወጡ እንግሊዝ ሱዳንን ለመያዝ ይቸግረዋል በሚል አስተሳሰብ ነገሩ በምስጢር ስለተያዘ፣ በዚህ ውል ውስጥ ሊጠቀስ አልተፈለገም ። ዐፄ ዮሐንስ ደግሞ ይኸን ወጥመድ ካለማወቃቸው የተነሳ፡ “ለጊዜው በገብን ካገኘሁ፣ የጦር መሣሪያና ለቤተ መንግሥቱ የሚያስፈልገኝን ሸቀጥ በምጥዋ ወደብ በኩል በነጻ ካስመጣሁ ለጊዜው ይበቃኛል ፤ የቀረውን በእንግሊዝ መንግሥት ድጋፍ ወደፊት አገኘዋለሁ” የሚል ስሜት እንዳደረገባቸው ይታወቃል ። ለኢትዮጵያም የምጥዋ ወደብ አስፈላጊነቱን የወደብ በር የሌለው መንግሥት ማናቸውም ነገር እንደማይቃናለት በደብዳቤያቸው ገልጠውሰታል ።

የኢትዮጵያ መንግሥት፣ ነጻነቱን ጠብቆ እስከዚህ መድረሱ ሲያስደንቅ፣ በረዥም የነጻነት ዘመን ባለመጠቀም በማናቸውም መስክ ከሥልጣኔ ወደኋላ የቀረ በመሆኑ፣ በውሉ ላይ ሊጠቀሱ ሊሟሉ የሚገቡትን ሕጋዊ መንገዶች የሚመረምርና ላይ ዮሐንስ አሳብ የሚያቀርብ የሕግ ምሁር የሆነ ኢትዮጵያዊ አልነበረም ። ራሳቸውም እንደቀደሙት የሥልጣን አባቶቻቸው የቀሩትም ካገራቸው ትምህርት በቀር የውጭውን አገር ትምህርትና ሕግ አያውቁትም ነበር ። ስለዚህም ወደቡን ተረክቦ ለማስተዳደር የሚችል የተማሪ ሰውም ድርጅትም ካለመኖሩም በቀር፣ እንግሊዞች ወደቡን፣ የራሳቸው ደጋፊ ለሚሆን ከኢትዮጵያ የተሻለ ጥንካሬ ላለው ለኢጣሊያ ለመስጠት በመፈለጋቸው፣ ወደቡን ኢትዮጵያ የመረከቧ ጉዳይ ተቀባይነት አላገኘም ።

ዐፄ ዮሐንስ፣ በቅን ልቦና በንጹሕ ሕሊና በእንግሊዞች ወዳጅነት ይተማመኑ ስለነበረ፣ ከእንግሊዞች በኩል የሚሰነዘረውን ማናቸውንም አሳብ ከዘመድና ከወዳጅ ዘንድ እንደመጣ ሲቆጥሩት፣ የእንግሊዝ መንግሥት ግን በቅርብ ቀን ወደቡን ጣልያኖች እንደሚረከቡት ራሱ እያወቀ፣ “ያፄ ዮሐንስ ሸቀጥ በምጥዋ ወደብ በነጻ ይወጣል” ብሎ በመዝገመሪያው አንቀጽ ያሠፈረው ለማታሰል ያህል እንደተደረገ የሚቆጠር ነው ። የተማሪ ወኪል በሎንዶንም፣ በሌሎችም ከተሞች ባለማስቀመጣቸው የአውሮፓን ሁኔታ፣ የእንግሊዝንና የኢጣልያንንም ውስጠ ሽርክና ተከታትሎ የሚያሰማቸው አልነበረም ። በተለይ ደግሞ ይዚህ ዘመን በአውሮፓውያን መካከል በበርሊንና በብሩክሌል ለአፍሪካውያን የጦር መሣሪያ እንዳይደርስ በውል የተወሰነ መሆኑን የእንግሊዝ መንግሥት ስለሚያውቀው፣ ዐፄ ዮሐንስ ከግብጾች ጋር የተዋዋሉ

ትን ውል ጣልያኖች እንዲያከብሩላቸው አላደረገም ። የኢጣልያኖችም ዓላማ ምጥዋን ለመተላለፊያ እንጂ፣ ወደፊት መላ ኢትዮጵያን በጠቅላላው ለመውረር ስለሆነ፣ ይኸን የመሰለውን ውል ተቀብለው በምንም ዐይነት የጦር መሣሪያ በኢትዮጵያ ንጉሠ ነገሥት እጅ እንደ ልብ እንዲገባ የማይፈቅዱ መሆናቸውን የእንግሊዝ መንግሥት በቅድሚያ ያውቀው ነበር ። ራሱም እንደዚህ ያለውን ጥቁርቱን በመሣሪያ የማስታጠቁን ጉዳይ አይቀበለውም ። ስለዚህ ይኸን ሁሉ እያወቀ የእንግሊዝ መንግሥት በየዋሁ ባይ ዮሐንስ ላይ ትልቅ ደባ ሲውልባቸው በርሳቸው ደብዳቤ ተደጋግሞ ለተገለጸው ዝምድና ምንም ዋጋ አልሰጠውም ነበር ።

ንጉሠ ነገሥቱ ግን፣ በሐቀኛው መንገድ በሬር አድሚራል ሔዊት ለማካይነት በተዋዋሉት ውል የሦስተኛውን አንቀጽ መሠረት በመከተል፣ ከማህዲ ሞት በኋላ የተከታዩ የከሊፋ አብድላሂ ወታደሮች ከበው ያስጨነቁባቸውን የግብጽ ወታደሮች፣ እላይ እንዳልነው በራስ አሉላ የሚመራ ጦራቸውን ልከው፣ ከደርቡሾች ጋር አዋግተውና አስጥለው በትግራይና በምድሪ ባሕሪ አሳልፈው ምጥዋ ከወገኖቻቸው ጋር በሰላም እንዲደባለቁ አደረጉ ። በእንግሊዝ አለኝታና ተስፋ ለኢትዮጵያ ጥቅም ሲሉ ይኸን ሲያደርጉ በሌላ ወገን ግን በደርቡሾች በኩል በራሳቸው ላይ ቁጭትንና ቂምን አትርፈዋል ።

ባለፈው እንዳንበብነው፣ ዐፄ ዮሐንስ ንጉሠ ነገሥት ከሆኑ ዝምሮ ኢትዮጵያ ከካቶሊክም፣ ከእስላምም ነጻ ሆና በፍጹም የክርስቲያን አገር ብቻ እንድትሆን ምኞታቸው ስለነበረ፣ በትግራይና በትግራይ፣ በወሎ፣ በዋጅራት፣ በራያና በአዘቦ በሌላውም አውራጃ ያለው እስላም ሁሉ፣ (በ1870—1875 ዓ.ም.) ክርስቲያን እንዲሆን ዐውጆው እስላሙ ሁሉ እየተያዘና እየተሰበሰበ ተጠመቅ፣ ቁረብ በተባለ ጊዜ የፈራውና ከንብረቱ መነቃነቅ የጠላው በግዳ እየቆረበ ያለልቡ ክርስቲያን ሲሆን፣ የቀረው ግን እየተሰደደ ሱዳን ገብቶ ከማህዲስቶች ጋር በመተባበር በዚህ ጊዜ ባይ ዮሐንስና በኢትዮጵያ ላይ ዘመቻ እንዲዘመት ቧትና ማታ ይወተውቱ ዝምሮ ። ሱዳኖቹ (ደርቡሾች) ግን አቅማቸውን በመገመትና ባንድ ጊዜም ከእንግሊዞች፣ ከግብጾችና ከኢትዮጵያም ጋር መጣላቱን ስለ ሠጉበት፣ ለጊዜው የኢትዮጵያን ጦርነት ታግሠው ቆይተው ነበር ። አሁን ግን፣ ዐፄ ዮሐንስ ጦራቸውን ልከው ከሱዳኖቹ ጋር ተዋግተው ግብጾቹን ስለረዱ በቂም ላይ ቂም አደረገባቸው ።

ይህ ውለታ ለግብጾች ደህንነትን፣ ይኸውም ማለት ከደርቡሾች የሞት አደጋ መዳንን ሲሰጣቸው፣ በዚያው አንጻር ለጉንደር ወረራና

ዘረፋ፡ ለጉጃሙ ለንጉሥ ተክለ ሃይማኖት መሸነፍና ለብዙ ቤተሰብ
 ጥፋት፣ ለራሳቸው ለንጉሥ ነገሥቱ በመተማ ላይ በደርቡሾቹ እጅ
 ሕይወታቸው ለማለፍ ምክንያት ሆነ። በዚህ ጉን ደግሞ ያፂ የሐንሰ
 መሞት ባንድ ወገን በግብጾች እግር ለመጡት እጣልያኖች ምጥዋን
 ከያዙ በኋላ፣ ወደ አሥመራና ወደ ከረን ለመስፋፋት ጠቀማቸው።
 እንግሊዝ ግብጾችን በዚህ ውለታ አድኖ ካወጣ ወዲህ ከግብጽ ጋር
 በመዛመድ፣ የእጣልያንን ተባባሪነት በማግኘት በራሱ በግብጽ ላይ
 ተቆጣጣሪነቱን ለመዘርጋትና በሱዳንም ከግብጽ ጋር ተስማምቶ በጋ
 ርዮሽ አብሮ ግዛቱን ለማስፋፋት ጠቀመው። ከመገመሪያውም በጥ
 ላን የተከተለው ዓላማ ይኸው ነበር።



በግህዲስቶችና በግብጾች መካከል ውጊያ
 (ከሩዶልፍና ከዊንጊት መጽሐፍ)

ምዕራፍ ሐያ አምስት

የግብጽ ወደ ሐረር መግባትና መውጣት—

የሐረርጌ ከኢትዮጵያ ጋር መዋሐድ

ሐረርጌ በአክሱሞችና በዛጉዬዎች ዘመን መንግሥት ሁኔታው ከምን ላይ እንደ ነበረ በትክክል አይታወቅም ። ከኢትዮጵያ የተለየ በዚህ አካባቢ ራሱን የቻለ መንግሥት ስለ አልነበረ ፣ ጉልበት ያለው ባላባት ብቻ አንዱ ሌላውን እያስገበረ ወይም ከአክሱም ወይም ከዛጉዬ (ላስታ) በሸዋ ላይ የተሾመ ጉልበተኛ ቅቅ ባለ ጊዜ ፣ ባላባቶቹ ለርሱ እየገበሩ ኖረው ይሆናል ። ከቱርክና ከግብጽ በፊት የዐረብ አገር የሃይማኖት መሪዎች እንጂ ፣ ከግዶ ከዐረብ አገር ዘማች ወታደር ጦር ይዞ መጥቶ ይኸን ታላቅ አውራጃ አስገብሮ በሥልጣኑ ውስጥ ያደረገ አልነበረም ። በአክሱሞችና በዛጉዬዎች ዘመን መንግሥት እንደ ዛሬ የሐረርጌ ግዛት የሚታወቅ አይመስልም ።

የላስታ መንግሥት በ13ኛው መቶ ዓመት ሸዋ ወደሚቀመጠው ወደ ዐፄ ይኩኖ አምላክ እጅ ሲዛወር ፣ ከዐረብ አገር መጥቶ በይፋት የተቀመጠው ዑመር ወላስማ ባፄ ይኩኖ አምላክ ተሾሞ ይፋትን ሲገዛ ሞተ ። የርሱ ተከታዮች ሐቅ አድዲን (ሐቀዲን) ናስር አድ ዲን (ነስረ ዲን) ጋማል አድ ዲን (ገመልዲን) ሳብር አድ ዲን (ሰብረዲን) በድላይ ሺሃብ አድ ዲን (አርቂ በድላይ) . . . * ለይኩኖ አምላክ ተከታዮች ለነዐጌ ዐምዶ ጽዮን ፣ ለነዐጌ ዳዊት ፣ ለነዐጌ ዘርዓ ያዕቆብ ሲመቻቸው እየሸፈቱ ፣ ሳይመቻቸው እየገበሩ ብዙ ዘመን አላልፈዋል ። ፤

ከነዚህ ከዑመር ወላስማ ተከታዮች በሚወለደው በእቡበከር ጊዜ ወላስሞች ከይፋት ወደ አውሳ ተዛውረው ጥቂት ጊዜ እንደቆዩ በ1512 ዓ.ም. አካባቢ ከአውሳ ወደ ሐረር ተዛውረው ደንበኛ መቀመ ሚቸው አደረጉት ። በዚህ ጊዜ ከቀይ ባሕር ማዶ ያሉት ዐረቦች እየ በረቱ በሒዱ መጠን ፣ ወደ አውሳና ወደ ሐረር እየሠረጉ በመግባት

* በትንተ ውስጥ ያለው የግዕዝኛው ታሪክ ነገሥት አጠራር ነው ።
፤ ገሌ ፒሩቮ ያላተመው ያፄ ዓምዶ ጽዮን የጦርነት ታሪክ ፣ በየምዕራቡ ፣ የኢት. ታሪክ ካፄ ይኩኖ አምላክ እስከ ዐፄ ልብነ ድንግል ተ.ዲ.መ. ፣ ገጽ 59 ፣ 122 ።

የሐረርጌና የአካባቢውን የእስላም ተወላጅ አጠናክሮ ። በዚህ ጉን የሃይማኖት መሪዎች (ሸኮች) ያልተማረውንና ያላመነውን በጋብቻም በንግድም እየተጠጉና እያስተማሩ ፣ ወደ እስልምና በማግባት በቀን ብዛት የእስላሙን ቁጥር እያበረከቱት ሔዱ ።

ይህ በዚህ ሁኔታ ላይ እንዳለ በ(1519—1533) ግራኝ ከውጭም ከውስጥም የነዚህን ድጋፍ በማግኘት የክርስቲያኑን መንግሥት በምን አኳኋን እንደ ወረረ 14 ዓመታት ያህል በክርስቲያኑ ሕዝብና በታሪካዊ ቅርሱ ላይ ብዙ ጉዳት ካደረሰ በኋላ ፣ በክርስቲያኖቹ ፖር ቱጋሎች እርዳታ የግራኝ የወረራ አገዛዝ እንደ ወደቀ በየታሪኩ ተጽፏል ።¹

ምንም የግራኝ የጭካኔ አገዛዝ ቢወድቅ እነ ዐፄ ገላውዴዎስ (1533—1551 ዓ.ም.) ፣ እነ ዐፄ ሠርፀ ድንግል (1555—1589 ዓ.ም.) ሐረርን ወደ ኢትዮጵያ እንደገና ለመመለስ ቢጠግጥ አልሆነላቸውም ። በተለይ በሚቀጥለው ጊዜ ፣ የኢትዮጵያ መንግሥት ዋና መዲና (ከተማ) ከሸዋ ተጠቅሎ ሔዶ በጉንደር ስለ ተመሠረተ ያገሩ ርቀት ፣ ወደ መጨረሻ ዘመን (17—18ኛው መቶ ዓመት) የጉንደር ነገሥታት ሥልጣን መዳከም ፣ የነ ዑመር ወላስማን ተከታዮች ሥልጣን የገፋፉት መሳፍንት ራሳቸው አቅም ስላጡና የርስ በርሱም ጦርነት ፋታ አልሰጥ ስላለ ፣ ሐረርንና አካባቢውን እንደሌላው የኢትዮጵያ ደቡባዊ አውራጃ ሁሉ ፣ ከኢትዮጵያ ተለይቶ የአቡበከርና የግራኝ አህመድ ተከታዮች “ሁልጣን” ወይም “አሚር” እየተባሉ በነጻነት ሲያስተዳድሩት እስከ 19ኛው መቶ ዓ.ም. ድረስ ።²

በዚህ ሁኔታ ላይ እንዳሉ ባለፈው እንዳነበብነው ፣ የግብጹ ከዲቭ ኢስማኤል የግብጽን ግዛት ከሜዴትራኒ ባሕር እስከ ሕንድ ውቅያኖስ ወይም እስከ ዛንዚባር አደርሰዋለሁ ብሎ በተነሣበት ሰዓት በቱርክ ሁልጣን ፈቃድ የምጥዋንና የሱአኪምን ወደብ ሲይዝ በዚህ ዐይነት አሁንም በቱርኮች ፈቃድ በ1869—70 ዓ.ም. የዘይላን ወደብ ያዘ ። በቀጥታ በቱርኮች ይታዘዝ የነበረው ባላባቱ አቡበከርም ከግብጽ ጋር ተስማምቶ የነርሱን የበላይ ገዥነት ተቀበለ ። ቀጥሎ በ1875 ዓ.ም. ራውፍ ፓሻ የዘይላና የአካባቢው ገዥ (የዘይላ ማእመር) የሚል የማዕረግ ስም ጨምሮ በሐምሌ 16 ቀን ዘይላ ገባ ።

ወደ ዘይላ ሲመጣ በምስጢር ከከዲቭ ኢስማኤል የተሰጠው መመሪያ ፣ “በዘይላና በአካባቢው ፣ በሐረርም የሚገኙትን ዐረቦችና ሕዝቦች በደህና እያያዝ ልባቸውን በመሳብ ከዘይላ ወደ ሐረር የሚወስደው መንገድ ለነጋዴም ፣ ለተመላላሽም እንዲያመች ጸጥታውን ማስጠበቅ ያስፈልጋል” የሚል ሊሆን ፣ ዋናው አሳብ ሐረርን ጭምር በቀጥታ ለመያዝ ስለነበረ ፣ “እንደዚህ ያለውን አሳብ እንግሊዞችም ሆኑ ማንም ሌላ ሰው እንዳያውቅ በምስጢር ተጠንቀቁ ። አገሩን ለመያዝ ወደ ሐረር ስትጓዙም ‘ምነው’ የሚል ጥያቄ ለሚያቀርቡላችሁ ያገርና የወንዛወንዝ ካርታ ለማዘጋጀት ነው በሉ ። ሐረርንም ከያዛችሁ በኋላ እንግሊዞች ለምን ያዛችሁ የሚል ጥያቄ ቢያቀርቡላችሁ የሐረሩ ኢሚር እያጉላላ ስላስቸገረን ፣ እናንተ ጠብቁን ብለው ነዋሪዎቹ ራሳቸው ስለ ለመኑን ነው ብላችሁ መልስ ስጡ” የሚል ነበር ።

በዚህ ጊዜ ከ1855 ዓ.ም. ዝምሮ ሐረርንና አካባቢውን ይገዛ የነበረው ሼክ ሙሐመድ ኢብን ዐሊ ኢብን አብድል ኤል ሻኩር ይባል ነበር ። እርሱም ለመገናኛ መሪያ ጊዜ ራውፍ ፓሻ ከዘይላ መጥቶ ሐረርን ግዛት በገባ ጊዜ ተዋግቶ ነበር ። ጻፋ ግን ፣ የግብጽ ትጥቅ ዘመናዊ ስለነበረ መመከት ባለመቻሉ ልጁን ሐጂ የሱፍን በቅድሚያ ልኮ ለግብጽ ከዲቭ ገባርነቱን መግለጥ ግዴታ ሆነበት ። ነገር ግን ፣ የግብጽ ጦር ወደ ሐረር ከተማ ለመግባት ሲጓዝ በዙሪያው ያሉት አሮጭዎች የአላ ፣ የጀርሲ ፣ የባቢሌ ፣ የአቡራ . . . ነገዶች ተሰብስበውና ጠንክረው በእግርም ፣ በፈረስም እየጋለቡ በጦርና በቀስት ሰባት ሰዓት ያህል ከግብጽ ጋር ተዋግተው በመጨረሻ ሊሸነፉ ፣ እነሱም እንዳገር ልማድ ሴቶቻቸውን ልከው መገበራቸውን አስታወቁ ። ቀጥለውም መሪዎቹ በየተራ እየመጡ ለራውፍ ፓሻ እጃቸውን ሲሰጡ የግብጽ ባንዲራ ኢሚሩ ቤት ላይ በገሃድ ተሰቅሎ ሐረር በግብጽ አገዛዝ ሥር መሆኑ ታወጀ ።¹

ከዚህ በኋላ ፣ ከከዲቭ ኢስማኤል ለራውፍ ባሻ በተሰጠው መመሪያ ላይ እንደ ተገለጸው የግብጽ መንግሥት ሐረርን ለመያዝ ሲያቅድ ፣ የእንግሊዝ መንግሥት ብቻ ሰምቶ እንዳይቆጣው ከማሰብ በቀር ስለ ኢትዮጵያ መንግሥት ምንም ዐይነት ሥጋት አላደረበትም ። የፈረንሳይንና የኢጣልያን መንግሥታት ከምንም አልቆጠራቸውም ። ይሁን እንጂ ፣ ፍራንሻይን በሆነው አየሩ ለሰውነት ተስማሚ በሆነው ሰፊ የሐረር ግዛት ላይ ፈረንሳይም ኢጣልያም የምኞታቸውን ዐይን ሳይወረውሩ አልቀረም ።

1 ተ.ጺ.መ. ፣ የግራኝ አህመድ ወረራ ፣ ገጽ 109—131 ።
2 E.Cerulli L, Islam d' Ieri di Oggi , pp. 157--321

1 G. Douin, L, Histoire du Regne du Kedive Ismael, pp. 583-627.

ሙሴ ዳወ የሚባለው ጸሐፊ ግብጾች በገቡበት ሰዓት የሐረር ከተማ ዙሪያውን አምስት በሮች ባሉት የግምብ አጥር የተከበበ መሆኑንና የግምብ ቁመት በአንድ በኩል ከ3 እስከ 4 ሜትር መድረሱን፣ በሌላ በኩል ደግሞ እስከ አንድ ሜትር ተኩል ማጠፍን፣ ከተማዋ የተቆረቆረችው በቋጥኛ ሥፍራ መሆኑንና የከተማዋ ስፋት 481 812 ሜትር ካሬ ሲሆን፣ በውስጧ እንደ አባይ የመሰለው ህያ ያለባቸው 9 ጉድጓዶች መኖራቸውን፣ በከተማው ውስጥ የሚኖረው ሕዝብ ቁጥር 35 000 ሆኖ ቤተሰቡም የሚኖረው አንድ ፎቅ ብቻ ባለው፣ ጣራው አሸዋ በተከደ ነና መስኮት በሌለው ቤት ውስጥ መሆኑን፣ የቤቱም ሥራ ከግብጾች ቤት ሥራ ጋር ተመሳሳይ መሆኑንና በጠቅላላው በከተማው 9560 የደንጊያ ቤቶች፣ 346 የሣር ከዳን ጉጆዎች መኖራቸውን ያመለክታል ።¹

ከዚህም ጋር ትክለኛው የሐረር ባላባት ኤሚር መሐመድ ኢብን ዐሊ የሐስት ገንዘብ (ጥህለቅ — መሐለቅ) በማውጣትና በማታለል ገንዘቡን ሁሉ የግል አድርጎ ሀብት በመሰብሰብ፣ ሕዝቡን፣ በማጉላላት የተጠላ ስለነበረ፣ አሁን ግብጾቹ ገብተው አዲስ የተሻለ አስተዳደር በማሳየታቸው መደሰታቸውን ይኸው ጸሐፊ ያወሳል ።²

በዚህ ዐይነት፣ ግብጾች በሐረርም፣ በዘይላም፣ በሌላውም የኢትዮጵያ ዙሪያ ግዛታቸውን ማስፋፋት እንደ ዠመሩና በሐረርም ዐሥር ዓመት ያህል እንደቆዩ፣ ባለፈው እንዳነበብነው በሱዳን የማህ ዲስቶች አጥቂነትና በኩፊት የኢትዮጵያውያን አሸናፊነት የተነሣ ከፍተኛ ያለ የኢኮኖሚ ውድቀት ስለ ገጠማቸው፣ በደስታ የተስፋፋትን ያህል በሐዘንና በጸጸት ከያዙበት አገር እየለቀቁ መውጣት ግዴታ ሆነባቸው ። ሐረርንም መልቀቅ ስለ ተገደዱ፣ ከራውፍ ፓሻ ወዲህ በመጨረሻ የሐረር ገዥ ተብሎ ተሾሞ ለመጣው ለዐሊ ሪዳፓሽ በ1878 ዓ. ም. ግንቦት 20 ቀን፣ ያገሩን ተወላጅ ባላባት አሚር አብዱላሂ የሚባለውን የመሐመድን ልጅ ለሐረር ገዥነት ሾሞ እርሱ ጦሩን ጠቅሎ እንዲወጣ ትእዛዝ ከካይሮ ደረሰው ። አሚር አብዱላሂ ከላይ ዘሩ የመጣው ዐሊ ኢብን ዳውድ ከሚባለው በ1639—40 ላይ ሐረርን ከሚያስተዳድረው ነው ። ኤሚር ዐሊ ኢብን ዳውድ የማዕረግ ስሙ “ኤሚር” እንደሚያመለክተው ምናልባት ዘሩ ሐረርን ካስገነባው ከኤሚር ኑር ቤን ሙጃሂድ የወረደ ይሆናል ። ከወላስሞች ቢወለድ ኖሮ አሚር በመባል ፈንታ ሙልጣን ይባል ነበር ።

1 G. Douin, Histoire du Regne du Kediye Ismael, III Tome 3e Parties, p.615.
2 Ibid.

የሆነ ሆኖ፣ ግብጾች ሐረርን ሲለቁ በዘይላም፣ በበርበራም ሊቆዩ አልቻሉም ። ስለዚህም በነዚህም ወደቦች እንግሊዞች ተተኩ ። በታጁራና በጅቡቲም ፈረንሳዮች ለመግባት አልመዋል ። በአሱብ ወደብም ኢጣልያኖች ገና ቀደም ብሎ 1869—70 ተመሥርተዋል ። በዚህ ምክንያት፣ እንግሊዞች ሐረርን ከዘይላና ፈረንሳዮች ወደፊት ሊያዙ ካስቡት ከጅቡቲ ጋር ለመደባለቅ ሲመኙ፣ በበኩሉ የኢጣልያ ሙንግሥት በተለይ ምጥዋ ከገባ በኋላ በሐረር ላይ ዐይኑን ጥሎ ነበር ። የአገር ተወላጆቹን እነ አንቶኒዎ ቸኪን፣ እነ ኮንቲ ፓሮን እየላከ ሙንግሥት፣ ወንዛ ወንዙንና ተራራውን ሲያስመረምር የመጨረሻው ሙልእክተኛ ኮንቲ ፓሮ በዚህ ዓመት (1870 ዓ. ም.) ገረሰሌ አጠገብ ሐርቲ ከሚባለው ቦታ ሲደርስ፣ ሰላይነቱ የገባቸው የአሚር አብዱላሂ ሰዎች ከነሰጩ ፈጁት ። ይኸም ለኢጣልያ “ኪጋዎቹ ከተገደሉ የነር ሱን ደም ተበቅዬ ወዲያውም ሐረርን እይዛለሁ” በማለት ጥላገና ጊዜ ሲያማርጥ በሸዋው ንጉሥ በምኒልክ ተቀደም ።

ንጉሥ ምኒልክ በ1870 ዓ. ም. በዕርቅ ላይ የሐንሰ ገብተው ከተሰማሙ በኋላ፣ በጽሞና ወደ ደቡብ የኢትዮጵያ አውራጃ እየተስፋፉ ከዕለት ወደዕለት ኃይላቸውን ከማጠንከር ላይ ነበሩ ። በተለይ ልጃቸውን ወይዘሮ ዘውዲቱን የንጉሠ ነገሥቱ ልጅ ራስ አርአያ ካገቡ ወዲህ በሁለቱ መካከል ያለው መግባባት በኋላ መልሶ እስኪደረሰ ድረስ እየሠመረ ሐዲል ።

ስለዚህ ምኒልክ ቀደም ብሎ እነ ራስ ዳርጌን፣ እነ ደጃች ወልደ ገብ ሮኤል አባ ሰይጣንንና እነ ደጃች አስፋው ዳርጌን ወደ ደቡብ እየላኩ የአሩሲን፣ የጨርጨርን፣ የኢቱን፣ የባሌን አገር ጠቅልለው በሐረርም አካባቢ ይዘታቸውን አጠንክረው ነበረ ። ሐረርንም ከጥንት፣ የኢትዮጵያ ከፍለ ሀገር መሆኑን በመገንዘብ ይኸንኑ ፍሬያማ አገርና የደመቀ ከተማ ለመያዝ ዝግጅት በማድረግ ላይ ነበሩ ። በዚህ ጊዜ ምንም ላይ የሐንሰ በያመቱ ቢገብሩም፣ በውጭ ጉዳይ ራሳቸውን እንደ ነጻ የመንግሥት መሪ በመቁጠር ከእንግሊዝም፣ ከፈረንሳይም፣ ከኢጣልያም ነገሥታትና መሪዎች ጋር በቀጥታ የወዳጅነት ደብዳቤ ይጻጻፉ ነበር ። ከሦስቱም የበለጠ ከኢጣልያ ንጉሥ ከኡምቤርቶ ጋር ቀድሞ በአባ ማስያሰና በአንቲኖሪ በኩል የሆመሩትን አሁን በኮንት አንቶ ሊኔ አማካይነት በደብዳቤና ገጸ በረከት እየተለዋወጡ ወዳጅነታቸውን የበለጠ አጥብቀዋል ።

በሆንም በሐረር ላይ ብዙ መንግሥታትና ራሱም የኢጣልያ መንግሥት ጭምር ዐይናቸውን እንደ ጣሉበት ንጉሥ ምኒልክ ያውቁ ስለነበር፣ በርሳቸው ወደ ሐረር መዘመት የተነሣ በአውሮፓ አገሮች፣

በተለይም በኢጣልያ መንግሥት ዘንድ ከፍ ያለ ግጭት እንዳይፈጠር በመጠንቀቅ፣ በተለመደ የፖለቲካ ዘዴያቸው የዘመቻውን መንገድ ለግብዓት ግብዓቸውን ከዚህ ቀጥሎ ያለው ለኢጣልያ ንጉሥ የጻፉት ረዘም ያለ ደብዳቤ ያሳያል።

“የተላከ ከንጉሥ ምኒልክ፣ ይድረስ ከከበረ ከታፈረ የኢጣልያ ንጉሥ ኡምቤር (ኡምቤርቶ) . . . ንጉሥ ሆይ . . . አሁን እምነግርዎ ነገር እጅግ የከበደ የበረታ ነገር ነው። በዚህ ደብዳቤ ቃል ፍቅሬትና ማክበሪያ እንዲያውቁልኝ ተስፋ አለኝ። ይህ ደብዳቤ ሲደርስ ሐረርጌንና የሐረርጌን አውራጃ አገር ሁሉ መያዙ ጥርጣሬ የለውምና ይወቁት ብዬ ነው። ይህም አገር በአያቴና በቅድመ አያቴ ዠምሮ የሸዋ ግዛት ነበር። * በዚህ ነገር የተነሣ የአውሮፓ ሰዎች የሚሉትን አላውቅም። ይከፋ አይመስለኝም። አሁን ንጉሥ የሚገባኝን ገንዘቤን አገሬን ነውና የወሰድሁት ስለጌ ሆነው ለዚህ ነገር የሚነሣውን ሁሉ ይመልከቱልኝ ብዬ እለምንዎ ታለሁ።”

“ዳግመኛም ይህን አገር የያዘሁበት ምክንያት ባጭሩ አስረዳዎታለሁ። ሐረርጌ ቀድሞ የኢትዮጵያ መንግሥት ላለ የአገሬ ጭማሪ ነበር። የእስላሞች ጦርነት የተነሣ ጊዜ ከሁሉ ይልቅ የግራኝ ጦርነት ኢትዮጵያን ያጠፋ ጌታ በተወለደ በ1600 ዘመን ብዙ አገር ሔደብን። ከሔደብን አገር ሁሉ ቁጥር አንዱ ሐረርጌ ነው። እግዚአብሔር ግን፣ ክርስቲያንን አይጥልምና እኛ በጉልበታችንም ሆነ እውነትንም ይዘን ሆነ እስላሞች ያጠፉብንን አገር ሁሉ እየተዋጋን እንደገና እያቀናን መለስነው።”

“የእስጣንቡል መንግሥትና የምስር መንግሥት ያባቶቻችን መንግሥት ጥፋት አገዛቸውና በባሕር ዳር የነበረውን አገራችንን ሁሉ ሐረርጌን ጨምረው ይዘውብን ነበር። ንጉሠ ነገሥት ዮሐንስ በእግዚአብሔር ኃይል ቱርኮችን ድል አድርገው ኢትዮጵያን አተረፏት . . . እኛ ግን ዕርቅን ሰላምን እንወዳለን። ዳግመኛ ጦርነቱን ብንጠላው ቱርኮች ሐረርጌ ላይ ቢቀመጡ ዝም ብለናቸው ነበር። አሁን

* በአያቴና በቅድመ አያቴ ሲሉ በነዘርግ ያዕቆብ፣ በነላብን ድንግል ግለታቸው እንጂ፣ በወሰን ሰገድና በሣህለ ሥላሴ ጊዜ ግለታቸው እንደግደሆን ዕውቅ ነው።

ግን ነገሩ ተለዋወጠ። ሐረርጌ ላይ ያሉት ወዳጆቹ ከ6 ወር ዠምረው አገሩ በአርሞዎች እጅ ሆነ ከዚያ ያለ ሰው ሁሉ ፈርቷል እያሉ ዕለት ዕለት ይጽፋልኛል። አሁን እንኳን በመጨረሻ የመጣው ደብዳቤ ቱርኮች ጨርሰው ለቀቁት የሚል ነው . . . ያያቶቹን መንግሥት የእስላም ሽፍታ ወጥቶ እንዳጠፋው ዳግመኛ የእስላም ሽፍታ ወጥቶ በኋ መንግሥት ይሚወትበት ብዬ ዝም ብዬ አላይም . . . ሐረርጌ ስንገባ ሰውን ሁሉ በሃይማኖቱ እናኖራለን። ሁብታሙንም ደሀውንም እኩል እንገዛለን፣ እንጠብቃለን፣ ንግድም እንዲቀና በጣም እንጥራለን . . . ይህ መልካሙ ሐሳባችን በንጉሥ ፊት የተወደደ እንዲሆንልን ተስፋ አለን። ሁሉን የሚችል እግዚአብሔር ንጉሥንም፣ ሕዝብዎንም መንግሥትዎንም እንዲጠብቅ እለምናለሁ።¹ ደብዳቤው የተጻፈው በግንቦት መሆኑን ሲያመለክት ዓመተ ምሕረቱ እንደሌላዎቹ አልተጻፈበትም። ነገር ግን ዓመተ ምሕረቱ እንደ ኢት. ቁ. 1877 ዓ. ም. መሆን አለበት።²

በዚህ ዓመት በግንቦት ወር 1877 ዓ. ም. ንጉሥ ምኒልክ ይኸን ደብዳቤ ጽፈው በስምንተኛ ወር በታኅሣሥ 1878 ዓ. ም. ወደ ሐረርጌ ዘመቱ። በዚህ ጊዜ አሚር አብዱላሂ ከግብጾች ተሾሞ በሐረር ግዛት የቆየው ሰባት ወር ብቻ ነው። ስለ ሐረር ዘመቻ ጸሐፊ ትእዛዝ ገብረ ሥላሴ በመጠኑ ዘርዘር አድርገው እንደዚህ ሲሉ አሥፍረውታል። “ . . . 0% ምኒልክ የራስ ዳርጌና የደጃች ወልደ ገብርኤል ከዲና (ዮሩሲ ተዋጊ ባላገር) ጋራ ተሰላልፈው መከረማቸው አላዝናዎ (አላዝኗቸው) * በ1879 ዓ. ም. በኅዳር 4 ቀን ወደ አሩሲ ለመሔድ ተነሡ . . . በታኅሣሥ 10 ቀን ገለምሶ ከገለምሶ ተነሥተው ወደ ሐረርጌ ተጓዙ። በ18 ቀን (ታኅሣሥ 1879) ሐርና ሰፈሩ። በ21 በወ በራ መገናኛ ቡርቃ ወንዝ ሰፍረው . . . በ24 ቀን ገበያ ወንዝ ላይ ሠፈሩ።”

“በዚያ ቀን አሚር አብዱላሂ ምሽግ መሽጎ ጨለንቆ ላይ ተሠልፎ ይጠብቅ ነበር። ነገር ግን፣ በነጋው (በማግሥቱ) ለቆት ሔዶ ባዶውን ተገኘ። በ25 ቀን ሚታና ወበራ መገናኛ ጨለንቆ ላይ

1 I. Guidi, I Framenti Relativi alla Storia di Abissinia በሚል ርዕስ ካላተመው ውስጥ ። ተ.ጸ.መ. የግራኝ አህመድ ወረራ፣ ገጽ 155 ። Marcus, Life and Times of Menelik
2 በገጽ 90 ምኒልክ ደብዳቤውን የጻፉት እ.ኤ.አ. ጁን 4/1835 ነው ይላል። ይህም ግንቦት ወር 1877 ዓ. ም. መሆን አለበት። ልዩነቱ የ8 ዓመታት ነውና።
* በርሳቸው አነጋገር አላዝናዎ ይላል። ባባቶቻችን አጻጻፍ ስለ ንጉሥ ሲጻፍ አላዝኗቸው አይባልም።

ሠፈሩ = በ26 ቀን በዓለ ልዩት (ገና) ቀርቦ ነበርና ሰርድ ከብት ለማምጣት ወራሪ (ዘራፊ) * ሔዶ ብዙ ላም ተያዘ = የሐረሩም ገዥ የአሚር አብዱላሂ ሠፈር ወራቢሊ ላይ ታየ = ከዚያ ለዕርቅ አስበው 'ግባ እኔ ላንተ ነው እንጂ የመጣሁት አገር ለማጥፋት አልመጣሁም' ተገባህ ተተገዛህ አገር አልነሳህም ጎሳ ይጠጥሃል' ብለው ላኩ በት = እርሱ ግን፣ ይህን ቢልኩበት የፈሩት መለሱት መልክተኞችን አሰራቸው" በማለት ከዘረዘሩ በኋላ፣ ጸሐፊ ትእዛዙ ስለ ውጊያው እንደዚህ ብለዋል " . . . አሚር አብዱላሂ 'ዛሬ (ታኅሣሥ 29 ቀን) በዓለ ልዩት ነውና ክርስቲያኖች አይሰለፉም(አይዋጉም)' ብሎ መክሮ ጦሩን ጠቅልሎ ሰኔድሩን (ባለጠበንጃውን) ከፊት፣ መድፎቹን ከመካከል፣ ቀስተኛውን ከኋላ፣ ከዚያ ቀጥሎ ፈረሰኛውን ጋሸኛውን * * አሰልፎ በአምስት ሰዓት ወደ ሠፈር መጣ . . . ንጉሡ መነጥራቸውን ከዙፋናቸው ፊት አቁመው ሲመለከቱት ከሠፈር ማዶ ያለውን ቁልቁልት ወርዶ ከደኑ * * * (አፍሱላቱን) * * * ሰግዶ ለጀሀድ (ለቅዱስ ጦርነት) ሲመጣ አዩት "

"በዚህ ጊዜ በቁጣ . . . ሠራዊታቸውን 'ሔደህ በለው' ብለው አሰልፈው ሰደዱት = ንጉሡም የቤት አሸከሮቻቸውን፣ ዘበኞቻቸውን . . . ይዘው ተከተሉ = አሚር አብዱላሂም መድፎቹን ማስተኮስ ዝመረ = በዚህ ጊዜ ከመኳንንትም፣ ከቤት አሸከሮችም፣ ከሠራዊትም አሜሪው ፈረሰኛ ሔዶ ገጠመው = በዚያ ጊዜ ጽኑ ውጊያ ሆነ = የንጉሡ ሠራዊት መድፎቹን እጅ አድርጎ (ማርኮ) አዘረበት = የግንባሩም (ግንባር ቀደም ተዋጊ) ሲዘልቅና ሲገጥመው አሚር አብዱላሂ ድል ሆነ = ነፍጡንም (ጠበንጃውንም) መድፋንም፣ ሠራዊቱንም ሥላሴ ለቀቡት ንጉሥ (ሰምኒልክ) አበርክቶ ባንድያ ፈረሱ (ጋልቦ በማምለጥ) ራሱን አዳነ = የንጉሡ ሠራዊት ከወራቢሊ በታች ያቦት ከባሕሩ ድረስ እያሳደደ ድል አድርጎ የሠፈሩን ድንኳን ተቃዶ (ቀዳዶ በመካፈል) ተመለሰ = ባላገሩንም ለውጊያው ሰብስቦት ነበርና አንግሪክም እያለ ጠንክሮ ተዋግቶ ድል ሆነ . . . ንጉሡም ሠራዊታቸው ጠቅሎ ሲገባ ሲመለስ አይተው፣ ከሠፈራቸው ገብተው ሰለግዚአብሔር ምስጋና አቅርበው መላለሰው መድፍ(የደብታ) አስተኩሱ = 1

* በጠላት ወገን ሆኖ የሚዋጋውን ባላገር ይዘረፍ ብለዋል ማለት ነው።
 * * ጋሸኛ የሚሉት በግራ ከንዱ ጋሸውን እየመከተ በቀኝ እጅ በጦር ወይም በጉራዴ የሚዋጋውን ከፍል ነው።
 * * * ከደኑ ወጣ ብሎ ያለው በር።
 * * * ከውጊያ በፊት የሚደገም ጸሎት።
 1 ጸ.ት. ገብረ ሥላሴ፣ ታሪክ ዘመን ዘዳግማ ዊ ምኒልክ፣ ገጽ 145።

ጸሐፊ ትእዛዝ ገብረ ሥላሴ የጦርነቱን ሁኔታ በዚህ ዐይነት ካመለከቱን በኋላ፣ በማግሥቱ ስለ ከተማው አያያዝ ንጉሡ በድል አድራጊነት ግርማ በእንዴት ያለ እኳኋን እንደገቡ አጠር አድርገው እንደዚህ ብለዋል " . . . በታኅሣሥ 30 ቀን ከጨለንቆ ተነሥተው በወራቢሊ ወርደው ያቦት ከባሕሩ ዳር ሰፈሩ = የያቦት ሰዎችም ግብራቸውን አገቡ = ከዚህ በኋላ ራስ ዳርጌን ለጓዝ (ጥበቃ) ደጀን ትተው በጥር 10 ቀን ወደ ሐረርጌ ገሠገሡ = አሚር አብዱላሂም ጦር እንደ ደረሰበት ባየ ጊዜ 'ልግባ፣ ልገዛ፣ አገርዎንም አያጥፉት' ብሎ ላከ = ዐጂ ምኒልክም ' . . . እሺ ምራሃለሁ' ብለው አማራጻቸውን ወገዝ ላይ ሠፈር አደረጉ = እርሱም ፈርቶ ሌሊቱን ሚስቱንና ልጆቹን ይዞ ጠፋ "

"በነጋው የአሚር አብዱላሂ አገቡት ሀሊ አቡበከር፣ የሱፍ በር ከለን፣ ቃዲ አብደላገና ሌሎችንም ብዙ ሽማግሎች ይዘው 'አሚር አብዱላሂ ሌሊት ጠፋብን ግምብዎን (ከተማውን) ይቀበሉን ሕዝቡንም አያጥፉት ንጉሥ ሆይ' አሉ = በዚህ ጊዜ ንጉሡ በጅሮንድ አጥናፊን * ከተማውንም ዕቃውንም ለመቀበል ሰንደቅ ዓላማቸውን አሲዘው ሰደዱ = የሻቃ ተክሌን * * ባላምባራስ ዳምጠውን * * * የሻቃ አድነውን * * * * የሻቃ ገበየሁን * * * * በሩን ለመጠበቅ አዘዙ = በዚያም ቀን በመካከል ላይ በድዋንበር ፈረስ መጋላ በሚባለው አደባባይና በአምስቱ በር የንጉሡ ባንዲራ ቆመበት * * * * *"

ከዚህ በኋላ፣ ንጉሡ በሦስተኛው ቀን (ጥር 3 ቀን) በሥርዓተ መንግሥት ሆነው ዘውዳቸውን ደፍተው በልብስ መንግሥታቸው አጊጠው፣ ሠራዊቱ አምሮ ተሰልፎ መድፋም፣ ጠበንጃውም ሙሉ ግባት ተተኩሶ ሐረርጌ ከግንቡ ገቡ = በዚያም ጊዜ አብረው የዘመቱት ካህናት ወደ ጃንሆይ ገብተው "ኃዲን ተስዓ ወተሰዓተ ነገደ ቆመ ሣህለማርያም * * * * * ማዕበለ ባሕር ምድረ ሐረርጌ ገብእ ወወጽእ

* በኋላ ቢቶደድ ተብለው በዐድዋ ጦርነት ጊዜ ዋና የሰንት ኃላፊ የነበሩት።
 ** በኋላ ፈታውራሪ ተብለው ወለጋን ሲያስተዳዳድሩ ኖረው ዐድዋ ከጦርነት ላይ የሞቱት።
 *** በኋላ ፈታውራሪ ተብለው መስኮብ ተልከው ሲመለሱ ዐድዋ ጦርነት ላይ የሞቱት የነራስ ደስታ አባት።
 **** የሻቃ አድነው በኋላ ሊቀ መኳስ ሆነው ዐድዋ የዘመቱ።
 ***** በኋላ ፈታውራሪ ተብለው በዐድዋ ጦርነት ጊዜ የጦር አበጋዝ ሆነው በታላቅ ገርግንነት ሕይወታቸውን ከጦሩ ሜዳ የሠዉ።
 ***** የኢትዮጵያ ባንዲራ ተተክሎ ለማለት ነው።
 ***** ሣህለ ማርያም የምኒልክ የክርስትና ስም ነው።

በሰላም” ብለው በወረብ ማሸብሸባቸውን፤ ከዚያም ንጉሡ የሐረር ጌን ሰዎች ገንዘባቸውም ቤታቸውም እንዳይነካ በየደጃቸው ጠባቂ ዘበኛ ማለቆማቸውን ከገለጡ በኋላ፤ በመጨረሻ በጥር 20 ቀን ሐሙስ የሐረርጌን ግዛት ለባላምባራስ መኩንን፤ የደጃዝማችነት ማዕረግ ጨምረው ከሰጡ ወዲህ አሚር አብዱላሂን ለመፈለግ (ለማሳደድ) በጥር 22 ቀን ወደ ባቢሌ ገሥግሠው የሁለት ቀን ዘመቻና ወረራ ካደረጉ በኋላ ብዙ ሰው አስገብረው ብዙ ክብት ይዘው ወደ ሐረር እንደ ተመለሱ ከተማረከው ውስጥ ለማራኪው ሁለት እጅ ለንጉሥ፤ ሦስት እጅ (ከ5 ውስጥ 2 እጅ ለማራኪው 3 እጅ ለመንግሥት ለማለት ነው) ሰጥተው ከዚህ ከዘመቻው ላይ ከተዘረፈው ውስጥ በጦርነቱ ሰዓት በቅሎው፤ ፈረሱ፤ አህያው ለሞተበት ወይም ለጠፋበት አደላድለው በመስጠት ከጦር ሠራዊቱ፤ ከመድፍና፤ ከጠበንጃው ከፍለው ለደጃዝማች መኩንን ትተው ወደ ከተማቸው ወደ እንጦጦ በየካቲት 28 ቀን መግባታቸውን፤ ጊዜው የሁዳዴ ወራት በመሆኑ በክብር በጽናጽል ማንሌት (ምስጋና ማቅረብ) ማድረግ ምንም በተለምዶ ክልክል ቢሆንም፤ ሕግን በሕግ እንሻር (ንጉሥ ሕግ በእንተ ሕግ) በማለት “መን ክር ተአምራሁ ለመድኃኒነ ሣህለ ማርያም” * እያሉ የሦስቱ አድባራት ካህናት በክብርና በወረብ እንደ ተቀበሏቸው ጸሐፊ ትእዛዙ ለታሪክ በተወለደን መጽሐፍ አብራርተውታል ።¹ ደግሞ ከሐረር ወደ እንጦጦ ሲመለሱ ከያዙት ምርኮ ውስጥ በሰንሰለት የተያዙ ውሾችና በቀፎ ውስጥ ያሉ ርግቦች ስለነበሩ ሥራ ቤቶቹ “የምኒልክ ነገር ይመለሰኛል ተረት፤ አሞራው በቀፎ ውሻው በሰንሰለት” እያሉ ዘፈኑ ይባላል ።

ከዚህ በፊት የግራኝ አህመድ ወረራ በሚባለው መጽሐፍ እንዳ መለከትሁት፤ ምኒልክ በሕይወታቸው ለኢትዮጵያ ከሠሩት ታላላቅ ውለታዎች ውስጥ ሐረርጌን ግብጾች ከሾሙት ከአሚር አብዱላሂ እጅ በዚህ ዐይነት ውጊያ መውሰዳቸው ብቻ ሳይሆን፤ እንግሊዞች በቅርቡ ከያዙት በዘይላና ፈረንሳዮች ወደፊት ከሚይዙት ከጅቡቲ ለመደባለቅ ሲያደቡ፤ በእንግሊዝ የተደገፈው የኢጣልያ መንግሥት እንደ ምጥዋና እንደ አካባቢው ግብጾች በሚለቁት አውራጃ መተካትን እንደ ደንበኛ መብትና ተግባር በመቁጠር ሐረርን ለመያዝ በሚመኝበት ሰዓት ከኃያላኑ መንግሥታት ቀድመው መያዛቸው አንደኛውን ከፍተኛ

ሥፍራ መያዝ አለበት ። ከርሳቸው መኳንንቱ፤ እመቤቶቹ፤ ተራው ወታደር፤ የወንድ አሸከር፤ የሴቷ ገረድ ለዚህ ብሔራዊ አንድነት ደማቸውንና ወዛቸውን ያፈሰሱት ሁሉ በሕይወት ላለነው ባለውለታ ናቸው።

በዚያን ጊዜ፤ እርሳቸው ችላ ብለው ወይም የኃያላኑን መንግሥታት ጠብ በሩቁ በመፍራት በወዳጅ ዐይን ከሚያዩት ከኢጣልያ ንጉሥ ጋር ላለመጣላት ሲሉ ሐረርን በዚህ ዓመት ተሸቀዳድመው ባይዙ ኖሮ፤ ሁለቱ መንግሥታት ፈረንሳይና እንግሊዝ እንኳን ምንአልባት ቅኝ አገር በመጥገባቸው ችላ ይሉት ነበር ቢባልም፤ ቅኝ አገር የናፈቀው የኢጣልያ መንግሥት ሐረርን ቀድሞ ቢይዘው ኖሮ የኢጣልያ ሐረርን መያዝና የኢጣልያ ሱማሌ ይባል ከነበረውና በኋላ ከያዘው ከቅኝ ግዛቱ ጋር መደባለቁ የማይቀር ስለነበረ፤ በሁለተኛው የዓለም ጦርነት ፍጻሜ የእንግሊዝና የኢጣልያ ሱማሌ የተባሉት በኅብረት የመንግሥት አቋም ሲያገኙ የሐረርጌ ዕድል እምን ውዝግብ ላይ ያርፍ ነበረ ብሎ ለማሰብ ቀላል ነው ። ስለዚህ የኋለኛው የ1940—45 ዓ.ም. የነበረው ውዝግብ በ1879 ዓ.ም. የልደት በዓል ዕለት ጨለንቆ ላይ በቅድሚያ ተወገደ ማለት ነው ። ያገር ወሰን እንዳይደፈር ከመታገል ጋር ማስወገዱን አንድ ጊዜ ለዘለቄታ የማድረግ ተግባር ያሁኑና የሚመጣው ትውልድ ፈንታ ነው ።

የሐረርጌ አውራጃ በንጉሥ ምኒልክ መያዙ እንግሊዞችንም፤ ፈረንሳዮችንም በጣም ቆጭቷቸዋል ። እንደ ተያዘም ለመቃወም ሳይሞክሩ አልቀሩም፤ በጦር ኃይል መቃወሙንም አልፈለጉትም ። ነገር ግን በሉንዶን የእንግሊዝ መንግሥት የውጭ ጉዳይ ሚኒስትር ሳሊስበሪና የፈረንሳይ አምባሳደር ሙሴ ዋዴግተን በ1880 ዓ.ም. ስለ ሱማሌ ቅኝ ግዛታቸው በተለዋወጡት የስምምነት ጽሑፍ ላይ በቁጥር 4 “ሐረርጌን ይዘን ወደየግዛታችን ለመደባለቅ ምኞት የለንም ። ሌላም ኃይል ይኸንኑ አውራጃ እንዳይዘው አንፈቅድለትም” የሚል ቃል አስፍረው ተስማምተውበት ነበር ።¹ ነገር ግን የኢጣልያ መንግሥትና እነዚህ ሁለት ኃያላን መንግሥታት የሚቃወሙበትን መንገድ ጊዜና መሣሪያ ሲያማርጡ፤ ምኒልክ በሐረርጌ ላይ ይዞታቸውንና የሐረርጌን ኢትዮጵያዊነት እያደረገ እያጠባበቁ ስለሔዱ፤ በነዚያ በኩል የታቀደው ተቃውሞ ዐውቆ በመክሸፍ የውሃ ላይ ኩበት ሆኖ ቀረ ።

* ካህናቱ ለጥምቀት በዓል ክድን ላይ ተጠቅሶ ለክርስቶስ የተደረሰውን ለምኒልክ አወራርሰው ማዘማቸው ነው ።
1 ጸ.ት ገ/ሥላሴ፣ ታሪክ ዘመን ዘዳ. ምኒልክ፣ ገጽ 147 ።

1 "... the two governments engage not to endeavour to annex Harar, nor to place it under their protectorate. In taking this engagement, the two governments do not renounce the right of opposing attempts by any other power to acquire or assert any rights over Harar..." (S. Petrides, L'Ethiopie et les Covoitises Allemandes, pp. 135—139.)

ጥንት እነ ዐፄ ዓምደ ጽዮን፣ እነ ዐፄ ዘርዓ ያዕቆብ የነበሩበት፣ በግራኝ ወረራ ዋዜማ እነ አባ ገብረ እንድርያስ፣ እነ ራስ ደገልሃን፣ እነ ራስ ወሰን ሰገድ፣ ከግራኝ ወረራ ፍጻሜ በኋላ እነ አዝማች ፋኑ ኤል፣ እነ አቤቶ ሐመልማል የተጋደሉበት ሐረርጌ አሁን በመጨረሻ ዐፄ ምኒልክ ከያዙት ወዲህ ራስ መኩንን ከመኳንንቶቻቸው ጋር ከሸዋውና ከቤጌምድኝ፣ ከጉጃሚውና ከትግሬው፣ ከአሮሞውና ከጉራጌው ተወላጅ ጋር ለዚህ ምድር የአዕምሮና የጉልበት ኃይላቸውን አፍሰውበታል። የነዚህ የቀደምቱ የትክለኞቹ ተወላጆች ዛሬ በሕይወት የሚገኙት አገራ ሸዋ ነው፣ ቤጌምድር ጉጃም፣ ትግሬይ ነው በማለት ፈንታ የሐረር ተወላጅ ነን ይላሉ። ከሀገሬው ተወላጅ ከአደሬው፣ ከሱማሌው፣ ከአሮሞውና ከአሳው፣ ከአዳሉ ጋር ዘራቸውንና ልማዳቸውን ደባልቀው ይኖሩበታል።



የመጨረሻው የሐረር ገዥ አሜር አብዱላሂ
(ከሪቫርድ ፓንክረስት ዝግጅት)
(ኢትዮጵያ ኢንግሬሽን)

ምዕራፍ ሐያ ስድስት

የደጃች ኃይሉና የደጃች ወልደ ሚካኤል የዘር አንድነት

የባላባቶቹ የሥልጣን ፍልሚያ

ንጉሠ ነገሥቱ ዐፄ ዮሐንስ ሁለት ጊዜም በሚዳ ጦርነት ግብጽን ቢያሸንፉም ፣ የእሸናፊ ወሰን የለውም በማለት በተለይ ከጉራዕ ጦርነት ወዲህ የተከበበውን የግብጽን ጦር ወደኋላቸው እንዳለ ትተው ከነሠራዊታቸው ወደ ምጽዋ ገሥግሠው ከቀይ ባሕር ወዲህ ማዶ የነበረውን የግብጽ አገዛዝ ጠራርገው ማስወጣት ሳያምራቸው አልቀረም ነበር ። ነገር ግን ፣ ይኸን ለማድረግ በቅድሚያ በመላው የኢትዮጵያ ግዛት በየእውራጃው የሚገኙትን መሳፍንትና ባላባት በቁጥጥራቸው ሥር ማድረግ ነበረባቸው ። ይኸን ከማድረጋቸው በፊት ከሐማሴን ወደ ቆላው ወደ ምጽዋ ወርደው ፣ ወደ ግራም ፣ ወደ ሐባብና ወደ ቦጉሱ፣ ወደ ቀኝም ወደ ዙላና ወደ አራፋሊ ታጥፈው ከግብጽችና እነርሱንም ከተጠጉት የእስላምና የክርስቲያን ባላባቶች ጋር በመዋጋት ያለ ኃይላቸውን እዚያ ላይ ቢያደከሙ ኖሮ ፣ ከዚህ በፊት ደጋግመን የጠቀስናቸው የሸዋ ፣ የወሎ ፣ የሰቆጣ ፣ የቤጌምድር ባላባቶች በላያቸው ላይ ሊነሡ ፣ ወይም ባይነሡም የንጉሠ ነገሥቱ ኃይል ሲዳከም ለወደፊቱ የማይበገሩ ባላጋራዎች ሊሆኑ በቻሉ ነበር ።

ይኸን እስቸጋሪ ሁኔታ በትክክል ተገንዝበውት ስለነበር ሁለት ጊዜ ከሩቅ አገር ፣ ባሕር ተሻግሮ ፣ ከግብጽ በምጥዋ በኩል ጦር ልኮ ከአስወጋቸው ጠላታቸው ከከዲቭ ኢስማኤል ጋር ነገሩ እንዳይከር “ወንድሜ ወዳጄ” እያሉ ደብዳቤና ገጸ በረከት እየተለዋወጡ በሰላም ድርድር የግብጽ ጦር ከሐማሴንና ከአካለ ጉዛይ ለቆ እንዲወጣ መጣ ጣር ግዴታ እንደ ሆነባቸው አጋባቢ ሊገነዘበው ይችላል ። እንደዚህ በልሰላሴ ካልያዙት ፣ “ለእንደርታው ለወልደ ሥላሴና ለዓድዋው ለራስ ሚካኤል ስሐል ተወላጅ ለዮሐንስ አንገዛም” የሚሉት አላይ ከጠቀሱናቸው ሌላ በዚያው በቅርቡ ከነበሩት ከደጃች ወልደ ሚካኤል በቀር የአጋሚው የሰባጋዲስ ወገኖች ሳይቀሩ ለመሸፈትና ቢመቻቸውም መንግሥታቸውን ከመቀማት አይመለሱም ነበር ።

በዚያን ሰዓት ፣ ከሁሉም የበለጠ ያሠንቸው የነበሩት ዋናው የዙፋን ባላንጣቸው የሸዋው ንጉሥ ምኒልክ ነበሩ ። ስለዚህ ከጉራዕ

ጦርነት በኋላ አላባቸውን ወደ ሸዋ እምርተው ወደዚያ ተገዘው ምኒልክን ለማሳመን ሲዘጋጁ በግብጽ ግንባር የነበረውን ጉዳይ በለዘ ብታ ለመያዝና የሰላም ድርድር ለማድረግ እንደ ተገደዱ ሁኔታው ያሰረዳል ። ሆኖም ጉዳዩ ካገር ወረራ ዐልፎ የሃይማኖት ጦርነት ጠባይ ጭምር ስለያዘ፣ ምኒልክም ሌሎችም ፈንገጥ የማለት መልክ ቢያሳዩም ከአገርና ከሃይማኖት ባላንጣ ጋር በግልጽ አልተደረሱም ።

ከዐፄ ዮሐንስ በኩል ሐቀኛ የሰላም መንገድ ቢፈለግም፣ በሰምምነት እስረኛውንና የገዛ ልጁን ካገኘ ወዲህ፣ በመሸነፉ የቆጫውና ዘመናዊው የጦር መሣሪያው ባፄ ዮሐንስ እጅ በመግባቱ እንደ አላት ያንገበገበው ኢስማኤል በሰላሙ ድርድር ጊዜ ከዐፄ ዮሐንስ መላክተኞች ከነአቶ ገብረ እግዚአብሔር እጅ የወዳጅነት ደብቤና ገጸ በረከት እየተቀበለ፣ የራሱንም ገጸ በረከትና ወዳጅ መሰል ደብዳቤ ወደ ዐፄ ዮሐንስ በሚልከበት በዚያው ሰዓት ለዐፄ ዮሐንስ ባላጋራ ለደጃች ወልደ ሚካኤል ውስጥ ውስጡን እርዳታ እየሰጠ ለማጠናከር ይሞክር ነበር ። በዚህ ምክንያት፣ ለዋናው አዝማች ለራቲቭ ፓሻ እንደዚህ ብሎ ጽፎለት ይገኛል፡፡ “ደጃች ወልደ ሚካኤል ወታደሩን ይዞ ለሐማሴን ግዛት ተሾሞ የመጣውን ደጃች ኃይሉን ሔጄ ልሰር ብሎ ቢያማከርህ እትከልከለው ። በዚህ መስመር እንዲያውም መፍቀድ ብቻ ሳይሆን ያገሩን ተወላጅ ሰብስቦ የሚዋጋበትን መሣሪያም ገንዘብም ልትሰጠው ይገባል ። ይሁን እንጂ፣ ወልደ ሚካኤል ኃይሉን ሊወጋ መሔዱ በኛ ፈቃድ መሆኑን እንዳይገልጽ መጠንቀቅ አለበት ። ምናልባት ወልደ ሚካኤል ኃይሉን ወግቶ መማረኩ የተወራና ከንጉሡ ከዮሐንስ ዘንድ ‘ምንድነው ምክንያቱ’ የሚል ጥያቄ የተላከብህ እንደሆነ ነገሩን በፍጹም እንደማታውቅና ወልደ ሚካኤል ያደረገው ያለፈቃድህ መሆኑን መግለጽ አለብህ ። እንዲያውም አጠራጣሪውን ሁኔታ ለማስወገድ ለወልደ ሚካኤል ‘ከኃይሉ መዋጋትህን እንቃወማለን’ የሚል ጸፍላትና ‘በጉን ደግሞ የጸፍነው ለውሸት ነው እንዲያውም በርታ’ ብለህ በጽሑፍ እስረዳው” ።¹

በዚህ ደብዳቤ ላይ በሕዝብ መሪነት በከፍተኛ ደረጃ የተቀመጠው የኢስማኤል የቅጥፈትና የማጭበርበር አቅዋሙ በግልጽ ይታያል ። በዚህ ዐይነት ራሱ ሁለት ጊዜም ጦር ልኮ በማዋጋት ዮሐንስን ማጥቃት ያቃተውን አሁን በገዛ ወገናቸው ለማስጠቃት ፈለገ ። በዚሁ ጉን ደግሞ፣ ደጃች ኃይሉ ባፄ ዮሐንስ ፈቃድ ተሾመው ወደ ሐማሴን

1 G. Douin, Histoire du Kedive Ismael, pp. 1029 1042.

መምጣታቸውን ሲረዳ በፈተኛው ጊዜ ከራቲቭ ፓሻ ጋር የተጻጻፉትን ደብዳቤ ፈልጎ፣ “ይኸው እርሰምን ከድተው ጽፈውልኝ ነበር” አሰኝቶ ገጉሡን ከታማኛቸው ለማጣላት ጥረት አድርጓል ።¹

በአንዱ በሐማሴን ግዛት ዘመዳሞቹ ወልደ ሚካኤልና ኃይሉ ሊዋጉ ከዝግጅት ላይ ይገኙ ነበር ። የወልደ ሚካኤልና የኃይሉ አባቶች ከጉንደር ነገሥታትና መሳፍንት ሲሾሙ ሲሻሩ የኖሩ ናቸው ። በዕድሜ ከደጃች ወልደ ሚካኤል ደጃች ኃይሉ 15 ዓመት ያህል ይበልጣሉ ። እነዚህ ሁለት ባላባቶች ርስተ ጉልታቸው የደጃች ኃይሉ ጸሐዘጋ ሲሆን፣ የወልደ ሚካኤል ሐጸዘጋ ይባላል ። ሁለቱም እዚያው ሐማሴን ውስጥ በዘር ግንድ የተገናኙ ሆነው ሳለ፣ እንደ እነሱ አባቶቻቸው በሐማሴን ግዛት ሲዋጉም፣ ሲታረቁም ብዙ ዘመን አሳልፈዋል ።

ሁለቱ ባላባቶች የኖሩት፣ የኢትዮጵያ ነገሥታት ሥልጣናቸው የወደቀበትና መሳፍንት በየአውራጃው ተመሥርተው እርስ በርስ በተዋጉበት ዘመን ነበር ። በሸዋ መርዕድ አዝማች ወሰን ሰገድ፣ በጉጃም እነ ራስ መርዕድ ኃይሉ፣ በሰሜን እነ ራስ ገብሬ፣ በቤገምድር እነ ራስ አሥራትና እነ ራስ ወልደ ገብርኤል ነበሩ ። ከነዚህም በኋላ እነ ራስ ትግሣ መርሶ በጉንደር የእንደራሴነቱን ሥፍራ የያዙበትና በየጊዜው እርስ በርሳቸው እየተዋጉ በመተላለቅ ሥልጣን የሚሻመቡት ጊዜ ነበር ።

በዚሁ ጊዜ፣ ከመረብ ወዲያና ከመረብ ወዲህ ባለው የትግረና የትግራይ ግዛት እነ ራስ ወልደ ሥላሴ በእንደርታ፣ እነ ደጃች ገብረ ፋፋኤል በተምቤን፣ እነ ደጃች ሰባጋዲስ ወልዱ በአጋሚ የገነኑበት ጊዜ ነበር ። የደጃች ወልደ ሚካኤል እያትና እጉት እነ ከንቲባ ተስፋና እነ ከንቲባ ዘርዓይ ሐማሴንን ሲገዙ ኃይሉ በሐማሴን ውስጥ የወጣትነት ጊዜያቸውን ካሳለፉ ወዲህ ለደጃች ሰባጋዲስ ልጅ ለሹም አጋሚ ካላ እድረው ከርሳቸው ጋር ሳሉ፣ የሰሜንን፣ የወልቃኢትንና የጸገዴን ግዛት ከያዙት ከደጃች ውቤ ኃይሉ ማርያም ጋር ለጦርነት በተሰለፉበት ሰዓት ኃይሉ ከካላ ጋር ሆነው በ1832 ዓ.ም ወቤን ተዋግተዋል ። ድሉ የውቤ ሆኖ ጌታቸው ካሳ ሲማረኩ እርሳቸው እምልጠው ወደ ሀገራቸው ወደ ጸሐዘጋ (ሐማሴን) ሔደዋል ። በዚህም ጊዜ አባታቸው ተወልደ መድኅን እርጅተው እቤት መዋል ዝምረው ነበርና በአባታቸው ፈንታ እርሳቸው ከሹም አጋሚ ካሳ የደጃዝማችነት ማዕረግ

1 Ibid.

እንዳገኙ ከጦርነቱ መልስ የጸለዘጋን ግዛት ይዘው ማስተዳደር እንደ ዠመሩ ከላይ እንዳልነው፣ የሹም እጋሜ ካሣና የደጃች ኃይሉ ባላጋራ ደጃች ውቤ የሁለቱን ተቃዋሚዎች እየመለሱ ግዛታቸውን ከመረብ ወዲያ ባለው በሐማሴን፣ በአካለ ጉዛይና በሠራዬ አውራጃ አስፋፉ።

በዚህ ጊዜ ኃይሉ ግዴታ ሆኖ ለደጃች ውቤ ስለ ገቡላቸው፣ የሐማሴንን ግዛት መርቀውላቸው ወደ ስሜን ተመለሱ። ከዚህ በኋላ የሠራዬ ሕዝብ “እኛንም ጭምር ይዘው ከውቤ እገዛዝ ያድኑን” የሚል አሳብ ስላቀረቡላቸው “እሺ” ብለው የሠራዬንና የሐማሴንን ግዛት ይዘው በውቤ ላይ እንደ ሸፈቱ ሳይቀናቸው ቀርቶ በውቤ ትእዛዝ ታሰረው ወደ ስሜን መጥተው በግዞት ላይ እንዳሉ በ1847 ዓ.ም. ዐፄ ቴዎድሮስ ከውቤ ጋር ተዋግተው ያሸነፉ ጊዜ ኃይሉ ከስር ቤት ወጥተው በሹመት እንደገና ወደ ሐማሴን ተላኩ። ቀጥሎ ባለው ጊዜ በ1852 ዓ.ም. ባፄ ቴዎድሮስ ላይ የደጃች ውቤ እህት የወ/ሮ የውብ ዳር የልጅ ልጅ ደጃች ንጉሜ (አገው ንጉሜ) ሸፍተው ከሰሜን አልፈው በትግራይና በትግሬ ላይ በተሰፋፋበት ሰዓት ኃይሉ ለቴዎድሮስ በመታመን ከንጉሜ ጋር ከተዋጉ በኋላ ተሸንፈው ንጉሜ የሐማሴንን ግዛት ለወልደ ሚካኤል ወንድም ለደጃች መርዕድ ሰጡ። በዚህ ዐይነት ኃይሉ በደጃች ውቤና ባፄ ቴዎድሮስ እንደዚሁም ባፄ ተክለ ጊዮርጊስና ባፄ ዮሐንስ ጊዜ እንድ ጊዜ ሲሾሙ፣ ሌላ ጊዜ ሲሻሩ ወይም ሲጋዙና ሲታሰሩ ቆይተዋል።

ከዐፄ ቴዎድሮስ ሞት ወዲህ ዋግሹም ጉብዜ ላስታንና ትግራይን በሚገዙበት ጊዜ ቀደም ብለው ወልደ ሚካኤል ስለ ገቡላቸው፣ ኃይሉን ሸረው ለወልደ ሚካኤል የደጃዝማችነት ማዕረግ ጨምረው ስለ ሰጡባቸው፣ ከአገው ንጉሜ ሞት በኋላ ለቴዎድሮስ ታማኝ የሆኑት ደጃች ኃይሉ በዚህ ጊዜ ከደጃች ወልደ ሚካኤል ጋር ተዋጉ። በሌላ በኩል ደግሞ በዚህ ዘመን በእንደርታ፣ በተምቤን፣ በዐድዋ የገነኑት ደጃች ካሳ (የወደፊቱ ዐፄ ዮሐንስ) በዚህ ጊዜ ጎብረታቸው ከደጃች ወልደ ሚካኤል ጋር ነበር። በተረፈ በዚህ መካከል የሸፈው ባላባት ራስ ባርያው ገብረጻድቅ በትግራይ ላይ ካፄ ቴዎድሮስ ተሾመው ከነደጃች ካሳ ጋር በደብረሲና ተዋግተው ባርያው ስለ ተሸነፉ በደጃች ከሳ ፈቃድ ወልደ ሚካኤል ወደ ግዛታቸው ተመለሱ። ቀጥሎ ባለው ጊዜ ካሳ (ዮሐንስ) እንደገና ወልደሚካኤልን ሸረው ኃይሉን በሐማሴን ሲሾሙ፣ ወልደ ሚካኤልን በእናታቸው አገር በቃርኒሽምና በደምበላን ወስነዋቸው ቆይተው ነበር።

በዚህ ዐይነት ምስቅልቅልና ዝውውር ሁኔታ ላይ እንዳሉ ካሳ ከዐፄ ተክለ ጊዮርጊስ ተዋግተው ንጉሠ ነገሥት በሆኑበት ጊዜ ባርያው

ከልብ ስለታመኑላቸው፣ በጠቅላላው ከመረብ ወዲያ ባለው በሠራዬና ሐማሴን ላይ ጠቅላይ ገዥ አደረጉባቸው። በዚህ ጊዜ የግብጽ መንግሥት ባለፈው እንዳነበብነው፣ በኢትዮጵያ ላይ መስፋፋት ስለገጠመረ ከራስ ባርያውና ካፄ ዮሐንስ ጋር ያላቸውን ጠብ ለመበቀል ሲሉ ወልደ ሚካኤል በግድ ወደ ግብጽ ተጠጉ። ነገር ግን ዐፄ ዮሐንስ በጉራዕ ጦርነት ፍጻሜ ላይ እስከ ካይሮ ድረስ እነ አቶ ገብረ እግዚአብሔርን እየላኩ ከከዲቭ ኢስማኤል ጋር የሰላም ውል በሚደራደሩ በት ጊዜ ለሐማሴን የደጃች ወልደ ሚካኤልን ነዋሪ ባላንጣ ደጃች ኃይሉ ተወልደ መድኅንን ሾመው ልከው እርሳቸው በዚህ ዓመት (1870) ዓ.ም. የሸዋውን ንጉሥ ምኒልክን ለማስገበር ረዥሙን የሸዋ ጉዞ ዠመሩ።

ምዕራፍ ሐያ ሰባት

ደጃች ኃይሉና ራስ ባርያው ከደጃች ወልደ ሚካኤል ጋር በየተራ ተዋግተው እንደሞቱ ፡ በሐማሴን የሻለቃ አሉላ እንግዳ መሾም ፡ የራስ ወልደ ሚካኤል ፡ ከምሕረት በኋላ እስራት

በፊት ደጃዝማች በሚባሉበት ጊዜ ፡ በጉንደት (ጉንዳጉንዲ) ጦርነት ወልደ ሚካኤል ካፂ የሐንስ ወገን ሆነው ከግብጾች ጋር በዠግንነት እንደ ተዋጉ ብዙ ግብጻውያንንም በመማረክ ንጉሠ ነገሥቱን አስደስተው የሐማሴንን ግዛት ተቀብለው ነበረ ። ጸኒላ ግን ፡ የጉራዕ ጦር ነት ሲቃረብ ዐፄ የሐንስ ሠራዊታቸውን ይዘው መረብን ተሻግረው ወደ አከለ ጉዛይ ሲጓዙ የወልደ ሚካኤልን የሥልጣን ተፋላሚ ደጃች ኃይሉን አስከትለው ሰሰመጡ ፡ እኔን ሽረው ሹመቴን ለኃይሉ ሊሰጡ ነው በሚል ጥርጣሬ ከንጉሠ ነገሥቱ ሸፍተው ወደ ግብጾች መግባታቸውን በዚህም ጊዜ የግብጽ ባለሥልጣኖች ለወልደ ሚካኤል የራስነት ማዕረግ ሰጥተው እንዳስደሰቷቸው ተጽፏል ።

በፊተኛው ወቅት ያሰቡትን አናውቅም እንጂ ፡ ንጉሠ ነገሥቱ በጉራዕ ጦርነት ድልን ከተገናኝቶ በኋላ ፡ ከመረብ ምላሽ ያለውን የሐማሴንን ግዛት ለደጃች ኃይሉ ተወልደ መድኅን መስጠታቸው የተረጋገጠ ነው ። በዚህም ጊዜ ፡ ንጉሠ ነገሥቱ ከሐማሴን ዐድዋ ከዚያ ወደሸዋ ሲጓዙ ኃይሉ ወደ ሐማሴን ሔደው ማስተዳደር ዠመሩ ። ከጉራዕ ጦርነት በፊት በውድም ፡ በግድም ወደ ግብጾች ተጠግተው ከነበሩት ውስጥ ብዙ ሰዎች እየመጡ ገቡላቸው ።

ዳሩ ግን ፡ በሚዳ መዋጋት ያልሆነላቸው ፡ ወይም በውል ሰላም አድርጎ ከልብ መታረቅም የቆሜቸው ግብጾች የሚረዱ እንዳመለከት ነው ፡ ባንድ ወገን ላፂ የሐንስ የሰላም እጃቸውን እየዘረጉ ፡ ሁለተኛውን እጃቸውን በዚያው ሰዓት ለወልደ ሚካኤል ዘርግተው የጦር መሣሪያም ፡ ገንዘብም በጉን እያቀበሉ በቁጥጥራቸው ሥር የነበሩትን እነ አቶ አስገደምን ፡ እነ አቶ ወልደ ጋብርንና ሌሎቹንም እንዲተባበሩዋቸው አድርገው ከኃይሉ ጋር ለመዋጋት በሚዘጋጁበት ሰዓት በወታደራዊ ትጥቅ ረገድ የወልደ ሚካኤል ከኃይሉ የበለጠ ዘመናዊ ነት ነበረው ። ስለዚህ ደጃዝማች ወልደ ሚካኤል በግብጾች ውስጣዊ

ድጋፍ እየተረዱ በራሳቸው ታማኝ የሐጸጋ ጦራቸው ላይ የአከለ ጉዛይን፣ የሐልሃልንና የሰሐርትን ተዋጊ ጦር በማስተባበር ሙጥተው ዳዕሮ ካውሱስ ሠፍረው፣ “የኔ የሆንክ ተከተለኝ” የሚል መልእክት በያሰበት ልክው ስለነበር የሚናብ ዘርዳይ፣ የካርኔሽም፣ የደምበላን ተወላጅ አጋማሹ ገባላቸው። ወጣቱ ልጃቸው ደጃች መኩንንም አብረው ስለነበሩ፣ ከዚህ በፊት በዕሮ መኻንና በእምባዘራብ ላይ በተደረገው ጦርነት ገጭንነት ማሳየታቸውን አባትዮው በማስታወስ፣ “አሁንም ዕድላም ነህና የድል ዝንጣፊ* ይዘህ አገማችሁ ህንን” አሉዋቸው ይባላል።

በበኩላቸው የደጃች ኃይሉ ሰዎች ከፊሎቹ “ያለንበት ሠፈር ስለ ማይመቸን፣ ወደ ቋራ ጉብታ ሔደን እንዋጋ” ብለው አሳብ ቢያቀርቡ ሌሎቹ ደግሞ “ግዴላዎትም እዚሁ ሆነን እንዋጋ አይሥጉ” ብለው ስለመለሱላቸው አላቸው ም፣

“እኔ ኃይሉ
የደም ደመና
ትልቁ ወርካ**

ብወድቅም ብዙ ቅርንጫፍ ይገራ ነው የምወድቀው” ብለው ርክረው፣ “ሁልህም ታጠቅ” ብለው አዘዙ። ከዚያ ከመንደር ወጣ ብለው በገበያ አጠገብ በነበረ ሚዳ ላይ ጦራቸውን አሰለፉት።

በዚህ ጊዜ ወልደ ሚካኤል ከጦራቸው ለየት ብለው አንድ ሰው ብቻ አስከትለው፣ የጠላታቸውን ሠፈር የመዋጊያውን ምቹ ቦታ ለመመርመር የጸሐዘጋን ከተማና የኃይሉን የጦር ሠፈር ወለል አድርጎ ከሚያላይ ቦታ ሆነው እየተመለከቱ ለድሉ ሥጋት ስለ አደረባቸው፣ “በውነት ይኸን ጦር እችለው ይሆን? ይኸን ድል ብትሰጠኝ ስመለሱ የሚገባህን ስለት አቀርብልሃለሁ” ብለው ለቅዱስ ጊዮርጊስ እንደ ተሳሉ የሐንሰ ኮልሞዲን ያሰባሰበው አፈ ታሪክ ያመለክታል።

እኝሁ ጸሐፊ ጦርነቱ ከመገመሩ በፊት አንዳንድ የጸሐዘጋ ሰዎች ባንድ ወገን ከደጃች ኃይሉ ጋር ሆነው ውስጡን ከደጃች ወልደ ሚካኤል ጋር እየተላላኩና ገንዘብ እየተቀበሉ ከድተው ስለነበረ ይኸን

* የድል ሰራቲ
** በትግርኛ — እነ ኃይሉ
እነ ሰርብ ደም
እነ ዐባይ ጳዕር

ያወቀው ሁሉ፣ “እነዚህ ጌታውን እንደ ሸጠ እንደ ይሁዳ ናቸው” እያለ በማማት ሲያወግዝ አንዳንዶቹም፣ “የሰኞ ቀን አይሆነንምና የዛሬው ውጊያ ይቅርብን” ብለው ቢያመለክቱ፣ “ከዚህ በፊት እኔ ያልኩትን አልተቀበላችሁም፣ አሁን ዝም ብላችሁ መዋጋት አለባችሁ” ብለው ደጃች ኃይሉ ወደ ወከዳባ ጉዟቸውን ቀጠሉ። የተጓዙትም ወደቤት ምክህ የሚያደርሰውን መንገድ ወልደ ሚካኤል ሳይዙት ለመቁረጥ ነበር። ዳሩ ግን፣ ወልደ ሚካኤል ከዚሁ ከቤት ምክህ ሌሊቱን ገሥግሠው ሲነጋጋ ወደ ወከዳባ ደረሱና ወታደሮቻቸው ምቹ ምቹውን ሥፍራ ይዘው፣ በልባቸው ተኝተው እያነጣጠሩ ሲጠብቁ ደጃች ኃይሉ ይኸን ሁሉ ሳያውቁ ዝም ብለው ወደ ጠላቶቻቸው አቅጣጫ ሲጓዙ ፀሐይዋ ፊት ለፊት ሆና የጠላታቸውን ሠፈር ለመመልከት አስቸግራቸው እንደነበረ ጸሐፊው ያመለክታሉ።

ስለዚህ የጸሐዘጋ ሰዎች ሳያስቡት ከደጃች ወልደ ሚካኤል በኩል የጸዳክስታኑ፣ ያቶ ወልደ ገብርኤል ልጅ ጉግግ በፈረስ ሆኖ ወዲያና ወዲህ ሲል ስለታየ፣ ወዲያው የደጃች ኃይሉ ሰዎች የጌታቸውን ድንኳን ተክለው ለጦርነት ሲዘጋጁ መሪውም ደጃች ኃይሉ በበቅሏቸው ላይ ሆነው ‘እነ እገሌ በዚህ፣ እነ እገሌ በዚያ ሁኑ’ እያሉ ሲያስተናብሩ የደጃች ወልደ ሚካኤል ወታደሮች ከተደበቁበት ቦታ አነጣጥረው ተኩሰው መቷቸው። በዚህ ጊዜ መመታታቸው የገባቸው የገዛ ሰዎቻቸው ደጋግፈው ከበቅሉ አውርደው እተነጠፈ እንበሳ ቆዳ ላይ እንዳስቀመጧቸው ወዲያው ሞቱ።

የጸሐዘጋ ሰዎች በብዛት ተኩስ ቢከፍቱ የደጃች ወልደ ሚካኤል ሰዎች (ሐጸጎች) ፀሐይዋ በጀርባቸው ስለ ነበረች፣ ምንም ሳይቸገሩ የነዚህን ዐይኖቻቸውን እያጭበረበረች አነጣጥሮ ለመተኩስ ባስቸገረቻቸው በደጃች ኃይሉ ወታደሮች ላይ እያነጣጠሩ በመተኩስ ብዙ ሰው ይጥሉ ዝመር። ከነዚህም ወገን ግን፣ የሚተኩሰው ‘የመታውን ይምታ’ እየተባለ እንደዚሁ ቢሆንም ብዙ ሰው መግደላቸው አልቀረም። በዚህ ጊዜ የራሳቸው የደጃች ወልደ ሚካኤል ልጅ ደጃች መኩንን ተመትቶ ወደቀ።

ከዚህ በኋላ፣ የጸሐዘጋ ሰው ከጦሩ ሚዳ እየሸሸ መሔድ ሲገርምር ደጃች ወልደ ሚካኤል ድል በማድረጋቸው ተደስተው፣ “ምርኮኛውን እስሩ እንጂ አትግደሉ” ብለው ሳለ በኋላ ግን፣ የሚወዱት ልጃቸውን የደጃች መኩንን በውጊያው ላይ መሞቱን ባዩ ጊዜ ፊታቸው ባንድ ጊዜ በቁጣ ተለውጦ ጸሐዘጋውን፣ “ያዘው! በለው! ግደሰው? ቆራርጠው!” እያሉ በፈታቸው ያገኙትን ሁሉ ይገድሉ ነበረ። ወደ ጸሐዘጋ መንደር ገብተው የጸሐዘጋ ተወላጅ የሆነውን ሁሉ እንዳስፈጁት መሬቱ

ሁሉ በጸሐዘጋዎች ሬሳ ተሸፍኖ እንደነበረ ጸሐፊው ይገልጹና ከዚህ አያይዘው በደጃች ኃይሉ ሬሳ ጉን ካቶ ተስፋ ጽዮን የተወለደው የልጅ ልጃቸው፣ የካላና የአቶ አላ (አሉላ) ልጆች፣ የልጅ ሸፋርና የልጅ አባይ ሬሳ፣ የሌሎችም ወድቆ ይታይ ነበረ። በዚህ ቀን የጸሐዘጋ ከተማ የአዲ ገብሩ፣ የአዲ ተከላይ፣ የአዲ ሽፈለት መንደሮች መቃጠላቸውን ባገር ተወላጁ ጸሐፊ በትግርኛ ተጽፎ ኮልሞዲን ባላተሙት መጽሐፍ ላይ ተዘርዘሮ ይገኛል።

የሰመ ጥሩው የደጃዝማች ኃይሉ አባ ሐባል ሕይወት በዚህ ዐይነት ተፈጽሟል። ሲታሰሩ ሲፈቱ መኖራቸውን በጠቅላላ ዕድሜያቸው 68 ዓመት መሆኑን ካመለከተ በኋላ፣ ሐማሴንን የገዙበት (ያስተዳደሩበት) ዘመን 30 ዓመት መድረሱን ዜና መዋዕሉ ይገልጻል።

ዐፄ ዮሐንስ፣ በሸዋ ምኒልክን በ1870 ዓ.ም. አላምነው በሩ ሚላ (ወሎ) ላይ ከንጉሥ ምኒልክ ጋር በመተባበር የሃይማኖትን ጉዳይ በጉባዔ አከራክረዋል። ተዋሕዶ ሃይማኖትን ካጸኑ በኋላ፣ እስላሞች ከርሱ ትና እንዲነሡ ዐውጀው ከሁለት የታወቁ የወሎ ባላባቶች አንደኛውን መሐመድ ዐሊን በሚካኤል ሥያሜ ከርሱትና ራሳቸው አንሥተው በራስነት ማዕረግ በወሎ ሸመዋል። ከዚያም ዐፄ ዮሐንስ ከወሎ ወደ ሰለዋ ሔደው ያመጡባቸውን ራስ ኃይሉን በማባረር ላይ በነበሩበት ሰዓት በሐማሴን ላይ የሾሟቸውን የደጃች ኃይሉንና የደጃች ወልደ ሚካኤልን ጦርነትና የኃይሉን መዋት ስሙ። ሁኔታው ብዙም ያስገረማቸው ወይም ያናደዳቸው አይመስልም። ምክንያቱም በፊተኛው ዘመን ኃይሉም እንደ ወልደ ሚካኤል የእርሳቸውን አነሣሥ ሲቃወሙ የኖሩ ነበሩ። ዐፄ ዮሐንስም እጅ 16 ዓመት እንደ ታሰሩ ዜና መዋዕሉ ያወሳል።

ስለዚህ ደጃች ኃይሉ በወልደ ሚካኤል እጅ መዋታቸውን ዐፄ ዮሐንስ እንደ ሰሙ በንዴት ሔደው ደጃች ወልደ ሚካኤልን በመግደል የኃይሉን ደም በመበቀል ፈንታ ነገሩን ውጠው በትዕግሥት፣ “ባለፈው ጥፋትህ ምሕረት አድርጌልሃለሁ፣ ወደኔ ብትገባ በሐማሴን ላይ እሾምሃለሁ” ብለው ሦስት መነኮሳትን ቢልኩባቸው፣ ወልደ ሚካኤል ባደረጉት ሁሉ ንጉሠ ነገሥቱ ከልብ እንደማይምሩአቸው በመጠራጠር ወይም በሰመ ጥሩው በደጃች ኃይሉ ላይ ባገኙት አሸናፊነትና በእጃቸው በገባው የጦር መሣሪያ በመተማመን ይሁን አይታወቅም። ለጊዜው አልገባም ብለው የእምቢታ መልስ ሰጡ። ከዚህ በኋላ፣ ንጉሠ ነገሥቱ ለሐማሴን ራስ ባርያው ገብረ ጸድቅን ሾመው ላኩ።

ራስ ባርያው በሐማሴን ላይ ሲሾሙ የጌታቸውን ትእዛዝ በመፈጸም በ1870 ዓ.ም. ወደ ሐማሴን ሔደው በቤት ምክንያት ሠፈሩ። እዚያም ላሉ “ደጃች ወልደ ሚካኤል መጣብም” ቢሏቸው “እንዴት እኔ እባ ጋላ እኔ እሔድበታለሁ እንጂ እሱ አይመጣብኝም” ብለው ፎክረው፣ ወደ ወልደ ሚካኤል ሲጓዙ ፊታውራሪ ገብረ አብ የሚባሉት “ከደጃች ወልደ ሚካኤል ጋር መዋጋቱን እንተውና ከዚህ ሥፍራ ብንሔድ ይሻላል...” ቢሏቸው፣ “ዝም በል አይዞህ አትፍራ ወልደ ሚካኤል እኔን ስመዋጋት የሚችል ይመስልሃል?” ብለው ተቆጥተው ለውጊያ ተዘጋጁ።

በበኩላቸው የጦር ዘዴ ከራሳቸውም፣ ከግብጾችም የተለማመዱት ኃይሉኛው ደጃች ወልደ ሚካኤል ጦራቸውን ሰብስበው ወደ ካርኔሽም ሲጓዙ፣ “በድንገት ደርሰን አደጋ ለመጣል እንዲመቸን አትነጋገሩ፣ አትሸልሉ” የሚል ትእዛዝ ሰጥተው በዝምታ እየተራመዱ እም ባደርህ* ደረሱ። በጉዞም ጊዜ አንድ ወታደር በፊተኛው የጦርነት ጊዜ ሰኞ ቀን በወከድባ በደጃች ኃይሉ ላይ የተገኘውን ድል አወራርሶ “ላሌ ላሌ...” እያለ የሸለላ ግጥም መግጠም ሲዝምርና ንደኞቹ “ዝም በል!” እያሉ ሲቆጡት ወልደ ሚካኤል ተዉት ይጨርስ ስላሉ፣

“ላሌ! ላሌ! ሰኑየ ሰኑየ ሰኑይ ወክ ድባ ድራርይ ትሽልእ ምላሕ ሂባ***”

ብሎ ከሸለለ በኋላ፣ ወልደ ሚካኤል በደስታ “አይዞህ አንድ በቅሎ እስጥሃለሁ” ብለው ተስፋ ሰጥተውት ጉዞአቸውን ቀጥለው አድ ነፋስ ከደረሱ በኋላ፣ እንዳለፈው ከደጃች ኃይሉ ጋር እንዳደረጉት ዐሐይዋ በጀርባቸው እንድትሆን ሲሉ ወደ ቀኛቸው ወደ ቤተ ጊዮር ገብታዎፈው ቤት ምክንያት ከሚባለው ቦታ ላይ ሰኞ ግንቦት 12 ቀን የሚካኤል ዕለት ከራስ ባርያው ጋር ውጊያ ዝምሩ። በዚህም ጊዜ ደጃዝማች ወልደ ሚካኤል በፈረሳቸው እንዳሉ እየፎከሩ ገብተው በመዝምሪያ ጦርነቱን የዝመረውን ፊታውራሪ ገብረ አብን*** አነጣጥረው ከፈረሱ ላይ እንዳለ መቱት። በዚህ ጊዜ ከራስ ባርያው ጦር ጋር ተባብሮ የነበረው የጸሐዘጋ ሰው መሸሸ ሲዝምር በዚህ መካከል

* 12 ኪሎ ሜትር ከአሥመራ ።
** ሰኞ ለት (በወከድባ ከደጃች ኃይሉ ጋር የተዋጉበት ቦታና ቀን) የሰጠሽንን የድላ ምላ በዛሬው ሰኞ ምላችንን አትነግንም እንደ ማለት ነው።
*** የባላታ ገብረ መድኅን ልጅ፣ ገብረ መድኅን የባላታ አገልጽዎ ልጅ።

ራሳቸው ራስ ባርያው ተመትተው ወደቁ ። ክርሳቸውም ጋር ብዙ መኳንንትና የጸጻና ክህሰታት አቶ ገብረ ሥላሴ (የአቶ አስገደም ልጅ) ሞቱ ። ድሉም በማያጠራጥር አኳኝን በደጃች ወልደ ሚካኤል አሸናፊነት ተደመደመ ።

በዚህ ጊዜ ፡ ዐፄ ዮሐንስ ክሰለም ወደ ዐድዋ ተመልሰው የትንሽ ጊዜ ዕረፍት ካደረጉ በኋላ ፡ በወልደ ሚካኤል ላይ ለመዘመት ወደ ሐማሴን ሲጓዙ ደጃች ወልደ ሚካኤል በቦጉስ ፡ በሐባብና በመንገድ ያሉትን የግብጾች እርዳታ ይዘው ንጉሠ ነገሥቱን ለመቋቋም ሞክረው ነበር ። ከዚህ ቀደም ብሎ በደጃች ኃይሉና በራስ ባርያው ላይ የተከታተለ ድል ስለአገኙ ፡ ግብጾቹ ውስጠ ደስታ እየተሰማቸው በራቲቭ ፓሻ እግር ተተክቶ ቆላማውን የቦንስን ክፍል የሚያስተዳድረው ሶሊማን ኒያዚ ፓሻ ፡ ወደ ካይሮ ተላልኮ የራስ ወርቅ አሠርቶ በመስጠት በመንግሥቱ ስም ቀደም ብለው የተቀበሉትን የራስነት ማዕረግ አጸናላቸው ። በወዲህ በዐፄ ዮሐንስ ወገኖች ዘንድ ግን ፡ ወልደ ሚካኤል ከግብጾች ጋር መተባበራቸውን በመንቀፍ ሐጂ ወልደ ሚካኤል እየተባሉ መጠራት ዝምረው ነበር ።¹

በዚህም ጊዜ ፡ ዐፄ ዮሐንስ የአከለ ጉዛይን ግዛት ለአገታቸው ለትልቁ ራስ አርአያ ድምፁ ሰው ። ራስ አርአያም ወደ ግዛታቸው ወደ አከለ ጉዛይ ሐደው በጉራዕና በቀይህ ኮር ግብጾች ያሠሩትን ምሽግ እያፈራረሱ አገር በሚያረጋጉበት ሰዓት ፡ እስካሁን ድረስ ጸሐዘጋዎችንና ሐጸጋዎችን ሲያቀጣቅጥ የኖረውን የሐማሴንና የሠራዊት ግዛት ባስተዳደርም ፡ በወታደርነትም ሲያገለግሉ ለቆዩት ለተምቤት ተወላጅ ለሻለቃ አሉላ እንግዳ የራስነት ማዕረግ ጨምረው ሰጧቸው ። ስለዚህም ከዚህ ጊዜ ዝምሮ እኚህ ሰው በሚጽፉት ደብዳቤ ላይ “ራስ አሉላ ዘውእቱ ቱርክ ፓሻ” እያሉ በማሳተም ሲጻጻፉ ይታያል ። “ቱርክ ፓሻነት”ም ትልቅ ወታደራዊ ሥልጣን ነው ። በዚህ ዘመን በቱርክ ሠልጣን ሥር ያሉትንም ግብጾችን ጭምር ቱርክ ይሏቸው ነበር ።

የሆነ ሆኖ ፡ የዚህን ሁሉ ወሬ ደጃች ወልደ ሚካኤል ሲሰሙ ቀድሞውኑ ነዋሪ በሆኑት ታማኞቻቸው ላይ ፡ ወዲያና ወዲህ እያሉ ካገር ውስጥና ከግብጾችም ጦር ለማስተባበር ሞክረው ነበር ። ነገር ግን ፡ ባሁኑ ጊዜ ንጉሠ ነገሥቱ ዐፄ ዮሐንስ በግብጾች ላይ የሁለት ጊዜ ድል ጌታ ሆነው ፡ የሸዋውን ንጉሥ ምኒልክን አሳምነው ፡ እነ ራስ

1 G. Douin, Histoire du Kedive Ismael, pp. 1088—1043.

ወሬኛን አስረው ፡ የወሎን ባላባቶች ክርስትና አስነሥተው ኃይላቸውን በያለበት አጠንክረው ወደ ሐማሴን በታላቅ ግርማ በሚጓዙበትና ለሐማንሴና ለሠራዊ ራስ አሉላን ፡ ለአከለ ጉዛይ ራስ አርአያን በሾሙበት ሰዓት ፡ ለወልደ ሚካኤል እንደ ቀድሞው ሰው ሊተባበሩላቸው አልቻሉም ።

በተለይም ደግሞ ፡ የግብጽ መንግሥት በፊተኛው በከዲቭ ኢስማኤል ጊዜ መላ ኢትዮጵያን ለመውረርና ከሱዳን ጋር ለማደባለቅ ባለመበት ዘመን በየአውራጃው የነበሩትን የኢትዮጵያን መላኛንት ፡ በሩቅ የሚገኙትን እነጂማን ፡ እነ ጉማን ፡ እነ እናርያን ሳይቀር በመላላክ በሚያባብልበት ወቅትና በቅርብ አጠገቡ ለነበሩት ለወልደ ሚካኤል በገንዘብም ፡ በጦር መሣሪያም ያደርገው የነበረው ሰፋ ያለ እርዳታ ባሁኑ በመጨረሻው ሰዓት አቁሟል ።

ከዚህ ቀደም እንደተባለው ፡ ከዲቭ ተውሬቅ ሥልጣን ሲጨብጥ ባገር ውስጥ እነ ኮሎኔል አህመድ ቤይ አራቢ ያነሡትን ንቅናቄ የበለጠ ከችግር ላይ ስለ ጣለው ፡ ይኸን ሁሉ ክስረትና ውድቀት ያስከተለውን የአባቱን የመስፋፋት ዓላማ ሰርዞ ወደቤቱ ሰብሰብ በማለት የቤቱን ጸጥታ ማረጋገጥን መረጠ ። በሱዳን የተነሣውንም የማህዲን ንቅናቄ ለማብረድ በቅድሚያ ካፄ ዮሐንስ ጋር መታረቅ አስፈላጊነቱ ስለ ተሰማው ፡ ለዚህ ሁሉ እንዲረዳው ጎርዶን ፓሻ የሚባለውን እንግሊዛዊ ለሱዳን አገረ ገዥነት ሾመ ። በሱዳን ላይ ጠቅላይ ገዥነት የተሾመ ሁሉ በዚያ አካባቢ ያለውን የግብጽ ጦር የሠፈረበትን ቦጉስን ፡ ሐባብንና ሰናሂትን ሁሉ በቁጥጥር ውስጥ ማድረግ ስለ አለበት ፡ በዚህ ጊዜ የንጉሠ ነገሥቱ ወደ ሐማሴን ጉዞና የራስ አሉላ ሹመት ያሠጋቸው ደጃች ወልደ ሚካኤል ከጎርዶን ፓሻ ጋር ግንኙነት ለማድረግና እርዳታ ለማግኘት ቢሞክሩ ነገሩ ሁሉ ተለዋውጦ አገኙት ። ስለዚህ ከግብጽ በኩል ተስፋ ያደረጉት እርዳታ በፍጹም ሳያስበት ተስፋ አስቆራጭ ሆነባቸው ። እንዲያውም ቀድሞ በነራቲቭ ፓሻ ዘመን የነበረው የግብጽ መንግሥት ገንዘብም ፡ የጦር መሣሪያም እንደልብ እየሰጠ የሚያበረታታቸው ሲሆን ያሁኑ አዲሱ ሹም ጎርዶን ፓሻ ፡ “ይኸን አድርግ ፡ ይኸን አታድርግ ፡ አገር አትዘረፍ ፡ ራስ አሉላን አታስቸግር” የሚል ትእዛዝ እየሰጠ በሌላ በኩል ደግሞ ፡ ይኸው እንግሊዛዊ የግብጽ አገረ ገዥ ካፄ ዮሐንስም ፡ ከራስ አሉላም ጋር በጎን እርሳቸው ሳያውቁ መላላኩን ከመንገድ ባስያዙት የልውውጥ ደብዳቤ ላይ ለመረዳት ችለዋል ። ስለዚህም በጣም ተስፋ ቆርጠው ፡ “ይኸስ እጅን ይዞ ለመታረቂያ ለመስጠት አይመለስም” በማለት ሳይወዱ በግድ ወዳጄ ዮሐንስ ለመግባት ይላላኩ ዝምር ።

ጉርዶን ፓሻ የዚህን ጉዳይ በሰፊው ለመንግሥቱ ባስተላለፈው የራፖር ማስታወሻ ውስጥ “ራቲቭ ፓሻ ‘ሁለተኛ የሐበሻን መሬት (ሐማሴንን) እወስዳለሁ ብለህ እንዳትዋጋ’ ብሎ ለወልደ ሚካኤል ቢነግረው አሾፈበት። ራቲቭ ሔዶ እኔ ሥልጣን ስይዘ መጥቶ እየኝ። ለወታደሩም ስንቅ ሰጠሁት። በኋላ ግን ወደ ሐማሴን እየዘ ለቀ ዝርፊያ ስለገጠመረ፣ የወቀሳ ደብዳቤ ብጽፍለት ተቆጣ። እንዲያውም በተገናኘን ጊዜ ከዮሐንስ እንዲስማማ ብነግረው ‘ይልቅስ ዮሐንስ በምኒልክ ላይ ለመዝመት ወደ ሸዋ ሲሔድ እንወጋው’ ቢለኝ እምቢ ስላልሁት ተጣላን...” የሚል ይገኛል። በዚህ ዐይነት ወልደ ሚካኤል ከራቲቭም ከተከታዩም፣ ከጉርዶን ፓሻም ስለተጣሉ፣ ያላቸው ምርጫ ተላልከው ካዩ ዮሐንስ ጋር መታረቅ ነበር።

ስለዚህ በመስከረም ወር 1871 ዓ.ም ላይ ደጃች ወልደ ሚካኤል ወደ ራስ አሉላ ደብዳቤ ልከው፣ “ወደ ንጉሠ ነገሥቱ ለመግባትና ለመታረቅ አስቤያለሁና እርስዎ ያስታርቁኝ” የሚል ደብዳቤ ላኩ። ራስ አሉላም፣ ማናቸውንም ሁኔታ ከንጉሠ ነገሥቱ ጋር ተነጋግረው ከተወያዩ ወዲህ፣ “መልካም ነው አስታርቅዎታለሁ” ብለው መሐላ ጭምር ስለ ላኩባቸው፣ ደጃች ወልደ ሚካኤል የመሐላውን የምሕረት መልስ ተማምነው በታኅሣሥ ወር ላይ ወደ አከሱም ሔደው ከራስ አሉላ ተገናኙ። ራስ አሉላም መልካም አቀባበል አድርገው ከተገናኙባቸው በኋላ፣ በዚህ ዓመትና በታኅሣሥ ወር ላይ ወደ ደብረ ታቦር አምጥተው ከንጉሠ ነገሥቱ ጋር እገናኙባቸው። ንጉሠ ነገሥቱም በደስታ ተቀብለው፣ “ምሬሃለሁ ከግብጾችም የተቀበልኸውን የራስነት ማዕርግ መርቁልሃለሁ፣ በራስ አሉላ ውስጥ ከመረብ ወዲያ ባለው አገር ሾሚ ሃለሁ” ብለው አሰናበቱባቸውና ከራስ አሉላ ጋር ወደ አከሱ ጉዛይ ተመልሰው ጉራዕ ላይ አብረው ሠፈሩ።

ከዚህ በኋላ ራስ አሉላ፣ “በቆላው በኩል ያለው አገር (ቡጉስና ሐባብ፣ መንሳ) ገና ለመንግሥታችን አልተገዛምና አብረን ሔደን እንድንወጋው ሠራዊትዎን ይሰብስቡ” አሏቸው። እሳቸውም ‘እኚ’ ብለው በይፋ ተላልከው ሰዎቻቸው ሁሉ ሲሰበሰቡ፣ በራስ አሉላ ፈቃድ የራስ ወልደ ሚካኤል ጦር ሁሉም ወደ ቦጎስና ወደ መንሳ ዘመተ። ወዲያውኑ በ1871 ዓ.ም በነሐሴ ወር ላይ፣ በራስ አሉላ ግሬት፣ ከንቲባ ኃይሉ የሚባሉት ያቶ ገብራይ ልጅ* “የጦር መሣሪያዎን ግማሹን በምጥቀ ወደብ ግማሹን በየገዳሙ ደብቀዋል” ብሎ በራስ ወልደ

* የራስ ወ/ ሚካኤል የቅርብ ዘመድ።

ሚካኤልና በልጅዬው በደጃች መስፍን ላይ ከስ አቅርበው ስለነበሩ በዚህ የተነሣ፣ የምሕረት ቃል ተሰጥቷቸው የነበሩት ራስ ወልደ ሚካኤል “ተረትተዋል” ተብለው በመስከረም ወር 1872 ዓ.ም. ከልጆቻቸው ከደጃች መስፍንና ከልጅ ኃይለ መለኮት * ጋር በአምባ ሰላማ ታሰሩ። በዚህ ዐይነት ኃይለኛውና ስመ ጥሩው ወልደ ሚካኤል አባ ጉሚዳ ከሁለት የወደቀ ዛፍ ሆነው የወደፊት ዕድላቸው ግዞትና በእርጅና እቤት መዋል ሆነ። ዝግገንታቸውን፣ እምቢ ባይነታቸውን የሚያወሳ “እምቢ አለ ወልዳ” በሚል የቅጽል ስም የተቀረፀ የሸከላ ዘፈን ነበራቸው።

በወሉና በሸዋ እንደ ቀናቸው ሁሉ፣ ከመረብ ምላሽ ባለው አውራጃ በትውልዳቸው የሚመኩት የጸሐጸጋው ባለባት ደጃች ኃይሉና የሐጸጋው ራስ ወልደ ሚካኤል በዚህ ዐይነት ሲወገዱ፣ ዐፄ ዮሐንስ ባላባትነት የሌላቸውን ራስ አሉላን በመሾም ግዛታቸው፣ የጣልያን ጦር በግብጽ እግር መጥቶ እስኪያደፈርሰው ድረስ፣ ለጊዜው በደንብ ጸና። በዚህ ዐይነት ለበላይ መሪ ሁሉ ባላባትነት ካለው ተመኪ ሹም ይልቅ፣ መሪው ራሱ ከድህነት አንሥቶ በሹመት ያሳደገው የበለጠ ይታመንለታል ማለት ነው። የዚህንም ዐይነት ያህህም መስመር ላገዛቸው ጥቅም ሲሉ ብዙ መሪዎች ይከተሉታል። የሆነ ሆኖ፣ ከዚህ ጊዜ ዝምሮ የወልደ ሚካኤል ገናናነት እየጨለመ ሲሔድ፣ የራስ አሉላ ዝነኛነት እንደ አጥቢያ ኮከብ እየደመቀ ይሔድ ዝመር።

* በቀ.ጋ.ሥላሴ ጊዜ ራስ ተብለዋል።

ምዕራፍ ሐያ ስምንት

የዜ የሐንስና የኢጣልያ መንግሥት የመገመሪያው ግንኙነት

የኢጣልያ መንግሥት እንደነቱን ገና በደንብ ሳያቋቁም ባዜ ቴዎ ድሮስ ዘመን ከደጃች አገው ንጉሜ ጋር ተላልኮ እንደነበረ “ዐዜ ቴዎ ድሮስና የኢትዮጵያ አንድነት” በሚለው መጽሐፍ ላይ ጠቅሰናል ። ነገር ግን ፣ ከዚህ ወዲህ 1852 ዓ.ም. የኢጣልያ ንጉሣዊ መንግሥት በደንብ ከተቋቋመና የአሰብን ወደብ እጁ ካደረገ ወዲህ ወደ ኢትዮ ጵያ በልዩ ልዩ መልክ ዜጎቹን እየላከ አገሪቱን ያስመረምር ዝመር ።

የኢጣልያ ንጉሣዊ መንግሥት ሲቋቋም በያገሩ ተበትኖ የነበረው የኢጣልያ ተወላጅ ሁሉ “አገርና መንግሥት አገኘን” እያለ በብዛት ከየጉረቤት አገር ተሰብስቦ መጥቶ ስለ ነበረ ፣ ለጊዜው የሰው ብዛትና የሥራ እጦት ባዲሱ የኢጣልያ መንግሥት ላይ ክብደብት ነበረ ። በተቻለ መጠን ሕዝቡ በሌላውም ክፍለ ዓለም በተለይ በአፍሪካ እየተበተነ ሥራ ግግኘትንና በንግድ መክበርን ፣ ሕዝቡም መንግሥቱም በትጋት የሚያስቡበት ጉዳይ ሆኖ ነበር ።

ስለዚህ በቅድሚያ በሃይማኖትም ፣ በንግድም መልክ እነ ሳፒቶ ፣ እነ ፒዮጃ ፣ እነ ስቴላ ፣ እነ ናሬቲ ወደ ሰሜን ኢትዮጵያ እየገቡ ከመሳፍንቱና ከሕዝቡም ይተዋወቁ ዝመር ። ለአሰብ ወደብ የኢጣልያ መንግሥት የሾሚቸው እነ ብራንኪ በመልእክት ካዜ የሐንስ ጋር መወሳጀት ዝመሩ ። በተለይ ጃኮሞ ናሬቲ የሚባለው በ1862 ዓ.ም. ወደ ዐዜ የሐንስ መጥቶ እንደ ደንበኛ ታማኝ አሸከር ሆኖ በአናጢነት ጭምር የመቀሌን ቤተ መንግሥትና የሚቀመጡበትን ዙፋን አሳምር በመሥራት አስደሰታቸው ። ወደ ዐዜ የሐንስ የሚመጡትንም የኢጣልያ ተወላጆች ሁሉ እያገናኘ በንጉሡ ዘንድ ያገሩ ሰዎችና መንግሥቱ እንዲታወቁና እንዲወደዱ እያደረገ በርሱም ሰበብ ወንድሙ ጆሴፒ ናሬቲ ወደ መቀሌ መጥቶ ንጉሠ ነገሥቱን ያገለግል ዝመር ።

ናሬቲ ምንም የኢጣልያ ተወላጅና በዘሩ አውሮፓዊ ቢሆን ፣ በተለይ ቤተ መንግሥቱንና ዙፋናቸውን ሠርቶ ካስደሰታቸውና የሰሉ ጥንን ፒሻን ከሸለሙት ወዲህ በበዓል ቀን እንግዳም በመጣ ጊዜ

አንድ ኢትዮጵያ መኩንን ጃኖ ወይም ኩታውን አደግድጎ ወደ ንጉሠ ነገሥቱም ዘንድ ገባ ወጣ እያለ ትእዛዝ እየተቀበለ ሲያስተናብር ብዙ የውጭ አገር ሰዎች እንዳዩት በየመጽሐፋቸው ገልጸውታል ። ስለቤቱ ቴሬሃ ትባል ነበር ። ዶክተር ሸምፐር የሚባሉት የጀርመን የፅዕዋት ሊቅ ካንዲት የኢትዮጵያ ወይዘሮ (ወለተ ፋፋኤል) የወለዱት ናት ። ቴሬሃ የአማርኛና የኢጣሊያንኛ ቋንቋ ስታውቅ ጃኮም ናሬቲ በመጠኑ አማርኛም ዐረብኛም እያደባለቀ ይናገር ነበር ይባላል ።

በዚህ ሰዓት ፣ በኢጣልያ አገር በሮማ ፣ በጀኖቫ ፣ በቶሪኖ በሚላኖ ብዙ እንዳስተራዎች ስለነበሩ እነዚህ እንዳስተራዎች የሚያመርቷቸውን ሸቀጦች የሚሸጡበት አገር ብጣም የሚፈልጉበት ሰዓት ነበረ ። ሸቀጡን በንግድ መልክ ከመላክ በፊት በቅድሚያ በኢትዮጵያ ከነበሩት መሳፍንትና ነገሥታት መወዳጀትና ሁኔታውን መመርመር ያስፈልጋል ተብሎ ሲመከርና ሲዘከር ቆይቶአል ። ቀደም ብሎ እነ ጆሴፍ ሳፒቶ በስሜን ኢትዮጵያ ፣ እነ ሳሊምቤኒ በጎጃም ፣ እነ አባ ማሰያስና እነ አንቲኖሪ ወደ ሸዋ ገብተው ስለነበር ፣ በእነርሱ አማካይነት ፣ “ከሁሉ የበለጠ የሸዋው ንጉሥ ምኒልክ ባገሩ የአውሮፓን ሥልጣኔ ለማስገባትና ንግድን ለማስፋፋት ፈቃደኛ ነው” የሚል ወሬ በአውሮፓ ተስፋፋቶ ነበር ። “ዐጼ ቴዎድሮስና የኢትዮጵያ አንድነት” በሚለው መድሐፍ ላይ እንዳነብበነው ፣ አባ ሚካኤል የሚባሉ በቱርክ አገር የኖሩ ኢትዮጵያዊ ከምኒልክ ወደ ኢጣልያ ንጉሥ ሙሴ ፒዩር አርኑ የሚባለው የፈረንሳይ ተወላጅ ወደ ካይሮም ፣ ወደ ፈረንሳይም አገር እየሔዱ ሁለቱም ስለ ምኒልክ ፕሮፓጋንዳ ማድረግ ዝምረው እንደነበረ ይታወቃል ።

ስለዚህ በሚላኖ የነበረው የንግድ ምርመራ ማኅበር ወደ ሸዋ ሔዶ የዚህን የንግድ ጉዳይ የሚመረምርና ለምኒልክ የተዘጋጀውን ልዩ ልዩ ገጸ በረከት የማይቀርብ አንድ የመልእክት ጓድ እንዲመረጥ ተደረገ ። ለዚህም ተግባር የሱዳንና የኢትዮጵያን ሁኔታ ያውቃል ተብሎ ፒሌግሪኖ ማቴዎጅ ተመረጠ ። ከርሱም ጋር ጉስታቮ ቢያንኪና ሌሎችም ተደልድለውና ተዘጋጅተው በ1871 ዓ.ም. በጎዳር ወር ከሚላኖ ተነሥተው ወደ ሸዋ በሚያደርሰው ወደብ በዘይላ ወይም በአስብ በማለፍ ፈንታ በታኅሣሥ ወር ከምጥዋ ወደብ ደረሱ ። አሳባቸው በሰሜን ኢትዮጵያ አድርገው ትግራይንና ጎጃምንም ጎብኝተው ወደ ሸዋ ለማለፍ ነበር ።

በዚህ ጊዜ ውስጥ ዕውቁና ያፂ የሐንሰ ባለሚያ የነበረው ጃኮም ናሬቲ ከወንድሙ ከጆሴፍ ናሬቲና ከሚስቱ ከቴሬሃ ጋር በካይሮ የዕረፍት ጊዜያቸውን አሳልፈው ወደ ዐድዋ ሊመለሱ ሲሉ ከነዚህ መልክተኞች ጋር በምጥዋ ወደብ ተገናኝተው ተወያዩ ። ናሬቲ በዚያን ሰዓት የመላዋ ኢትዮጵያ ንጉሠ ነገሥት ዐጼ የሐንሰ መሆናቸውን ፣ ንጉሥ ምኒልክም ወዳጄ የሐንሰ ገብተው ታማኝነታቸውን ማረጋገጣቸውን ገልጦ ወደ ምኒልክ የመሔዱን አሳብ እንዲሰርዙ አድርጎ ወደ ዋናው ገዥ ወደ ዐጼ የሐንሰ ቤሔዱ ለኢጣልያ የበለጠ ጥቅም የሚሰጥ መሆኑን በምክር አስገንዝቦ እሺ ከአስኘ በኋላ ፣ ወዳጄ የሐንሰ የነዚህን መልክተኞች መምጣት ፣ የነርሱን ደብዳቤ ጨምሮ ፣ በጽሑፍ አስታወቀ ።

ለዚህ መልስ ካፂ የሐንሰ ፣ “ያንተና የዘመዶችህ ደብዳቤ ደርሶኛል ። ቀድሞ ፈረንሳዮችና እንግሊዞች ሲመጡ ፣ መልካምነታቸውን ገልጸውልኝ ወዳገር ከገቡ በኋላ ለመንግሥቱ እንቅፋት ይፈጥሩብኛል ። የሃይማኖትም ችግር ይፈጥሩብኛል ። አንተን ስለማውቅህ ሌሎችም ያንተ ወገኖች እንዳንተው መልካም ይመስሉኛል ። አገር የአምላክ ስለሆነ ለክፉዎች ካልሆነ በቀር አገሬን ለማንም አልዘጋም ። ስለዚህ እነዚህን ደገጦች ኢጣልያኖች ለማየትና ለመገናኘት እወዳለሁ” የሚል መልስ መጣለት ። የደብዳቤውንም ቃል ሚስትየዋ ቴሬሃ ናሬቲ ከአማርኛ ወደ ኢጣልያንኛ ተረጎመችላቸውና ጉዞው ከምጥዋ ወደ ዐድዋ ተገኝመረ ። ዐድዋ ገብተው ጥቂት ጊዜ እንዳረፉ ንጉሠ ነገሥቱ ወደሚገኙበት ወደ ደብረ ታቦር መጥተው በግንቦት 20 ቀን 1871 ዓ.ም ሲደርሱ ለክብራቸው አምስት ጊዜ መድፍ ተተኩሰላቸው ።

ከዚያም በዚህ በናሬቲ መሪነት ወደ ንጉሠ ነገሥቱ ቀርበውና ለንዳገሩ ልማድ እጅ ነሥተው ለምኒልክ ያዘጋጁትን ዲስኩር በርሳቸው ፊት ተናግረው ፣ ለምኒልክ የያዙትንም ገጸ በረከት አንድ ጠባኝ ፣ ሁለት ሽጉጥ ፣ አንድ የብረት አልጋ ፣ አንድ የወርቅ ዘውድ ከመከዳ ጋር ፣ የሐርና የክፋይ ጨርቃ ጨርቅና መሐረብ ፣ ሳሙና ፣ ክብሪት ፣ መጠጥ የያዙ ጠርሙሶች አቅርበው ንጉሡን አስደሰቱ ። ቀጥሎም ወደ ማረሬያቸው ሔደው ዕረፍት ካደረጉ በኋላ ፣ በአምስተኛው ቀን የመልእክቱን ዓላማ የሚገልጥ ጽሑፍ ዋናው መሪ ሰጣቸው ። ያንንም ንጉሠ ነገሥቱ በቴሬሃ አማካይነት ትርጉሙን በአማርኛ ከሰሙት በኋላ ፣ ስለንግዱ ጉዳይ “እሺ” ብለው እርሳቸውም ስለ አውሮፓ ሁኔታ ፣ ስለ ኢጣልያ ንጉሥ ስለ ኡምቤርቶ ጤንነትና ሁኔታ ጠያይቀዋቸው ሲጨርሱ ፣ በበኩላቸው ንጉሠ ነገሥቱም ለኢጣልያ ንጉሥ ደብዳቤና ገጸ በረከት ለመላክ ይዘጋጁ ዝምር ።

1 A. Del Boca, Gli Italiani in Africa Orientale, pp. 83-100.

ጉስታቮ ቢያንኪና ሌሎችም በኢትዮጵያ ሲቀሩ ወደ ኢጣልያ አገር ለሚመለሰው ለማቲዎቹ ሁለት የአንበሳ ግልገሎችና እንደ ደብዳቤ ለአምቤርቶ እንዲሰጥ አስረከቡት።

ለኢጣልያ ንጉሥ የላኩት የደብዳቤው ቃል ከዚህ እንደሚከተለው ነው።

“መልእክት ዘሥዩመ እግዚአብሔር የሐንስ ንጉሠ ነገሥት... ይድረስ ከንጉሥ አምቤርቶ ፈተኛው ከኢጣልያን* እንዴት ነዎ ። እኔ እግዚአብሔር ይመስገን ደህና ነኝ ። ከዚህ በፊት ደብዳቤ ያልጻፍኩ ለዎ መንገዱ በእስላም እጅ ተዘግቶብኝ ነው።** አሁን እንኳን ይህን ወረቀት የጻፍኩለዎ ከኢጣልያን በመጡ ነጋዶች ምክንያት ነው። ሌላ ጉዳይም እንዳልጻፍልዎ በፊት ወዳጅነትዎን አገኘው ብዬ ነው። አሁንም የፍቅር ምልክት ይሆን ዘንድ እንደ ተባት (ወንድ)ና አንድ እንስት (ሴት) ሁለት የአንበሳ ጉቺላ (ግልገል) ሰድጃለሁ። ተጽሕፈ በጉንደር ከተማ ሰኔ 14 ቀን 1871 ዓ.ም.

በዚህ ዐይነት ፣ እነ ማቲዎቹ “በሰሜን በኩል አድርገን ፣ ወደ ሸዋ ዘልቀን ፣ ከምኒልክ ጋር የንግድ አሳብ እንለዋወጣለን ብለው ዐቅደውት የነበረውን (አሳብ) ጃኮዎ ናሬቲ ምንም እንኳን በዚህ ጊዜ የሐንስና ምኒልክ በስምምነት ላይ መሆናቸውን ቢያውቅ ፣ የመልክተኞቹ ወደ ሸዋ መሔድ ንጉሠ ነገሥቱን ቅር እንደሚላቸው በመገመት በምክር አስቀራቸው። ስለዚህ ማቲዎቹ በምርመራና በአደን ምክንያት የጣናን ሐይቅና ጉጃምን ጉብኝቶ ከንጉሠ ነገሥቱም ጋር የንግዱን ልውውጥ ተነጋግሮ በየጊዜው ንጉሡ ግብር በሚያገቡበት (በሚያበሉበት) ሰዓት እየተጠራ ተጋብዞ ሲጨርስ ፣ በሰኔ ወር ላይ ከዚህ በላይ የተጻፈውን ደብዳቤና ሁለቱን የአንበሳ ግልገሎች ተረክቦ ከንጉሠ ነገሥቱ ስላሰጡ በምጥዋ በኩል አድርጎ ወዳገሩ ተመለሰ።

ጉስታቮ ቢያንኪ ግን ፣ ከማቲዎቹ ተለይቶ አንድ ጊዜ ወደ ጉጃም ፣ እንደ ጊዜ ወደ ሸዋ እየተዘዋወረ ብዙ ጊዜ እዚያው መቀሌ ንጉሠ ነገሥቱ ባሉበት ቆየ።

ማቲዎቹ ወደ እገሩ ከተመለሰ በኋላ ፣ “በሐበሻ አገር” በሚል ርዕስ ከንግዱ ግንኙነት በቀር ስለ ጉዞውና ስላየው ነገር ሁሉ ባሠፈረው

* አምቤርቶ ቀዳማዊ ለማለት ነው።
** የግብጾቹን አያያዝ መጥቀሳቸው ነው።

ጽሑፍ ላይ ስለ መልካቸው እንደዚህ ይላል ። “የሐንስ የዐርባ ዓመት ሰው ናቸው። ቆንገሩ ሳይሆኑ እስደሳቸ መልክ አላቸው። ከዕድሜያቸው በላይ የሸመገሉ ይመስላሉ። ባለፈው ብዙ የሁካታ ፣ የአድማና የጦርነት ዘመን እንዳሳለፉ ከፈታቸው ላይ ይነበባል። የጢማቸው ጠጉር አጭርና ትንሽ ነው። የራስ ጠጉራቸው ተጠላልፎ ተሠርቷል።” *...!

ማቲዎቹ በሐቅ መንገድ ኢትዮጵያና ኢጣልያ ተስማምተው ንግድ እንዲለዋወጡ ከልቡ ሲመኝ ፣ ቢያንኪ ግን የሻምበልነት ማዕረግ የነበረው ወታደር ስለነበረ ፣ ዋና ምኞቱ ኢጣልያ በኢትዮጵያ ላይ የገዥነት ሥልጣን የምታገኝበትን መንገድ ያውጠነጥን እንደነበረ የሁለቱም አሳብ ከየመጽሐፋቸው ላይ ይነበባል።

በመካከሉ ሸዋንና የኢትዮጵያን ደቡባዊ ክፍል ለመግብኘት የተመደቡት እንቱኒዎ ቸኪና ኪያሪኒ ጀምሻኒ የሚባሉት የጉስታቮ ቢያንኪ ጓደኞቹ በጌራ ሲያልፉ የጌራ ባላባት (ጌራ ጌኔ) ሁለቱንም የምኒልክና የጉበና ሰላዮች ናችሁ ብሎ አስሯቸው ስለ ነበረ ፣ ይኸንን ላይ የሐንስ አመልክቶ ካይ የሐንስ ወደ ራስ አዳል ትእዛዝ አስተላልፎ በራስ አዳል ማስፈራራት ከሁለቱ የኢጣልያ አገር ጉብኝቶች አንዱ ኪያሪኒ ጀምሻኒ እዚያው ጌራ ሲሞት ፣ አንቱኒዎ ቸኪ ተለቆ ወደ ሸዋ እንዲመጣ አደረገ።

በዚህ ሁሉ ምክንያት ፣ ቢያንኪ ካይ የሐንስ ተላምዶ የንጉሠ ነገሥቱን መልእክት ይዞ በ1873 ዓ.ም ወደ ኢጣልያ አገር ተመልሶ በ1875 ዓ.ም እንደገና ወዳይ የሐንስ ከኮንት ሳለምቤኒ ፣ ከዲያናና ከሞናሪ ጋር መጥቶ ባለሚል ሆነ። በእርሱም አማካይነት ንጉሠ ነገሥቱ ለጠቅላይ ሚኒስትሩ ለሲኞር ፓስኩኦሌ ማንቺኒና ለሌሎች አራት የኢጣልያ ባለሥልጣናት የሰሉሞንን ኒሻን ፣ ለራሱም በቅሎ ከሙሉ መሣሪያዎ ጋር እንዲሁም ጦርና ጉራዴ ከሙሉ ልብስ ጋር ሸልመው መልሰው ወደ ኢጣልያ ሊሰዱት ሲዘጋጁ ፣ በቅድሚያ ንጉሠ ነገሥቱ ለኢጣልያ ንጉሥ እንደዚህ የሚል አንድ ደብዳቤ አዘጋጁ። “መልእክት... ለትግራይም ፣ ለሸዋም ፣ ለሌላው ለአማራውም አገር የሀገርዎ መንግሥትም ፣ የኢጣልያ ሰው ጉዳይ ያለው ሁሉ በአርሆና በጨው በኩል እየወጣ (እያለፈ) ወደ ከተማዬ ወደ መቀሌ እየገባ (እየመጣ ጉዳዩን ያደርጋል ፣ ይፈጽማል) ከአቶ ቢያንኪ ጋር ተማክሬ ወረቀት ጽፌልዎ ነበር። እንግዲህ ግን አቶ ቢያንኪን ወደ ሌላ ጉዳይ

* ሹሩባ ነው ግለቱ ነው።
1 P. Matteucci, In Abyssinia, pp. 11—50.

ምዕራፍ ሐያ ዘጠኝ

የኢጣሊያ መንግሥት የመዠመሪያው አገባብ በአሰብ

የኢጣሊያ መንግሥት ንግዱን የሚያሠራውበት፣ ሕዝቡን የሚያሠፍርበት፣ ራሱም የሚጠቀምበት ቅኝ አገር የፈለገው፣ ካሚዮ ካቩር ጠቅላይ ሚኒስትር ከሆነበትና ቪክቶር አማኑኤል ገና የሣርዴኛ ንጉሥ ብቻ ከሚባልበት ከ1857 ዓ.ም. ዠምሮ ነበር ።

በፈቃዳቸውም እየወጡ፣ ከመንግሥትም፣ ከሮማ ሊቃነ ጳጳሳት ከቫቲካን ድርጅትም እየተላኩ በኢትዮጵያ የተሠራጩት አገር መር ግሪዎች፣ የአልአዛሪስትና የካፑቺን፣ የጄቡቄት ሚሲዮን አባሎች፣ በተለይ ደግሞ በሮማ የኢጣሊያ የገርዎግራፊያ ምርመራ ማኅበርና በሚላኖ የንግድ ምርመራ ድርጅት ከተቋቋመ ወዲህ ከነዚህ ከሁለት ድርጅቶች ለስንቅ የሚያስፈልገውን ገንዘብ፣ ለየመሳፍንቱና ለየባላባቱ የሚቀርበውን ገጽ በረከት፣ ለመከላከያ የሚሆነውን ሽጉጥና ጠበንጃ፣ ለአደን የሚያስፈልገውን የረሽ መሣሪያ እየያዙ ወደ ኢትዮጵያ መምጣት ዠመሩ ። ከመጡ በኋላም የየመሳፍንቱን አቅዋም፣ የሕዝቡን ጠባይ፣ የኢትዮጵያን አውራጃ መውጫ መግቢያውን፣ ወንዛወንዙን፣ የአየሩን ጠባይ፣ የመሬቱን ሀብት እየተዘዋወሩ በመጽሐፍና በራፖርት መልክ ለየላካቸው ድርጅት እያዘጋጁ ያቀርቡ ነበር ።

የጥናት ራፖርቶች ሁሉ በደንብ በየክፍሉ እየተመዘገቡ በከፍተኛ ደረጃ ይጠና ዠመር ። የኢጣሊያ ያንድነታቸው ጉዳይ ከ1857 ዠምሮ በተለይም በ1860—70ዓ.ም. ድረስ እየጸና መጥቷል ። በ1870—80ዓ.ም. ድረስ የነበሩት ባለሥልጣኖች አሁንም መልክተኞችን ወደ ኢትዮጵያ ወዳጌ የሕንስም፣ ወደ ንጉሥ ምኒልክም፣ ወደ ንጉሥ ተክለ ሃይማኖትም፣ ወደ ሌሎችም እየላኩ በገጽ በረከትና በሙያ አገልግሎት በኩል እየገቡ በመገናኘትና ባለሚል በመሆን፣ ወደቅኝ አገዛዝ የሚመራውን የምርመራውንና የሰለላውን ሥራ በአዲስ ኃይል ይከታተሉ ዠመር ።

ይሁን እንጂ፣ በቅኝ አገር ፍለጋው ጉዳይ የኢጣሊያ ባለሥልጣን የነበረው ሁሉ፣ በውጭም ሆነ በምክር ቤትም ወይይት ላይ አልተስጠጠም ። ካሉት የፖለቲካ ቡድኖች ግማሹ ኢጣሊያ አንደ እንግሊዝ፣

እንደ ፈረንሳይ ፣ እንደ ፖርቱጋል ፣ እንደ ኤስፓኝ በቀጥታ ይዛ የምታስተዳድረውና በሀብቱ የምትጠቀምበት የቅኝ ግዛት ያስፈልጋታል ሲል ግማሹ ክፍል ደግሞ ፣ በተለይ የግራው ክፍል የፖለቲካ ቡድን አባሎች አዲሲቱን አገራችንን በኢንዱስትሪና በእርሻ በጠቅላላው በኢኮኖሚ እናቋቋም ፣ ያለንን መጠነኛ ሀብታችንንና የሰው ጉልበታችንን ለቅኝ ግዛት ፍለጋና ለጦርነት በግጥል ፈንታ ላገራችን ጉዳይ ብቻ እናውሰው ሲሉ ፣ የቀሩት ደግሞ ከየሚሰዩናውያኑ እነሳፔቶ — እነስቴላ ፣ እነ ማሳያ ፣ ከአገር አባሾቹ እነቢያንኪና እነቸኪ በሚያቀርቧቸው ጽሑፎች የኢትዮጵያን የተገደቀ ሀብት ብዛት ፣ የወንዛወንዙን የደሴቱን ፣ የተራራውን የፀፀዋቱን ምብት ፣ የቀንድና የጋማ ከብቱን ብዛት ስለሚያስገንዝባቸው ፣ ከኢትዮጵያን ጉሠ ነገሥትና ከየመሳፍንቱ ጋር በሐቅና በቅንነት በመዛመድ በልማትና በንግድ ተዋውለን አገራችንን ግክበር እንችላለን ይሉ ነበር ።

ይሁን እንጂ ፣ የነዚህ የመጨረሻዎቹ ቅን አስተያየት ፣ እየተዳከመ በዚህም ዘመን የስዊዘር ላይ ሊከፈት በተቃረኑበት ሰዓት እንግሊዝ በግብጽ ፣ በሱዳን ፣ በቦርኒራ ፣ በአደን ፣ ፈረንሳይ ደግሞ ፣ በታጁራና በአቦክ(ጅቡቲ) መግባት ስለ ጀመሩ ፣ የአውሮፓ መንግሥታት ዐይናቸውን በቀይ ባሕር ላይ አበክረው ጣሉ ። የኢጣል መንግሥትም ከዚህ አንጻር ደካማነቱን በመገንዘብ ፣ እንደነዚህ መንግሥታት በመርከብ ጦር ልኮ ወደብ በኃይል የመያዙን ነገር ለኋላ ጊዜ አቆይቶ ፣ ከባላባቶች ጋር በመዛመድ በግዥ መንገድ ለጊዜው ጠቃሚነቱ ያልታወቀና ለወደፊት ግን ፣ በወደብነት የሚያገለግል ቁራጭ ቦታ ለማግኘት ይጣጣር ዝመር ።

ይኸውም እርምጃ በመንግሥት ደረጃ ሳይሆን በግል እንዲሆን ታሰበ ። የዚህንም ጉዳይ ከሁሉ ይበልጥ ያውጠነጠነው ዠሴፔ ሳፔቶ የሚባለው ቀደም ብሎ የላዛሪስት ሚሲዮናዊ የነበረ በወቅቱ ግን ፣ በፍጹም ወደ ሹመትና ወደ ንግድ ያዘነበለ ነበር ። ዠሴፔ ሳፔቶ ገና የኢጣል አንድነት ሳይመሠረት ከኢጣል አገር ተነሥቶ በመጋቢት 3 ቀን 1830 ዓ.ም. ወደ ምጥቀ መጣ ። ከዚያም ዐልፎ ወደ ዐድቀ ደረሰ ። ይኸም ጊዜ ፣ የመሳፍንት ዘመን ወደ መጨረሻው የተቃረኑበት ፣ በጉንደር ራስ ዐሊ ፣ በስሜንና በትግራይ ደጃች ውቤ ፣ በሸቀ ንጉሥ ሣህለ ሥላሴ የነበሩበት ጊዜ ነበር ። በመጀመሪያ አመጣጡ የወንጌል መልእክተኛ ሆኖ ነበር ። አንዳንድ ጊዜ ከረን ላይ ከተመሠረተው ስቴላ ከሚባለው ሚሲዮናዊ ጋር ፣ ብዙም ጊዜ ብቻውን ሆኖ በስሜን ኢትዮጵያ በመንሳና በበጎስ እየተዘዋወረ ሲያስተምርም ፣ ቋንቋም ሲያጠና ፣ አገር ሲመረምር ከ1840 ዓ.ም. ዝምሮ እስከ 1870 ዓ.ም. ድረስ ረዥም የሠላሳ ዓመት ጊዜ አሳለፈ ።

በዚህ ጊዜ ፣ የኢጣል አንድነት ስለ ተቋቋመ እርሱም በግብጽ በኩል ወዳገሩ ይመላለስ ነበር ። የስዊዘር ላይም በመከፈቱ ተደስቶ ፣ እንግሊዝና ፈረንሳይ ወደፊት የሚጠቀሙበትን በቀይ ባሕርና በአደን ሰላጤ በየወደቡ መስፋፋታቸውን በመመልከት ፣ የአዲሲቱ ኢጣል መሪዎችም ወደዚህ ጉዳይ እንዲያዘነብሉ በቃልም በጽሑፍም ያሳሰብ ዝመር ። ከየባለሥልጣናቸውም እየታዘዘ ፣ በጀትም እየተሰጠው በዚህ ጉዳይ ሰፊ ምርመራ እንዲያደርግ ብዙዎቹ ያበረታቱት ዝመር ።

በኢጣል መንግሥት ባለሥልጣናት እየታዘዘም ፣ በራሱም ፈቃድ እየተነሣሣ ኢጣል በቀይ ባሕር ዳርቻ አንድ ወደብ የምታገኝበትን መንገድ ሲፈለግ ከሁሉ ቀና መስሎ የታየው አሰብ ስለነበረ ፣ ቀደም ብሎ ከአካባቢው ባላባቶች ጋር በገጸ በረከት መወዳጀት ዝመር ።

ስለዚህ በ1861 ከአድሚራል ጉሊዮልጥ ለክቶን ጋር በመርከብ ወደ ቀይ ባሕር መጥቶ ሁሉንም አብረው እየተመካከሩ ከመረመሩ በኋላ ፣ አገር የመያዙን ጉዳይ የኢጣል መንግሥትም ፣ የፋብሪካ ባለቤቶችም ስለ ተስማሙበት ለሩባቲኖ የመርከብ ኩባንያ አምስት መርከቦች የሚሠራበት 4.000.000 ሊሬ ተፈቀደለት ።*

በዚህ ጊዜም ለፕሴፔ ሳፔቶ ለወደቡ ግዥና ለሌላውም ወጭ የሚያደርገው 80.000 ሊሬ ለብቻው ተፈቀደለትና አፍሪካ በሚባለው መርከብ እንደገና ከጎደኛው ከአንድሬያ ቡዝሊኒ ጋር ሆኖ ወደ አሰብ መጣ ። ባንድ ወገን ሁሉቱ የኢጣል ባለሥልጣናት በሌላው ወገን የአሰብ ጌቶች የሆኑት የራሄታ ባላባቶች ሐሰን ቤን አህመድ — አብ ደላ ሻሂሚ ፣ ኢብራሂም ቤን አህመድ ሻጮች ፣ ምስክሮች ከኢጣል ፍቺ ወገን አራሲዮ አንቲኖሪና ካፒሎ ግራንዶኒ ሲሆኑ ፣ ከሻጮቹ ወገን አብደላ ኤበንና አሊ ኬሲ ምስክሮች ሆነው ከቀይ ባሕር ዳር የሚገኘውን በራሲ ሎማህና በአላላ መካከል የሚገኘውን የባሕር ዳር መሬት በ3.100 ማሪያ ቲሬዛ ብር መሸጣቸውን ፣ ኢጣል ፍቺም መግዛታቸውን ከተስማሙ በኋላ ፣ ውሉ በኢጣል ምክርቤትና በዐረብኛ ቋንቋ ተጽፎ ተፈራረሙ ። በመንግሥት ደረጃ የሆነ እንደሆነ የፈረንሳይን ወይም የግብጽን የቱርክን መንግሥት እንዳያስቆጣ ተብሎ ግዥው በግለኛው በሲኛር ራፋኤሊ ሩባቲኖ የመርከብ ኩባንያ ስም መሆኑ በውሉ ላይ ተጠቅሷል ።¹

* 20 ሊሬ አንድ የግሪያ ቲሬዛ ብር ሲሆን 200.000 ብር ይሆናል ።
1 G. Cortese, Eritrea, pp. 20—22. Bardi, Pionieri E Soldati, Commissario Civile pp. 59—68,

ኢጣልያኖቹ የያዙት ገንዘብ የአገራቸው ሊሬ ስለነበረ፣ ገዥዎቹም ሻራቸው ወደ አደን ከተማ ሔደው ምንዛሪውን እንደ ሔሳቡ በሩቢና በማሪያ ቱሬዛ ተመንዝሮ ሻራቹ ተቀበሉ ። ከዚህ በኋላ በ1861 ዓ.ም. ለመዝመሪያ ጊዜ ሲፈሩ ሲቸሩ ኢጣልያኖቹ በዚያው በአሰብ ባሠሩት ቢሮአቸው ላይ ያገራቸው የኢጣልያ ባንዲራ ተሰቅሎ መውላ ብለብ ዠመረ ። ከዚህ ጊዜ ገምሮ በዚህ ርዝመቱ ባሕሩን ይዞ ለባት ኪሎ ሜትርና ከሐያ እስከ ሠላሳ ኪሎ ሜትር ካሬ ስፋት ባለው የባሕር ዳር ሥፍራ ላይ ጣልያኖች እግራቸውን ለመዝመሪያ ጊዜ አስገብተው በሚቀጥለው ጊዜ እየተሰፋፉ ሔዱ ። የዚህም ወሬ በሮማ በጋዜጣ በተሰማ ጊዜ የቅኝ ክፍሎች፣ የፋብሪካ ቤቶች፣ የግድ ማኅበር የነበራቸው ነገሩን በደስታ ሲቀበሉት፣ የቀሩት ይህ ደረቅና በረሃማ ሥፍራ ለኢጣልያ ምንም ጥቅም አይሰጣትም፣ እንዲያውም ይኸን ሥፍራ በመያዛችን ከሌሎቹ የወደብ ጌቶች ከእንግሊዝና ከፈረንሳይ ጋር ሲያቀያይመን ይችላል ። ከአካባቢው ጌቶች ከግብጽና ከቱርክ ጋራም ያጣላናልና ይቅርብን የሚል ክርክር አቅርበው ነበር ።

ነገር ግን፣ በአፍሪካ ለመግባት ሰፊ ዓላማ የነበራቸው ወገኖች እያደር እያሸነፉ ሔዱ ። የግብጽ መንግሥትም እንዳይቆጣ ደማርቲኖ ጃኮቶ የሚባለው በካይሮ ተቀማጭ የሆነው የኢጣልያ ዋና ቅንብላ የአሰብ ግዥና የኢጣልያኖች በዚህ ሥፍራ መመሥረት ለግብጽ የኢኮኖሚ ዕድገት የሚረዳ መሆኑን አስፋፍቶ ለማስረዳት ሞክሮ ነበር ። ይሁን እንጂ፣ የግብጽ ባለሥልጣናት አባባሉን ሳይቀበሉ ከግብጽ ከዲቭ ከኢስማኤል ታዞ ሞታዝ ፓሻ በካርቱም በተሠየመው መር ከብ ያንድ ክፍል ጦር ይዞ መጥቶ ወዲያና ወዲህ በማለት ኢጣልያ ኖቹንም፣ ሻራቸውንም የደንከል ሠልጣኖች ለማስፈራራት ሞክሮ ነበር ። በካይሮም መንግሥቱ ራሱ በውጭ ጉዳይ በኩል ስኢጣልያ መንግሥት ተቃውሞውን በጽሑፍ ቢያቀርብ፣ “የግብጽ መንግሥት ከምጥዋ ወደ ደቡብ በሚገኘው በዚህ በአሰብ አካባቢ ምንም የገዥ ነት ሥልጣን የለውም” በማለት ተቃውሞውን በመወርወር፣ ጣልያኖቹ የራሳቸውን አያያዝ በየጊዜው ያጠባብቁ ዠመር ።

“የግብጽ መንግሥት ግዛቱን ከሚዲቲራኒ እስከ ሕንድ ውቅያኖስ አደርሳለሁ፣ ኢትዮጵያንም ከሱዳን ደባልቄ እገዛለሁ” በሚል ምኞት ከተዋጠ ወዲህ፣ ባንድ ወገን በዚህ የተነሣ በጉንዳጉንዲና በጉራዕ ጦሩ ባዜ የሐንስ ጦር ከተፈታና በሱዳንም አል ማህዲ ተነሥቶ የግብጽንና የቱርክን ጦር እያዋከበ ማስወጣት ስለ ዠመረ፣ በዚህ ሁሉ ምክንያት የግብጽ መንግሥት የኢኮኖሚም፣ የወታደርም ውድቀት ስለገጠመው፣ ኢጣልያኖች እንደ ልባቸው አሰብን አጠንክረው ለመያዝ ምቹ ጊዜ አጋጠማቸው ። ስለዚህም በኢትዮጵያ የኢጣልያ የቅኝ

አገዛዝ ታሪክ የተወጠነው በዚህ ወደብና በገራጭ ሳፔቶ አማካይነት መሆኑ ነው ። አገር ጉብኝዎቹ ወደ ሸዋም፣ ከሸዋም እየተነሡ ደቡባዊውን ክፍላችንን ለመመርመር የረዳቸው በአሰብ በቅድሚያ እግራቸውን ማስገባታቸው ነበር ።

እንደ እውነቱ የዚህ የአሰብ አካባቢ ቀበሌ ባላባቶቹ ሻራቹ እነ ሠልጣን ኢብራሂም ቢሆኑም፣ በገርዎግራፊ አቀማመጥና በታሪክ የበላይ ባለቤቱ የኢትዮጵያ መንግሥት ስለሆነ ከሩቅ መጥተው ምጥዋንና አካባቢውን ከያዙት ከግብጽና ከቱርክም፣ ከፈረንሳይና ከእንግሊዝም የበለጠ መጠየቅም መፈራትም የነበረበት የኢትዮጵያ ንጉሠ ነገሥት ነበር ። ዳሩ ግን፣ ኢትዮጵያ የተከፋፈለችበትን የመሳፍንት ዘመን አሳልፋ፣ ዐፄ ቴዎድሮስ አንድነቷንና ንጉሠ ነገሥታዊውን ሥልጣን መሥርተው በ1860 ዓ.ም. በመቅደላ ከሞቱ ወዲህ፣ ይህን የአሰብ ወደብ ባላባቶቹ ለሩባቲኖ ማኅበር በሳፔቶ አማካይነት በ1861 ዓ.ም. ሲሸጡ፣ ከቴዎድሮስ ቀጥለው በኢትዮጵያ የነገሡት ዐፄ ተክለ ጊዮርጊስ ነበሩ ።

በዚህም ጊዜ፣ በትግራይ ዐፄ ዮሐንስ (ደጃች ካሳ ርዕሰ መኳንንት) በሸዋም ምኒልክ ንጉሠ ሸዋ እየተባሉ የየአውራጃ ግዛታቸውን የሚያስተዳድሩበትና በሦስቱም ዘንድ በዚህ ጊዜ ፋታ የማይሰጥ የውስጥ ያስተዳደር ጭቅጭቅና የዙፋን ባላንጣነት ክርክር ያዋክባቸው ነበር ። ወደ ንጉሠ ነገሥታዊ ሥልጣን ለመውጣት ሦስቱም እርስ በርሳቸው በጠብ፣ ለውጊያ የሚፈላለጉበት ጊዜ ነበር ። ምናልባት የሳፔቶን የአሰብ ወደብ አገዛዝና የባላባቶቹንም አሻሻጥ ወሬውን እንኳን የሰሙት በኋላ ጊዜ ይሆናል ። ቢሰሙም ቁርጠኛ እርምጃ በባላባቶቹ ላይ ለመውሰድ በሥፍራው ርቀትና በበረሃማነቱ፣ በጠቅላላውም እነሱ የነበሩበት የባላንጣነት ሁኔታ አያስችላቸውም ነበር ። ላዲሱ ንጉሠ ነገሥት አሸዋ ማና በረሃማ የሆነውን ሩቁን የባሕር ጠረፍ ከመከላከል በፊት በቅድሚያ በለምለሙ በማኸል ኢትዮጵያ በባላንጣነታቸው ግንባር አቅምቻቸውን ማጽናቱ ይብስባቸው ነበር ። ደግሞም ምጥዋና የአሰብ አካባቢ ከቀይ ባሕር ወዲህ ማዶና ወዲያ ማዶ ያለው የባሕር ጠረፍ ሁሉ በቱርክ ቁጥጥር ውስጥ ከገባ ብዙ ዘመን እንዳለፈው ይታወቃል ። በውስጡም የነበረው ነዋሪ ሕዝብ አዳሉና ሌላውም እስላማዊ ሕዝብ ከኢትዮጵያ መንግሥት ቁጥጥር ውስጥ እየራቀ እንዲሔድ ተደርጓል ።

በዚህ ምክንያት፣ የኢትዮጵያ የውስጥ የመከፋፈሉና የኋላ ቀር ነቱ ሁኔታ ለኢጣልያኖቹም፣ ለባላባቶቹም ስለ አገዛቸው የሩባቲኖ የመርከብ ኩባንያ በኢጣልያ መንግሥት በቀጥታ እየተረዳ 13 ዓመታት ያህል በስሙ ይዞ እያስተዳደረ ወደቡንም እያስፋፋ ከቆየ በኋላ፣

በ1874 ዓ.ም 416.000 ሊሬ ተቀብሎ ለኢጣልያ መንግሥት በይፋ ሸጠው። ይኸው ወደ ማሪያ ትሬቫ ብር ሲለወጥ 20.800 ብር ስለሚሆን፣ ከባንያው 17.700 ብር አትርፏል ማለት ነው።

የኢጣልያ መንግሥት ከማኅበሩ ላይ ይኸን ወደብ በገዛበት በ1874 ዓ.ም የነበሩት የኢትዮጵያ ንጉሠ ነገሥት ዐፄ ዮሐንስ ስጊትና ሰጠው ለሰጠው ለእንዳነበብነው፣ ንጉሠ ነገሥቱ በዚህ ጊዜ ግብጾችንም ቢያሸንፉ፣ ምኒልክንም ቢያላምኑ ከግብጾችና እነርሱን ተጠግተው ከሸፈቱ ባቸው ከነራሰ ወልደ ሚካኤል ጋር የነበረባቸው ውዝግብ ፋታ ባለመስጠቱ የኢጣልያን በአሰብ ላይ መግባት ሊቃወሙ አልቻሉም። የኢጣልያ መንግሥትም ባንድ ወገን በቀጥታ በአሰብና በአካባቢው አንዳንድ አጠንክሮ ወደቡንም እያሰፋፋ ለአሰብ የበላይ እስተዳዳሪ እነ ብራንኪ ጀዎቫኒን፣ እነ ፒሶታሎዛጁ ሊዎኔን ስለሾሙ፣ ንጉሠ ነገሥቱ ከነዚህ የኢጣልያ ወኪሎች ጋር ደብዳቤና ገጸ በረከት እየተለዋወጡ እንዲያውም ደንበኛ ወዳጅነት ወጥነው ነበር።

የኢጣልያ መንግሥት፣ በአሰብ እግሩን ከ1861—74 ከሰደደ ወዲህ፣ ባንድ ወገን በአሰብ በኩል ወደ ሸዋ ገብቶ ከንጉሥ ምኒልክ ጋር ተወዳጀ። በሌላ ወገን ወደ ትግሬና ወደ ትግራይ የሚያስገባውን የምጥዋን ወደብ ከተዳከሙት ከግብጾች እጅ ለመረከብ የእንግሊዝን መንግሥት ድጋፍ ለማግኘት በመጣጣር ከ1874—76 ዓ.ም ድረስ እንዳሳለፈ እንግሊዞችም በሱዳን የተቀሰቀሰውን የማህዲስቶችን አነሣሥ ለመደምሰስ የኢጣልያንን ድጋፍ ለማግኘት ሲሉ ደጋፊነታቸውን እንዳልነፈጉ በዚህ ዐይነት ሁለቱም በየዋሂቷ ኢትዮጵያ ጀርባ ላይ እንደልባቸው መገቢያቸውን ወደፊት እናነባለን።

• በኢጣልያንኛው አጠራር Commissario Civile ይባላል።

ጥዕራፍ ሠላሳ

አፍሪካን በሰላም ለመከፋፈል በርሊን ላይ

የአውሮፓ ኃያላን ያደረጉት ስምምነት

አውሮፓ ከግሪክና ከሮማ ወርሶ በአስፋፋው ሥልጣኔ የተነሣ ከሌሎች አህጉር ከእስያም፣ ከደቡብ አሜሪካም፣ ከአፍሪካም የበለጠ በማናቸውም መስክ በእንዲሁት ሪፐብሊክ፣ በቴክሲስ፣ በንግድና በርሻ፣ በሥነ ጥበብና በሥነ ጽሑፍ የበረታ መሆኑ ለማንም ምልጽ ነው። የአውሮፓ መሪዎች ከ14ኛው መቶ ዓመት ገምግማ በዚያው በአውሮፓ ውስጥ በወሰን ግዛት፣ በጥቅም፣ በጋብቻ፣ በዙፋን፣ በሃይማኖት እርስ በርሳቸው ዐልፎ ዐልፎ ሲቀጣቀጡ ኖረዋል። ከሌላው አህጉር ሁሉ የበለጠ ከመገገሚያ ገምግማ እስከ ሁለተኛው የዓለም ጦርነት ፍጻሜ ድረስ የሰው ልጅ ጦርነት ያደረገበት አገር ሲታሰብ ከሁሉ በልጣ የሚገኘው የሠለጠነው የአውሮፓ አህጉር ነው።

የአውሮፓ ነገሥታት ለረዥም ዘመናት እየተዋጉም፣ እየታረቁም፣ እየተጋቡም ዙፋንና መንግሥት እየተወራረሱ፣ በጋብቻውና በኃይሉም እንዲሉ ሌላውን ሲጠቀልለው ከቆዩ በኋላ፣ ከነዚህ መካከል አንዳንዶቹ መንግሥታት በጦር መሣሪያና በመርከብ ሥራ የታወቁት እነ ፖርቱጋል፣ እነ ሌስፓኝ ከአውሮፓ እየወጡ ወደ ደቡብ አሜሪካ፣ ወደ አፍሪካም እየዘመቱ ከባላንጣቸው ከአቶማን የቄሣር ግዛት ጋር እየተፋለሙ ብዙ አውራጃ ለመያዝ በቁ። ከነርሱም ተከታትለው እንግሊዞች፣ ፈረንሳዮች፣ ሌልዥኮች፣ ጀርመኖች፣ ሆላንዶች በያለበት ቅኝ አገር ፍለጋ ሲሠራሙ የቀረው ዓለም ግማሹም የነበረው ሥልጣኔና ገናንነት እየተዳከመ ስለሔደ ሌላውም ድንቁርና ስለተጫነው፣ ያለው ዕድል ለነዚህ አዲስ ለተነሡትና ለሠለጠኑት በሥልጣኔያቸው የተነሣ በመርከብና በባቡር ለሚጓዙት የመድፍ፣ የጠመንጃና የሽጉጥ ሥራ በማወቅ ኃይል ላገኙት መገዛት ብቻ ሆነ።

አውሮፓውያን በአገር መርማሪዎቻቸው በነስታንለይና በነሊቪ ንግሥተን በሌሎቹም እየተመሩ በተለይ እንግሊዝ በግብጽ፣ በሱዳን፣ በናይጄር፣ በኬንያ፣ በጋና፣ ፈረንሳይ በምዕራብና በሰሜን አፍሪካ፣ ፖርቱጋል በአንጉላ፣ በሞዛምቢክ፣ ጀርመን በታንጋኒካ (የዛሬ ታንዛኒያ)

እና በተገኘ ፡ ቤልጅጅ በተለይ ንጉሥ ዳግማዊ ሊዎፖልድ ኮንጎን እንደ ግል ግዛቱ አድርጎ በያዘበት ጊዜ ከሥልጣኔ ላይ ተሰርቶ የሆነውንና ሀብት የሞላበትን አፍሪካን ሳይጣሉና ሳይዋጉ የሚይዙበትን ፡ ያገር ክፍያው ፡ የወሰን ከለላው ፡ የንግድ መስፋፋት ፡ የመርከቡ ዝውውር በሰላም የሚከናወንበትን ሁኔታ ማጥናት ዝሮሩ ። ለዚህም ዋና የጉዳዩ ጠንቅቆችም ፡ እስረታቾችም ስሙን እላይ የጠቀስነው የቤልጅጅ ንጉሥ ሌዎፖልድና የጀርመን ቻንስለር ቢሰማርክ ነበሩ ።

ኃያላት የአውሮፓ መንግሥታት ባንድ ወገን ባገር መርማሪዎቻቸውና በወንጌል መልክተኞቻቸው በኩል ፡ ቀጥሎም በየቅንሲሎቻቸውና በንግድ ወኪሎቻቸው አማካይነት የየግል ጥቅማቸውን የሚያስፋፋበትን ፡ ከዚህ በፊት በእጃቸው ያገቡትን ፡ ወደፊት ለመያዝ ያለሙትን ክፍለ ሀገር ፡ መርከባቸው የሚተላለፍበትን የባሕር መስመርና የሚያርፍበትን ወደብ በደንብ ካጠኑና አያያዛቸውን ካጠባበቁ በኋላ በመንግሥታት መሪዎች ደረጃ በባለሥልጣናቸው አማካይነት በስብሰባም ፡ በመልእክትም ፡ በቃልም ፡ በጽሕፈትም ከ1875 እስከ 1876 ዓ.ም በነበረው ጊዜ ውስጥ አሳብ ለአሳብ እየተለዋወጡ ሲወያዩበት ከቆዩ በኋላ ፡ በመጨረሻ በየካቲት 26 ቀን 1877 ዓ.ም በጀርመን ዋና ከተማ በቤርሊን ተገናኝተው ቀጥሎ ያለውን ስምምነት በፊርማቸው አጸደቁ ።

ስምምነቱ በሰባት ምዕራፍ በ38 አንቀጽ የተከፈለ ነው ።

ሀ/ የመዝመሪያው ምዕራፍ ስለ ንግድ ነጻነት ፡ ስለ ቀረጥ ፡ ስለ ንብረት መያዝ መብት ፡ ስለ ሚሲዮኖች ፡ ስለ ተወላጆች/ ደህንነትና አጠባበቅ ፡ ስለ ደብዳቤ አላላክና ስለ ቴምብር ቀረጥ ፡ ለዚህ ሁሉ ክንውን የተቋቋመው ኮሚሲዮን የንግዱን ሁኔታና የመርከቡን ዝውውር የሚያከናውንበት ፤

ለ/ ሁለተኛው ምዕራፍ ኃያላት በያዙት አገር ክልል ውስጥ የባሪያን አገዛዝ ሠርዘው ባሪያን ነጻ እንዲያወጡና የባሪያ ንግድ እንዳይፈጸም እንዲከለከሉ ፤

ሐ/ በሦስተኛው ምዕራፍ እያንዳንዱ አውሮፓዊ መንግሥት በያዘው አገር ወይም ባሕርና ወንዝ ላይ መርከብና ሸቀጥ በሚተላለፍበት ጊዜ ሌላውን እንዲያግዝ እንጂ እንዳያውክ ፤ በተቻለ መጠን በመንግሥታቱ መካከል ሰላምና አብሮ የመሥራቱ ዓላማ እንዲሰፍን ። ምናልባት በሁለት መንግሥታት መካከል ጠብና ጦርነት ቢነሣ ፡ ሌሎች በሰላምና በገለልተኝነት የገላጋይነት አቅዋም እንዲኖራቸው እንጂ ካንደኛው ወገን ተደርበው ሌላውን በማጥቃት

የሰላሙ አስተዳደርና የሰላሙ ንግድ እንዳይደረገ ። የተጣሉት መንግሥታት ከውጊያ በፊት ራሳቸው አስታራቂ በስም ምነት መርጠው እንዲገላገሉ ።

መ/ በአራተኛው ምዕራፍ በኮንጎና በሌሎችም ወንዞችና ባሕሮች ሁሉም በትክክለኛነት መርከብና ሸቀጣቸውን የማስተላለፍ መብታቸው የተጠበቀ እንዲሆንና በየወደቡ የማንም መርከብ በሚቆምበት ጊዜ ፡ የመጠበቅ ፡ ሸቀጥ የማውረድና የመጫኔ ጉዳይ ለሁሉም ያለ አድልዎ እንዲሆን ፤ ቀረጡም ተመሳሳይ መሆኑን የሚቆጣጠር የአንድ ኮሚሲዮን አቋቋሙና የኮሚሲዮኑ ዝርዝር ተግባርና ሥልጣን ፤

ሠ/ በአምስተኛው ምዕራፍ በኒጀር ወንዝ ላይ በመርከብ የመተላለፉ ጉዳይ ከኮንጎው ወንዝ መተላለፊያ ደንብ ጋር ተመሳሳይ እንዲሆን ።

ረ/ በስድስተኛው ምዕራፍ አንዱ ኃያል ፡ አንድ የአፍሪካን ክፍል በያዘ ጊዜ መያዙን ለሌሎች ኃያላን ማስታወቅ እንዳለበት ፤ ኃያላት አዳዲስ አገር በያዙ ቁጥር በዚህ ስምምነት የተጠቀሱትን ሕጎች እንዲያከብሩ ።

ሰ/ በመጨረሻውና በሰባተኛው ምዕራፍ ይኸን ያሁኑን ስምምነት አባሎች በስምምነት ወደፊት ማሻሻል እንደሚችሉና ሌሎች ኃያላን በዚህ ስምምነት ለመግባት ቢጠይቁ ፡ ጥያቄያቸውን ለጀርመን ንጉሠ ነገሥት በቅድሚያ እያቀረቡ መግባት እንደሚችሉ ያረጋግጣል ።

በዚህ ውል ውስጥ ተስማምተው የተፈራረሙት ቅኝ አገር የነበሩት እንግሊዝ ፡ ፈረንሳይ ፡ ጀርመን ፡ ፖርቱጋል ፡ ቤልጅጅ ሲሆኑ እንደሚታየው ኢጣልያ አንድነቷንም ያቋቋመችው በቅርቡ ከሐያ ዓመት በፊት ስለነበረ ፡ ቅኝ አገርም በዚያን ሰዓት ለመያዝ በየትኛውም ክፍለ ሀገር ልዝምር የምትልበት ወቅት ነበር ። ወደ ምጥዋም ገና ወታደር ለመላክ የምታዘጋጅበት ጊዜ ስለነበረ ፡ በዚህ የኃያላን ጉባዔ ላይ ለመካፈል ዐቅሟ በማናቸውም ረገድ አልፈቀደላትም ። በመጨረሻው ምዕራፍ ላይ እንደ ተመለከተው ሰሚቀጥለው ጊዜ ግን በውሉ ውስጥ ገብታለች ።

ከ16ኛው መቶ ዓመት ገምሮ የአፍሪካ ሰሜን ፡ የመካከለኛው ምሥራቅ ፡ የባልካን አገሮች ጌታ የነበረውን ቴርክን በዘሩና በሃይማኖቱም ባዕድ በማድረግ ፡ ባሁኑ በ19ኛው መቶ ዓመት መጨረሻ ላይ በውስጥ አስተዳደሩም እየተዳከመ ፡ ኢኮኖሚውም እየወደቀ ስለ

ሔደና የርሱ መሣሪያ የነበረው ግብጽም በእንግሊዝ ቁጥጥር ውስጥ ስለገባ፣ የቱርክ መንግሥት በሰብሰባው እንዲካሄድ አልፏቸውም።

ከዚህም ጋር እነዚህ በቅኝነት የተያዙት የአፍሪካ ተወላጆች መከላከያ መሣሪያ እንዳያገኙ በሚቀጥለው ጊዜ በብሩክሴል ሌላ የተለየ ስምምነት አደረጉ።

እነዚህ የቤርሊን ስምምነት ተካፋዮች በስምምነቱ መሠረት የአፍሪካን አገሮች እንደ ሥጋ ቅርጫ በሰላም ቢከፋፈሉም፣ ወደ ጠብ በደረሱ ቁጥር በውሉ መንፈስ እየታረቁ፣ በይፋ የጦርነቱ በር ባይከፈትም እርስ በርስ በሽሚያው ጊዜ መፋጠጥና መጉነታተል አልቀረም። ቱርክና ግብጽ በሚለቁቸው በቀይ ባሕርና በሕንድ ውቅያኖስ ወደቦች እንግሊዝና ፈረንሳይ በጣም በብዙ ቦታ ለጦርነት ይፋጠጡ ስለነበረ ፈረንሳይ ወደምጥጥ ቀድሞ ገብቶ ወደብ ይዞ ከዘይላና ከበርበራ ወደብ ጋር እንዳይፍካከር ጣልያንን በጉን ጋብዞ ያስያዝ እንግሊዝ ነው። በዚህም የተነሣ፣ ዐፄ ዮሐንስ በምጥጥ ወደብና በአካባቢው ባሉት ወረዳዎች ላይ ከአጣሊያ ጋር ሲጣሉ ከርሳቸውም በኋላ ዐፄ ምኒልክ ከአጣሊያ ጋር በነበራቸው የመጨረሻ ጠብ ጊዜ ፈረንሳይ የኢትዮጵያ ረዳት ሆኖ ለእንግሊዝና ለአጣሊያ መንግሥታት ክፉ ባላገጣ ሆኖባቸው ነበር።

በተለይ በአቦካና በጅቡቲ ፈረንሳይ፣ በአደንና በዘይላ እንግሊዝ፣ ጣልያኖችም በአሰብ በተተከሉበት በ1860—85 ዓ.ም. ከመሬት ይዞታው በቀር የጅቡቲ ወደብ የአደኑን ወደብ ተፎካከሮ እንዳይጥሉ፣ ሀብታም ሆኖ በኖረቸውም ኢትዮጵያ በቅድሚያ እንዲገባ ሌላውን እንዳያስወግድ እንግሊዝ በጉን ጣልያንን እየጠቀሰ፣ ጀርመንንም እየገፋፋ የፈረንሳይን መንግሥት ለግዳክም በሚያደርገው ሙከራ ፈረንሳይም በምትችለው መንገድ ኢትዮጵያን የመደገፍ መልክ እያሳዩት በእንግሊዝና በአጣሊያ ላይ የምታደርገው ተቃውሞ በየሰነዱ ላይ በግልጽ ይታያል። ወደፊትም ባዩ ምኒልክ ዘመን መንግሥት በ1890 ዓ.ም. የፈረንሳይ ጦር ፋሽዳን (በሱዳን ውስጥ) በመያዙ በሱዳን ቀድሞ ከገባው ከእንግሊዝ ጦር ጋር ለውጊያ ከተፋጠጡ በኋላ የቤርሊን ስምምነት እንዳይፈርስ ፈረንሳይ ሽብረክ ብሎ ወደኋላ በማፈገጉ ሁለቱ የቅኝ አገር ኃያላን ከትልቅ የርስ በርስ ውጊያ ድነዋል።

ነገር ግን፣ ሌላው አህጉር (እስያ፣ መካከለኛው ምሥራቅና አሜሪካ) “ባለቤትና በመጠኑም ቢሆን ሥልጣኔ አለው በዋሃም ሊያዝና ሊገዛ አይችልም” ብለው ችላ በማለት አፍሪካን ግን ባለቤት፣ አካሻና ተቀናቃኝ እንደሌለበት አምነው፣ ከሥልጣኔም ኋላ ቀርነቱ አግዟቸው በሰላም ለመከፋፈል በ1877 ዓ.ም. ይሽን ውል

ቢያደርጉም፣ በሚቀጥለው ጊዜ ከ1906—10 ዓ.ም.ና በ1931—37 ዓ.ም. ሁለት ጊዜም ያደረጉት የዓለም ጦርነት ሰበብ በግዛት ነበር። የመገናኛ መሪያው ጦርነት በሳራዬቮ የአውስቶሮ ሁንጋሪ መስፍን በመገደቡ ሰበብ ሲሆን፣ የግዳዩ ምክንያት ደግሞ ሰምን በናንተ እንገዛለን የሚል ነበር። በመገናኛው የዓለም ጦርነት ጀርመን እንደ ቅጣት የአፍሪካ ቅኝ አገሮቿን በእንግሊዝና በፈረንሳይ ስትነጠቅ፣ በ1925—31 ዓ.ም. ከሂትለር አነሣሥ ውስጥ ዋነኛው ሰበብ እንግሊዝና ፈረንሳይ አፍሪካን ተከፋፍለው የኛንም ግዛት ቀምተው በሰፊ ግዛት ሲንደ ላቀቁ፣ ጀርመን በምን ምክንያት በአውሮፓ ግዛቷ ብቻ ተወስና ትኖራለች በሚል ቁጭት ነበር።

በዚህ መካከል የሚታየው አሳዛኝ መልክ፣ ሁለተኛው የዓለም ጦርነት ከተፈጸመ በኋላ፣ አፍሪካውያን የፖለቲካ ነጻነት አግኝተው የቀድሞ ገዥዎች የሆኑት አውሮፓውያን ባገራቸው ተሰብስበው ይነስ ይብዛ በሰላም ሲኖሩ ነጻነታቸውን ያገኙት አፍሪካውያን ግን፣ በየምክንያቱ እንዳንድ ጊዜም ያለበቁ ምክንያት እርስ በርሳቸው እየተጣሉ ብዙ ደም እስከ መፋሰስ መድረሳቸው ነው። የዚህም ዋናው መንግሥት የቀድሞዎቹ ቅኝ ገዥዎች በሥውርም በግልጽምም ከሚፈጥሩት ደባ ጉን ራሳቸው የአፍሪካ መሪዎች በልዩ ልዩ ያስተዳደሩ ፍልስፍና በመለያየት ወይም የብሔረተኝነት ስሜት እያደረሰባቸው ለሰላሙ መንገድ የበቃ ጥረት ባለማድረግ ነው።

ምዕራፍ ሠላሳ አንድ

ትኝ ግዛት የግጥም ጉዳይ በኢጣልያ ምክር ቤት
ያስከተለው ውዝግብ

ባለፈው ምዕራፍ አንድ ተገንዝብነው ፡ የኢጣልያ አውራጃዎች ግጥሞች በመሳፍንት ፡ የቀሩት በሬፑብሊክ አገዛዝ ፡ እንደ ኢትዮጵያ የመሳፍንት ዘመን ፡ ተበታትኖ የነበረው በካርሎ አልቤርቶና በቬክ ተር አማኑኤል ዳግማዊ ትጋት ባንድ መንግሥት ከመዋሐዱ በፊትና በኋላ በሮማ ፡ በሚላና ፡ በጀኖቫ ፡ በቶሪና ፡ በቬኒዚያና በፊሪንዥ ከተቋቋሙት የንግድ ግንባርቶች ፡ ያገር ምርመራ ድርጅት የሚላኩት መላ ከተሞች ካዩ ቴዎድሮስ ዘመነ መንግሥት ዝምሮ ባተለይ ባሁኑ ባዩ ዮሐንስ ጊዜ በልዩ ልዩ መንገድ የኢትዮጵያን የፖለቲካ ፡ የወታደራዊ ፡ የእስተዳደርና የኢኮኖሚ አቅዋም በደንብ አጥንተውታል ። በዚህ ጉን የሕዝቡና የመሬቱ ፡ የአየሩ ጠባይ ፡ የወንዛወንዙ ፡ የሐይቁና የደሴቱ የተራራና የሸለቆው ሁኔታ ፡ መገናኛ መንገዳንም ሁሉ በራፖርትና በመጽሐፍ መልክ በሥልጣን ላይ ለነበሩት እየቀረበ ሲጠናበትና ሲመከርበት ቆይቷል ።

የኢጣልያ እላይ የጠቀስናቸው አውራጃዎች በሰላምም በጦርነትም ተጠቃልለው ፡ የሮማንም ግዛት ከርእስ ሊቀ ጳጳሱ እጅ ወስደው ፡ የሣርዲኛ ንጉሣዊ መንግሥት የሚባለው ተሠርዞ የኢጣልያ መንግሥት የሚባለው ሥያሜ ከመጋቢት 17 ቀን 1853 ዓ.ም. ጀምሮ ሲጠናቀቁ በይፋ በ1862 ዓ.ም. ሲታወጅ ፡ በኢትዮጵያ ላይ በማተኮር የጥናቱም ፡ የትኝ አገር ፍላጎቱም ጉዳይ እየተፋፋመ ሔደ ። ባለፈው እንዳንበብነው ፡ ግጥሞች ኢጣልያኖች በምጥዋ በኩል ወደ ዐድዋና ወደ መቀሌ እየመጡ ካዩ ዮሐንስ ጋር እና ከዚያም ወደ ጉጃም እያለፉ ከንጉሥ ተከለ ሃይማኖት ጋር እየተገናኙ ፡ በአሰብ በኩል አውላን እያቋረጡ የዚህን አገር ባላባት የመሐመድ አንፋሪን ወዳጅ ነት ከጨበጡ ወዲህ ከርሱ መሪ እየተቀበሉ ወደ ሸዋ በመገለቅ እለከ አንኮበር ደረሱ ። ከንጉሥ ምኒልክ ጋር የወዳጅነት ግንኙነታቸውን በደንብ አጠበቁ ። ከአንኮበርም አልፈው በዘይላ በኩል እየመጡ የኢትዮጵያን ደቡባዊውን ክፍል የአሞንና የጊቤን ወንዝ ወንዝ ተራራና ሸለቆውን በረሃውንና ለምለሙን ከሕዝቡ ጠባይ ጋር ከመመርመርና ከማሰስ አልተቆጠቡም ።

የዚህ ሁሉ ምርመራ ውጤት ያተኮረው፡ በኢትዮጵያ ውስጥ ለመግባት ስለሚቻልበት ሁኔታ ነበር። የኢጣልያ መንግሥት እንደ ተቋቋመ የፈላጭ ቆራጭነት ጠባይ ያላቸውን የጀርመንና የአውስትሪያን የመሰለውን የቁጣር አገዛዝ አልተከተለም። ላንድነቱ መሪ ሆኖ መንግሥቱን ያቋቋመው ንጉሠ ሺክቶር አማኑኤል ከተከታዮቹ ጋር ስለነበረ፡ እንደ ጉረቤት አገራቸው እንደ ፈረንሳይ የሬፑብሊክ አገዛዝ ለመመሥረትም አልፈለጉም።

ስለዚህ የኢጣልያ መንግሥት እንደ ተቋቋመ የታወጀው የመተዳደሪያ ሕገ መንግሥት፡ ከእንግሊዝ አገር አስተዳደር ጋር በተመሳሰለ ሕገ መንግሥት የሚመራ ንጉሣዊ አገዛዝ ነበር። በዚህ ምክንያት በምክር ቤቱ ውስጥ እንደ ልባቸው የሚከራከሩ በርካት ያሉ የፖለቲካ ቡድኖች ስለነበሩ፡ የቅኝ አገር የማግኘቱ ጉዳይ በጉባኤ ብዙ ንትርክና ውዝግብ አስከትሏል። ሆኖም ከመግኘርቱ አብዛኞቹ የንጉሡን ከብር ከኢጣልያ ዕድገት ጋር በማጣመር አሳቡን በቶሎ ይቀበሉት ነበር።

በዚህ ምክንያት፡ ደጃች አገው ንጉሤ ከተላላኩት ከመዝመሪያው ጠቅላይ ሚኒስትር ከካሚሊዮ ካቮር ወዲህ 1851 — 1874 ዓ.ም ቁጥራቸው ከዐሥር በላይ የሆነ ጠቅላይ ሚኒስትሮች ሲሰዋወጡ ቆይተው፡ አሁን የቅኝ ግዛቱ ጥያቄ እየጉላ በሔደበት ጊዜ ከ1873 ዓ.ም ዝምር ጠቅላይ ሚኒስትሩ አጉስቲኖ ደፕሬቲስ፡ የውጭ ጉዳይ ሚኒስትሩ ማንቺኒ ፓስኩኦሌ፡ የጦር ሚኒስትሩ ኤ ፌሬሮ ይባሉ ነበር።

ቀድሞም ንጉሠ ሺክቶር አማኑኤል፡ አሁንም ልጁ ኡምቤርቶ ቀዳማዊ፡ “ከኢኮኖሚው ጥቅም ጋር ለወግና ለዝና ኢጣልያ ግዛት ያስፈልጋታል” የሚሉትን ከልብ የሚደግፉና የሚያበረታቱ ነበሩ። ከነርሱም ጋር በፈረንሳይና ይልቁንም በአውስትሪያ ንጉሠ ነገሥት ጦር ሠራዊት ውስጥ የነበሩ አሁን አገራቸው ነጻነቷን አግኝታ እንድንቷን ስታቋቋም፡ ዘራቸውን ጠቅሰው የመጡ የጦር ሹማምንቶች ሁሉ የንጉሡ ታዛዦችና በአሳብ ከቅኝ ፈላጊዎች ጋር ነበሩ። በነዚህም መካከል በሶሻሊስት ቡድን ውስጥ ከነበሩት ውስጥ፡ “ቅኝ አገር ለኢጣልያ አያስፈልጋትም ስንል የኢጣልያን ዕድገት የምንቃወምና አገር ፍቅር እንደሌለን እንቆጠራለን” በማለት ብዙዎቹ ወደ ቅኝ ፈላጊዎቹ ሲደረቡ ይታዩ ነበር።

በዚህ ሁሉ የተነሣ፡ “ኢትዮጵያን እንወረር፡ በቅድሚያ ወደ ምጥዋ ጦር ልክን ወደቡን እንያዝ” የሚለው ከርክር በምክር ቤት በተፋፋመበት ጊዜ፡ ጠቅላይ ሚኒስትሩ በሽማግሌው በዴፕሬቲስና በወጣቱ የውጭ ጉዳይ ሚኒስትር በማንቺኒ መካከል ሁለቱም በሶሻሊስትነት

ተመዝግበው ሳሉ በሁለቱ መካከል የአሳብ ልዩነት ነበር። ሽማግሌው ጠቅላይ ሚኒስትር ለኢጣልያ ቅኝ አገር ማሰፈለጉን ቢያምንም፡ የቅኝውን ፍላጎት ቀዝቀዝ አድርገን ጉዳዩ በትዕግሥት መጠናት አለበት ሲል ማንቺኒ “አሁኑኑ በቶሎ” እያለ እየወተወተ ጠቅላይ ሚኒስትሩ ታዋ እተኛበት እቤቱ ድረስ እየሔደ ጤና ነሥቶት እንደነበረ በዚያን ዘመን የተጻፈው ሁሉ ያስረዳል።

የዚህ የቅኝ ፍልጋ ጉዳይ በምክር ቤት ከፍ ያለ ክርክር እያለ ነሣ፡ ወደ ሁከታ በሚዞርበት ጊዜ ጠቅላይ ሚኒስትሩ ሳምባውን ታዋ እቤት በዋለበት ሰዓት ሳይቀር ማንቺኒ እቤቱ ድረስ ይሸን ፍቀድ፡ ይሸኛውን ፈርምበት እያለ ሲያስቸግረው ሳለ፡ በሽታው እየጠናበት መሔዱን የሰማ አንድ ወዳጁ ሊጎበኘው ሔደ “እንደምን አደርክ?” ብሎ ቢጠይቀው፡ “ምን ደህንነት አለ ብለህ ነው? ሌሊት በሳል ስጉበሰት አድራሰሁ፤ ቀን ማንቺኒና አፍሪካ (የአፍሪካ ጉዳይ) ይወጥሩኛል፤ ሳልፈነዳ ብቀር እንደ ተአምር፤ ይቆጠራል” ብሎ መለሰለት።¹

የሆነ ሆኖ፡ በቅኝ ግዛት አፈላገጉ ጉዳይ በአንደኛና በሁለተኛ ቁጥር የነበሩትና ከቀሩትም ውስጥ ከየገደገኞቻቸው እየተገነጠሉ ለኢጣልያ ቅኝ ግዛትና ወደብ አስፈላጊነቱን እያመኑ ስለ ተደረቡ፡ የኢጣልያ መንግሥት በምስጢር ወደ ምጥዋ የሚዘምት የጦር ዳድ ማዘጋጀት ዝመረ። የጦር ዳዳም አላላክ በቱርክ፡ በፈረንሳይም፡ በኢትዮጵያም ዘንድ እንዳይታወቅ በምስጢር እንዲያዝ ሲባል ለምክር ቤቱም፡ ለጋዜጠኞችም ወሬው ለጊዜው እንዲሰወር ተደረገ።

1 F. Martini, Cose Africane da Saati ad Abba Garima, p. 144.

ምዕራፍ ሠላሳ ሁለት

ስለ ምጥዋ ወደብ፣ የኢጣልያ ጦር ምጥዋ መግባትና መስፋፋት

ሀ/ ስለ ምጥዋ ሁኔታ

ደንበኛው የአክሱም መንግሥት ወደብ፣ አዲሲስ ከአክሱም ውድቀት ወዲህ ሲቀዘቅዝ ምጥዋ እየገነነ ሔደ ። ከአክሱም ዘመን መንግሥት ወዲህ ኢትዮጵያ በሥልጣኔ ወደፊት በመራመድ ፋንታ የኋሊት በመሔዱዋና በአቀማመጥም፣ በታሪክም ለገንዘብ የሆነውን ምጥዋን ይዛ ለመሸጥ፣ ወይም ለመግዛት የምትፈልገውን ሸቀጥ በመላክና በማስመጣት መጠቀም ስለ አልቻለች፣ በ1557—60 ዓ.ም የምጥዋ የወደብ ከተማ በቱርኮች እጅ ወደቀ ። በምጥዋና በአርኪቆ ከኢትዮጵያ ጉሠ ነገሥት ይሾሙ ከነበሩት ባሕር ነጋሾች አንዳንዶቹ ከጉሠ ነገሥቱ እየተጣሉና ከቱርኮቹ ጋር እየተደረሱ መሣሪያ ይሆኑ ነበር ። ካጌ ገላውዴዎስ ውጊያ ወዲህ በ1551—1555 ዓ.ም የነገሡት ዐጌ ሠርፀ ድንግል በደባርዋ የሚቀመጠው ሹማቸው ባሕር ነጋሽ ይስሐቅ ከድቶ ከቱርኮቹ ጋር በመደረሱ በዚሁ በደባርዋ አካባቢ ያደረጉት ጦርነት በታሪክ ዕውቅ ነው ።¹

ለ/ የኢኮኖሚ አቅዋምና የንግድ እንቅስቃሴ

በኢኮኖሚ ረገድ በኢንዱስትሪና በቴክኒክ፣ በእርሻና በንግድ ኢትዮጵያ ወደኋላ የቀረች አገር መሆኗ ቀደም ሲል ተወስቷል ። ከዚህም በላይ ወደቡን ከያዙባት ከቱርኮችና ከግብጾቹ ጋር አብዛኛውን ጊዜ በጠብላይ ነበረች ። በዚህ ወደብ አማካይነት የምታስገባውና የምትልከው ነዋሪ ሸቀጥም የተፈለገውን ያህል አልነበረም ። በመተማና በከሰላ በኩል እንደሚደረገው ተባራሪ የምጥዋና የደሆኖ ባላባቶች (ናይቦች) ወይም ነጋዴዎች ወደ ጉንደር ወደ ዐድዋ ብቅ

1 ተ.ጸ.መ.፣ የኢት. ታሪክ ካጌ ልብን ድንግል እስከ ዐጌ ተዎድሮስ፣ ምዕ.21.22 ።

እያሉ ከነገሥታቱና ከየመሳፍንቱ እየተገናኙ እንደ እህል፣ እንደ ቆዳ የመሳሰለውን ሲወሰዱ ለየመሳፍንቱም አንዳንድ የጦር መሣሪያና ልብስ ያቀብሉ እንደነበረ የታወቀ ነው።

በዚህ በ19ኛው መቶ ዓመት ወደ መጨረሻው ጊዜ፣ ኢጣልያኖች ከመግባታቸው በፊት በምጥዋ ወደብ ላይ በየመቱ የነበረውን የመርከብና የሸቀጥ የክብደት ንቅናቄ እላይ የጠቀሰነው ሙሴ ዱወ የተባለው የታሪክ ጸሐፊ ከዚህ እንደሚከተለው አሥርታል።¹

ዓ.ም.	የገብጽ		የሌሎች አገሮች	
	መርከብ	ክብደት	መርከብ	ክብደት
1873	1679	63530 ቶን	264	19292 ቶን
1874	1568	44779 "	231	19431 "
1875	845	31697 "	305	67218 "
1876	555	16130 "	398	107645 "
1877	827	46271 "	458	39912 "

በዚህ ሰሌዳ ላይ የሌሎች አገሮች የሸቀጥ ንቅናቄና በተለይ ያለ ተዳዳሪው የግብጽ የንግድ ንቅናቄ፣ የቶኑ ክብደት በብዛት ሲታይ የኢትዮጵያ እላይ በጠቀሰነው ኋላቀርነት ምክንያት ምንም የለም። የሌሎች አገሮች የተባሉትም እንግሊዝ፣ ፈረንሳይና ቱርክ ናቸው።

ሐ/ የኢጣልያ ጦር ቤይሎል መግባት

የኢጣልያ መንግሥት በ1876 ዓ.ም. ከእንግሊዝ መንግሥት ጋር ውስጠ ስምምነትን ከፈጸመ በኋላ፣ ከምጥዋ ቀደም ብሎ ለሙከራ ያህል በመርከብ ጦር ልኮ በመዠመሪያ የወረረው ቤይሎልን ነበር። ቤይሎል ከአሰብ በሰሜን በኩል 51ኛው ኪሎ ሜትር ላይ በቀይ

ባሕር ዳር በወዲህኛው ማዶ በሞካ ፊት ለፊት የሚገኝ የመንደር ከተማና ቀበሌ ነው።

ግዛቱ በጥንት ታሪኩ እንደ ምጥዋ፣ እንደ ዙላና እንደ ሌላው ቀበሌ ሁሉ ከኢትዮጵያ ንጉሠ ነገሥት በሚሾመው በባሕር ነጋሽ ውስጥ ሆኖ ከርሱ በታች የራሱ የደንከል ባላባት ያስተዳድረው ነበር። ነገር ግን፣ ከ17ኛው መቶ ዓመት ወዲህ የኢትዮጵያ ነገሥታት እያደር ሥልጣናቸውን በየእንደራሴዎቻቸው ሲነጠቁ፣ በዘመን መሳፍንት ማዕ ከላዊው መንግሥት ሲዳከም፣ የምሥራቅና የደቡብ አውራጃዎች በየባላባታቸው ሲተዳደሩ ይኸም የቤይሎል ቀበሌ ከነገሥታቱ ቁጥጥር ወጥቶ በራሱ ባላባቶች ይተዳደር ዝመር። ከነርሱ በላይ የአውሳው ባላባት ከርሱ በላይ ደግሞ የግብጽ ከዲቭ ነበር። ግብጽ ደግሞ ምጥዋ ንና የዚህን ቀበሌ ባላባቶች እያስገበረ በበኩሉ መቀመጫው ስጣን ቡል ለሆነው ለቱርኩ ሠልጣን ይገብር ነበር።

የኢጣልያ መንግሥት አሰብን እጅ ከማድረጉ ቀደም ብሎ በነበረው ጊዜና ከሩባቲና ኩባንያ ገዝቶ በቀጥታ በሚቆጣጠርበት ጊዜ ሁሉ፣ በአሰብ የሚቀመጡት ኮሚሳሮችም፣ መንገደኞችም ሁሉ ለአውሳውና ለሌሎችም ባላባቶች ጥሬ ገንዘብና ሸቀጥ ሸቀጥ፣ ጠበንጃና ጥይት ሽጉጥ በመስጠት ልባቸውን ስበውታል።

ለዚህ ጎዳር 16 ቀን 1877 ዓ.ም. የውጭ ጎዳይ ሚኒስትሩ ማንቺኒ በወኪሉ በደማርቲኖ አማካይነት ከእንግሊዝ መንግሥት ተወካይ ጋር ስምምነት ካደረገ በኋላ፣ ከጓደኛው ከባሕር ኃይል አዛዥ ጋር ተነጋግሮ ያንድ ክፍል ጦር በመርከብ ሔዶ አደን ላይ እንዲጠባበቅ አድርጎ በዚህ ጊዜ የአሰብ ኮሚሰር ዠሊዎ ፔለታሎዛ የቤይሎል ባላባቶችና የነርሱ የበላይ የሆነው መሐመድ አንፋሪ እንዳይቃወሙ ግንኙነት እንዲያደርግና እንዲያግባባቸው አድርጎ በመጨረሻ ወታደሮች በምስጢር ከሲራጉዛ (ሲሲሊያ) ወደብ በመርከብ በጎዳር 27 ቀን 1877 ዓ.ም. ተነሥተው በጥር 25 ቀን 1877 ዓ.ም. ደርሰው ቤይሎል ላይ ተራግፈው ያለ ምንም ግጭት በባሕር ዳር ሠፈሩ።

በዚህ ዐይነት፣ የኢጣልያ ጦር በምስጢር መጥቶ ቤይሎልን ሲይዝ የበታች ባላባቶች ትንሽ ቢከራከሩም፣ ከኢጣልያኖች በየጊዜው የሸቀጥ ጥና የገንዘብ ስጦታ እየተቀበለ ሺወዳጅ የቆየው የአውሳው ባላባት መሐመድ አንፋሪ ተቆጥቶ ዝም አሰኛቸው። እንደዚሁም በግብጽ መንግሥት ውስጥ ሆኖ ምሥራቅ ሱዳንን፣ ምጥዋንና አካባቢውን የሚያስተዳድረው ኮሎኔል ቸርሚላይድ የሚባለው እንግሊዛዊ ከእንግሊዝ መንግሥት ካይሮ ባለው በእንግሊዝ ቆንሲል በባሪንግ አማካይነት በምስጢር በተላለፈለት ትእዛዝ መሠረት ለግብር ይውጣ ያህል

¹ G. Douin, Histoire du Regne du Kedive Ismael, Tome III, 2^e Partie, pp. 1242-1246.

የቃል ተቃውሞ አድርጎ በተግባር ግን፡ ሠፈሩን ለቆ በሰላም እንዲ ወጣ ቤይሉል ላለው አዛዥ ትእዛዝ ስለ አስተላለፈለት፡ የኢጣልያ ወታደሮች እላይ እንዳልነው ምንም ተቃውሞ ሳይደርስባቸው በሰላም ተቀመጡ ።

መ/ የኢጣልያ ጦር በምስጢር ምጥዋ ገብቶ በግልጽ መስፋፋት

ከዚህ ቀጥሎ አሁንም ከእንግሊዝ መንግሥት ጋር ስምምነቱ በዚህ ዓመት በታኅሣሥ ወር እንዳለቀ ወደ ምጥዋ የሚላከው ጦር በምስጢርና በትጋት ይዘጋጅ ዝመር = የሚያዘጋጁትም ሦስቱ የውጭ ጉዳይ፡ የመርከብና የጦር ሚኒስቴር ባለ ሥልጣናት ነበሩ = ሦስት ባለ ላባ የእግረኛ ጦርና እንደ የመድፈኛ ጦር በጠቅላላው አራት የጦር ክፍል ተዘጋጀ = የነዚህም ድምር 38 የጦር መኰንኖች፡ 767 ወታደሮችና 2 ተራ ሠራተኞች በድምሩ 807 ነበሩ = የነዚህም አዛዥ እንዲ ሆን ኮሎኔል ታንክሬዲ ሳሌታ ተመረጠ ።

እንደ እውነቱ ከሆነ ጦሩ የሚላከው ምጥዋን ለመያዝ ሆኖ ሳለ፡ ወሬውን ካገር ውስጥም ከውጭም ተወላጆች ለመደበቅ ሲባል የወታደሩ አላላክ ወደ አሰብ መሆኑንና ዓላማቸውም የአሰብን ወደብ ለማ ጠናከርና ቢቻልም የጉስታቮ ቢያንኪን ገዳዮች ለመፈለግ ነው የሚል አስወሩ = ሚኒስትሮቹ ጉዳዩን ከራሳቸው ምክር ቤትም ደብቀዋል = የሆነ ሆኖ፡ ወታደሮቹ ከነስንቃቸውና ከነመሣሪያቸው በልዩ ልዩ የጦር መርከብ ተሣፈሩ = የመርከቡም የበላይ አዛዥ ካይሚ ፒዩትሮ የሚባለው ተሾመ = ለርሱም ሦስቱ ሚኒስትሮች የተሰማሙበት ከዚህ ቀጥሎ ያለው መመሪያ በምስጢር ተሰጠው ።

1. ስለ ምጥዋ አያያዝ የኢጣልያ መንግሥት ከእንግሊዝ መንግሥት ጋር ያደረገው ስምምነት በጥብቅ ምስጢር መያዝ አለበት = የነርሱ ስምምነት በቃልም በጽሑፍም አይጠቀስም ።
2. በምጥዋ ያለው ኮሎኔል ቸርሚሳይድ ዜግነቱ እንግሊዝ ቢሆንም፡ አገረ ገዥነቱ የግብጽ መንግሥት መሆኑ እንዲታወቅ፡
3. የኢጣልያ ጦር ምጥዋ ከገባ በኋላ፡ አገረ ገዥውና የግብጽ የክ ፍል ጦር በምጥዋ ላይ ላጭር ጊዜ ይቆዩ ይሆናል ።
4. በዘይላና በበርበራ፡ ከእንግሊዞች ጋር እንደ ሆነው በምጥዋም የግብጽ መንግሥት ባንዲራ በኢጣልያ ባንዲራ ጎን አዲስ ትእ ዛዝ እስኪመጣላችሁ ድረስ መውሰብለቡን ይቀጥል ።
5. የባሕሩ አዛዥ የምጥዋን ወደብ ከያዘ በኋላ፡ ለሕዝቡ በሚያሰ ማው የይፋ ማስታወቂያ ላይ የኢጣልያ መንግሥት የእንግሊዝና

የቱርክ፡ የግብጽና የሐበሻም መንግሥታት ወዳጅ መሆኑን መግለጽ ጠቃሚ ይሆናል ።

የኢጣልያ ባለሥልጣናት፡ ይኸን የመሰለውን መመሪያ ለመር ከቡ አዛዥ በሚሰጡበት በዚያው ሰዓት በግራንቪልና በማንቺኒ፡ በሰር ባሪንግና በዲማርቲኖ፡ በከዲቭ ተውፊቅና በኑባር ፓሻ እንደዚሁም ምጥዋ ባሉት የግብጽ ባለሥልጣናትና በኑባር ፓሻ መካከል ስለም ጥዋ መያዝ ጉዳይ የመጸጸፉ ውዝግብ ቀጥሏል ። ከዚህ ሁሉ የቃልና የደብዳቤ መመላለስ የሚታየው፡ የእንግሊዝ መንግሥት በሱዳን በኩል ሰገጠመው ችግር ረዳቱ እንዲሆነው ሲል የምጥዋ ወደብ በኢጣልያ መያዙን ሲወደውና ሲደግፈው ፈቃዱና ድገፋው ግን፡ በይፋ እንዳይ ታወቅበትና ከወዳጆቹ ከቱርክ መንግሥትና ከኢትዮጵያም በኩል ወቀሳ እንዳይደርስበት ይፈልጋል ። ደካማው የግብጽ ከዲቭ ደግሞ በኢኮኖሚና ባስተዳደር ጉሮሮውን ካነቀው ከእንግሊዝ መንግሥት ፈቃድ መውጣቱ አስቸግሮታል ። ስለዚህ የግብጽ ጠቅላይ ሚኒስትር ኑባር ፓሻና ኃይለኛው የእንግሊዝ ቆንሲልና ዲፕሎማት ባሪንግ ጧት ማታ እየተገናኙ ስለ ምጥዋ ወደብ በኢጣልያና መያዝ ሁኔታ ይመካከሩ ነበር ።

የኢጣልያ ጦርም ከሲራጉዛ ወደብ ተጉዞ ሱአኪም በቆመበት ጊዜ ሕዝቡንና የምክር ቤት አባሎችን ለማደናገር፡ “የጦሩ ጉዞ አሰ ብን ለማጠናከርና የቢያንኪን ገዳዮች ለመፈለግ ነው” ተብሎ በየጋ ዜጣው ተወርቶ የነበረው ቀረና አሁን የመከላከያው ሚኒስትር ዠኔ ራል ሪኮቲ ቀደም ብሎ ለዋናው የመርከቡ መሪ ለካይሚ በምስጢር የተነገረውን በማጽደቅ ወደ ምጥዋ እንዲጓዝ ትእዛዝ አስተላለፈ ። በዚህ ምክንያት፡ በየካቲት 3 ቀን 1877 ዓ.ም. ከሱአኪም ተነቃንቀው በ4 የካቲት ወደ ማታ ምጥዋ ደርሰው በማግሥቱ የካቲት 5 ቀን ከመርከብ እየወረዱ የወደቡን ሥፍራ ይይዙ ዝመር ።

ነገሩን የሚያውቀው የእንግሊዙ ተወላጅና በግብጽ መንግሥት የምጥዋ አገረ ገዥ ኮሎኔል ቸርሚሳይድ ከጭቅጭቁ ለመዳን ሲል እዚያም ተገኝቶ ሳይከላከል ዝም ብሎ የኢጣልያን ጦር መቀበሉን ስለ ጠላው፡ ከምጥዋ ዘወር ብሎ ወደ ሱአኪን ወደብ ሔዶ ተቀመጠ ። በዚህ ምክንያት፡ ዋናው የመርከቡ አዛዥ ከነሹማምንቱ ወደ ወደቡ ወርደው ግማሹ ክፍል ወደ አርኪቆ የቀረውም ወደ አራፍሌ እየሔዱ ይዘታቸውን ሲያጠባብቁ፡ ምክትሉ የምጥዋ አገረ ገዥ ኢዚትቤይና ዋናው ጸሐፊ ማርኮፖሊ ለሰሙ ያህል እየተከራከሩ በቸልታ ወረራ ውን ይመለከቱ ዝመር ። ከልባቸው ለመከላከል ያሰቡትንም ዋናው ጸሐፊ ማርኮፖሊ ዐልፎ ዐልፎ እየተቆጣ ዝም አሰኛቸው ። ለሰሙ ያህል ምክትል አገረ ገዥው፡ “ምንም እንኳን እናንተን የምቋቋምበት

በቂ ኃይል ባይኖረኝ ስለ አደረጋችሁት ወረራ ተቃዋሚዎን በጽሑፍ እገልጻለሁ” የሚል ለኢጣልያኑ የጦር አዛዥ ደብዳቤ ልኮ ዝም ብሎ ተቀመጠ ። የመርከቡም አዛዥ ሕዝቡን ለማጭበርበር ፡ “የኢጣልያ ጦር የመጣው በሰላም ንግድን ለማስፋፋት ነው ። የኢጣልያ መንግሥት ለእንግሊዝ ፣ ለቱርክ ፣ ለግብጽ ፣ ለሐበሻ መንግሥትም ጭምር ወዳጅ ነው” የሚለውን ማስታወቂያ አወጣ ። አባባሉም ወደዚህ ወደብ የገባው በነዚህ መንግሥታት ፈቃድ ነው ለማለት ነው ። የመርከቡ አዛዥ በዚህ ዐይነት ኮሎኔል ሳሌታን ካጠነካከረ በኋላ እርሱ ወደ ኢጣልያ ተመለሰ ።

ኮሎኔል ሳሌታ ፡ በለሰለሰ አንደበት ምጥጥ ከነበሩት ከግብጽቹ ባለሥልጣናት ጋር በተለይም ከዋናው ጸሐፊ ከማርኮፖሊ ጋር እየተሰማ ለወታደሩ መኖሪያ የሚሆን ቤት ፣ ዕቃና ስንቅ ፣ መድኃኒቱን የሚያስቀምጥበት መጋዘን አሠራ ። በተለይ ባሁኑ ጊዜ የምጥጥ አየር አዲስ ለመጣው ጦር እንግዳ ሆኖ ስላልተሰማው ፣ በዚህም ላይ የምጥጥ ባሕር ጨውና ለመጠጥ የማይመች ስለሆነ ከምጥጥ 8 ኪሎ ሜትር ርቆ ከሚገኘው ከአርኪቆ (ደሆኖ) ከጉድጓድ እያስቀዳ አስጋዘ ። የሕክምና ክሊኒክም አሠራ ። በዚህም ጉን “ኢጣልያ ምጥጥ የገባው ለሰላም ፣ ለንግድና ለልማት ነው” የሚባለውን ሐሰተኛውን ስብከት እያስፋፋ ያገር ተወላጁን ለማቀራረብ ይሰብክ ዠመር ። ብዙ እስላሞችም እንዲጠጉት አደረገ ። ለቀረቡትም የሐባብ ተወላጆችና ባላባቶች “ጠባቂያችሁ ነን ፤ እይዟችሁ” እያለ ይናገር ዠመር ። የሐባብ ባላባቶችም አንዳንድ ጊዜ ለነራስ አሉላ እንገርብም እያሉ እየሸፈቱ አስቸግረው የነበረው ፣ አሁን ወደ ኢጣልያ ተጠግተው የነራስ አሉላን ትእዛዝ ለመቃወም ቀናቸው ።


በየካቲት 5 ቀን ምጥጥን የያዘው የኢጣልያ ጦር እስከ ኅዳር ወር መጨረሻ ቦሮሮ ወራት ውስጥ ይዞታውን እያጠባበቀ ሲሔድ ከግብጽቹ ባለሥልጣናት ጋር እያደር ተስማማ ። በግብጽ ባለሥልጣናት ይታዘዙ ለነበሩት ለሲቪሎችም ለባሽ ቡዙቆችም ከግብጽ በኩል የሚከፈላቸው ቀለብ ስላቆመ ፣ አንዳንዶቹም ወደ አገራቸው ሲመለሱ ለቀሩት በሙሉ ቀለባቸውን እየከፈለ እንዳሉ ወደርሱ ዞረው እንዲያገለግሉት አደረገ ። በሚቀጥለውም ጊዜ በካይሮ የእንግሊዝና የኢጣልያ ባለሥልጣናት ከዲቭ ተውፊቅንና ጠቅላይ ሚኒስትሩን ነባር ፓሻን ገፋፍተውና አግባብተው ወደ ምጥጥ ትእዛዝ እንዲተላለፍ አድርገው አስተዳደሩም ፣ ጉምሩኩም ሁሉ በሙሉ ከታኅሣሥ 2 ቀን 1878 ዓ.ም. ዠምሮ በኢጣልያ መንግሥት እጅ እንዲዞር አደረጉ ። በኢጣልያ ባንዲራ ጉን ይውለበለብ የነበረውም የግብጽ ባንዲራ ወርዶ ከባለሥልጣናቹ ጋር ተጠቅልሎ አገሩ ገባ ።



የኢጣልያ ጦር ምጥጥ ላይ ከመርከብ ሲወርድ

(ከኢጣልያኢን አፍሪካ የሩዶልፍ ማዙኮኒ መሐጽፍ ተወሰደ)

የኢጣሊያ ጦር ምጽዋ ከገባ በኋላ የተስፋፋባቸውን የምንኩሎን የደጋጎ
 የላሕጤን የዊላን የኩላንና የአራፋሌን በታዎች የሚያሳይ ካርታ



የኢጣሊያ ጦር ምጽዋ ከገባ በኋላ የተስፋፋባቸውን የምንኩሎን : የደጋጎ
 ሊን : የሰሐጤን : የዊላን : የኩላንና የአራፋሌን በታዎች የሚያሳይ ካርታ